




Il-Malti

RIVISTA TA' L-AKKADEMJA TAL-MALTI



LXXV
Novembru
2001

Il-Malti

Rivista ta' l-Akkademja tal-Malti

LXXIV – DICEMBRU 2001

PUBBLIKAZZJONI
L-AKKADEMJA TAL-MALTI
klabb kotba maltin

© Akkademja tal-Malti 2001

Il-Bord Editorjali ghas-snin 2000-2002
Dr Charles Briffa (editur)
Is-Sur Carmel Azzopardi
Is-Sur Joseph Mizzi
Is-Sur Anthony Mercieca

L-issettjar tal-ktieb: Klabb Kotba Maltin
Stampar tal-ktieb: Harrold's Press
Id-disinn tal-qoxra: John Busuttil Leaver

Dan il-ktieb qed jinbiegh bil-kundizzjoni li ma
jistax jerga' jinbiegh, jinsilef, jew jinghata b'xejn kif ukoll li
ma jsir fih ebda tibdil fil-format jew fil-produzzjoni teknika tieghu minghajr
il-kunsens bil-miktub ta' l-Akkademja tal-Malti.

Min jixtieq jibghat xoghlijiet ghal *Il-Malti* jrid, jekk jogħġbu, jibghathom fuq diskett jewinkella
permezz ta' *e-mail* ghax qed ikollna wisq x'nittajpjaw. B'hekk jithaffef il-proċess. Min ma
jibghatx ix-xoghlijiet f'forma elettronika jaf idum jistenna sabiex jara xogħlu stampat.

L-opinjoni u l-kontributuri huma tal-kontributori u mhux bilfors jirriflettu
l-opinjoni ta' l-Akkademja tal-Malti.

Taghrif għall-Katalogar:

Briffa, Charles (editur), 1951 –
Il-Malti Rivista ta' l-Akkademja tal-Malti 2000

Lingwa – Il-Malti

ISBN: 99909-39-03-8

Werrej

IL-MEMBRI TA' L-AKKADEMJA	6
MESSAĠĠI	
L-Onor. Dr Eddie Fenech Adami, Prim Ministru	7
L-Onor. Dr Alfred Sant, Kap ta' l-Oppożizzjoni	9
1. L-EDITORJAL	
Il-Hidma ta' l-Akkademja	12
2. KRITKA LETTERAJA	
Il-Poezija ta' Daniel Massa:	
<i>O. Friggieri</i>	18
Il-Mara fil-Letteratura tal-Kittieba Ghawdxin:	
<i>C. Cachia</i>	25
3. LINGWA U LINGWISTIKA	
L-Ilsien Malti fix-Xandir, fil-Ġurnali u fir-Rivisti Maltin:	
<i>J. Flask</i>	50
Is-Sitwazzjoni Lingwistika f'Ghawdex:	
<i>C. Cachia</i>	54
4. KIF JAHSBUHA	
Il-Malti fl-Edukazzjoni:	
<i>C. Briffa</i>	66
L-Ahħar Intervista mal-Prof. Ġuże' Aquilina:	
<i>A. Cassar</i>	68
5. TIFKIRIET	
Biex Infakkru	
<i>C. Briffa</i>	74

Il-Professur Dun Ġużepp Calleja:	
<i>A. Massa</i>	76
6. HIDMIET L-AKKADEMJA	
Il-Hidma ta' l-Akkademja tal-Malti favur l-Ilsien Malti	
<i>C. Briffa</i>	80
Id-Dokument Konsultattiv dwar l-Ilsien Malti fix-Xandir	
<i>C. Briffa</i>	92
Tnedija tat-Tipa Maltija	
<i>C. Briffa</i>	94
Politka dwar il-Lingwa Maltija u l-Letteratura Taghha	
<i>C. Briffa</i>	95
7. PROŻA U POEŻIJA	
Kavallier	
<i>Sergio Grech</i>	102
Tigrib	
<i>Toni Aquilina</i>	102
Kappella Pprofanata	
<i>Ġorġ Borg</i>	103
Lehhiet	
<i>Pawlu Aquilina</i>	103
Fir-Raqda Hadra	
<i>Carmel Calleja</i>	104
Epigrammi: X'Dinja Din!	
<i>J.J. Camilleri</i>	104
Karnival 1999 (Ghawdex)	
<i>Kav. Joe M. Attard</i>	105
Harsti lejn l-art	
<i>Ġorġ Zammit</i>	106
Lill-Mewt	
<i>J. Zammit Tabona</i>	106
Tifkira	
<i>Lillian Sciberras</i>	107
Il-Pitirross	
<i>Baruni K. Vella Haber</i>	107
Lill-Irġiel Mizżewġa	
<i>Ġanni A. Cilia</i>	108
Meta Hamlet u l-Fjuri Eterni Jiltaqghu	
<i>Doreen Micallef</i>	109
It-Tren Izomm il-Ħin	
<i>Pawlu Aquilina</i>	110

Kemm tiswa tarbija?	
<i>Novella ta' Ġorg Mallia</i>	112
Jien Naf	
<i>J.J.Cremona</i>	115
Odessa	
<i>Charles Coleiro</i>	115
L-Isptar	
<i>Charles Coleiro</i>	115
Agunija	
<i>Charles Coleiro</i>	117
Milied XXI	
<i>Charles Coleiro</i>	117
Entużjażmu	
<i>Charles Briffa</i>	118
Londra	
<i>Charles Briffa</i>	118
Dal-Ġebel Kbir	
<i>Emanuel Attard</i>	119
Lit-Teatru Rjal	
<i>Maurice Mifsud Bonnici</i>	120
Fl-Ewropa Magħquda	
<i>Doreen Micallef</i>	121
Fil-Mewt ta' Ġorg Pisani	
<i>Carm Cachia</i>	122
Lejl id-19 ta' Dicembru	
<i>Charles B. Spiteri</i>	123
Kont Wahdi	
<i>Suzanne Gatt</i>	124
Imħabtti	
<i>Nathalie Micallef</i>	124
Xi ġralek ma?	
<i>Oliver Friggieri</i>	125
Anki t-tislima	
<i>Oliver Friggieri</i>	126
Fuq Xifer Nimxu	
<i>Oliver Friggieri</i>	127
Afrika	
<i>Oliver Friggieri</i>	127

Il-Membri ta' l-Akkademja

Lista tal-Membri ta' l-Akkademja tal-Malti Agġornata sa Mejju 2001

Abela Mizzi Charles	Cassar Joe	Mercieca George (Rev. Dr)
Agius Muscat Anton	Cassar Lino	Micallef Amanda J.
Apap M.A. (Mons)	Cassar Manwel (Awstralja)	Micallef Bernard
Apap Victor	Cassar Pullicino Ġużè	Micallef Chretien Doreen
Aquilina Annunzio (Rev. Dr)	Cauchi Carmel G.	Micallef Jane
Aquilina Pawlu	Chetcuti Ġużè (Pres Onor)	Mifsud Bonnici Maurice
Aquilina Sunny	Coleiro Charles	Mifsud Bonnici Ugo (Eċ, Dr)
Arena William	Cousen Mark	Mifsud Chircop Ġorġ
Arrigo Charles	Cutajar Mario	Mifsud Chircop Marlene
Attard Anton F.	Debono Paul J.	Mifsud Manwel (Dr)
Attard Cassar Emmanuel	Degabriele Alfred	Mikallef Buhagiar Karmen
Attard Charles	Diacono Ġużè	Mizzi Achille
Attard Emmanuel F.	Ellul Galea Alfred	Mizzi Joseph
Attard Joe M. (Kav.)	Ellul Galea Karmenu	Mizzi Lawrence
Attard Josette	Ellul Tarcisju	Mizzi Pawlu
Azzopardi Ġwann (S.J.)	Fabri Noel	Muscat Mary Ann
Azzopardi Carmel	Fenech Edward (Rev Prof Dr)	Puli Mary C.
Azzopardi Carmen	Fenech Victor	Refalo Rapa Julian (Rev.)
Balzan Rena (Dr)	Filletti J.A. (Imhallef)	Saliba Paul (Kav.)
Barbara Joseph (Awstralja)	Flores Charles	Sammut Frans
Bezzina Charles (Ghawdex)	Friggieri Oliver (Professur Dr)	Schembri Ludovik (O.C.D.)
Bezzina Charles (Malta)	Galea Curmi Paul	Schiavone Michael
Bonello Giovanni (Dr)	Galea Scannura Carmel	Scotto Roger
Borg Ġorġ	Gatt Mary Rose	Serracino Inglott Mario
Borg Joseph	Gauci Anton (Mons. Dr)	Spiteri Charles (Dr)
Borg Paul P.	Ghigo Joseph (S.J. Pres Onor)	Spiteri Lino
Borg Serafin (O.S.A.)	Grech Sergio	Spiteri Mikiel (Kilin)
Briffa Charles (Dr)	Gruppetta Arthur	Theuma Peter Paul
Brockdorff Lina	Guillaumier Alfie	Vella Bondin Joseph
Buttigieg John	Holland Henry	Vella Haber Kelinu (Baruni)
Cachia Carmel C.	Kontzi Reinhold	Vella Olvin
Cachia Lawrenza (Mons.)	(Prof Ġermanja)	Xuereb Victor (S.J.)
Calleja Carmel	Magro Charles	Zahra Trevor
Calleja David	Mahoney Raymond	Zahra Walter
Calleja Joseph (Dr)	Mallia Hugh (O.C. Irlanda)	Zammir Marmara Marcel
Calleja Oreste	Mamo Robert	Zammit Ciantar Joseph
Camilleri Joseph J.	Mangani Paul S. (Dr)	Zammit Frank (Awstralja)
Caruana John	Massa Alfred	Zammit Mangion Joseph
Caruana Peter	Mercieca Anthony	Zammit Tabona J. (Dr)
Caruana Ruggier Alfred	Mercieca Frank	Zarb Tarcisju
Casha Charles		
Cassar Anton		

Fis-Sena Ewropea tal-Lingwi l-Prim Ministru
u l-Kap ta' l-Oppożizzjoni ntalbu jagħtu messagġ għal *Il-Malti*.

Il-messagġ tal-Prim Ministru, Dr Eddie Fenech Adami

Il-Htieġa ta' Awtorità Waħda

Minn żmien għal żmien, ikolli okkażjoni niltaqa' ma' kittieba u studjużi tal-lingwa Maltija meta jiġu jipprezentawli xi ktieb li jkunu għadhom kif ippubblikaw.

Spiss jissemma f'dawn il-laqgħat li lil hinn mir-retorika ta' kemm il-lingwa tagħna hija importanti, unika u essenzjali fil-qafas tal-kultura Maltija hemm verità li jehtigilna lkoll flimkien niffaccjaw mingħajr dewmien. Bħal kull haġa hajja oħra, il-lingwa tagħna tinbidel maż-żmien. Tinbidel skond il-htigijiet tagħna, *in-nisel li nħaddmuha*. Tinbidel biex tlaħhaq ma' użanzi, modi u invenzjonijiet godda. Tinbidel għax qed ninbidlu ahna. Dan mhux biss huwa sewwa imma huwa normali u essenzjali. Li mhux sewwa huwa li dan it-tibdil qiegħed isir mingħajr d-direzzjoni necessarja b'riżultat li donnu kulhadd għandu liċenzja biex jagħmel li jrid bil-lingwa tagħna. Dan forsi jispikka l-aktar fil-mezzi tax-xandir, mhux għax il-kittieba u l-ġurnalisti li jahdmu f'dan il-qasam jagħmlu xi dñubiet iżjed minn haddiehor imma forsi għaliex id-dñub tagħhom (biex nuża l-istess idjoma) jidher iżjed. Kliem ivvintat, thaddim tar-regoli skond il-widna u mhux it-teorija, kliem mislut minn lingwi oħra jingħata bixra Maltija qisu m'hu xejn; dawn huma wħud minn nuqqasijiet li drajna nghixu bihom.

X'jista' jsir biex nirroraw dan kollu. Il-hsieb tiegħi mill-ewwel imur fuq awtorità waħda imma li tirrapprezenta lil kull min għandu vuċi u jrid jinstema'. Awtorità li tgawdi stima għax l-iskop ahhari tagħha huwa l-harsien tal-lingwa. Awtorità b'saħħitha għax imwieżna b'liġi mill-Parlament tagħna. Nahseb li wasal iż-żmien li nergħu nitkellmu fuq dan b'mod raġunat imma immedjat.

Il-mixja ta' pajjiżna lejn shubija fl-Unjoni Ewropea tagħtina aktar skop biex nagħmlu dan. L-Unjoni Ewropea ser tagħtina għajpuna biex inharsu u nġibu 'l quddiem il-lingwa tagħna. Irridu minn issa nippreparaw sabiex nagħmlu l-aħjar użu minn din l-għajpuna.

L-Unjoni Ewropea, permezz tal-programmi, li ghandha dwar l-edukazzjoni, Socrates u Leonardo, taghti importanza kbira lit-tagħlim tal-lingwi. Din l-importanza tagħtiha speċjalment lil dawk il-lingwi li m'humiex fost dawk li huma l-aktar mitkellma fl-Ewropa. Dan ifisser li lingwa bhalma hija l-Malti tinghata prijorità.

B'inizjattiva tal-Kunsill ta' l-Ewropa u ta' l-Unjoni Ewropea, is-sena 2001 hija ddedikata għal-lingwi kollha. Hija inizjattiva li qed tkun organizzata biex ikun hemm aktar għarfien dwar l-importanza tat-tagħlim tal-lingwi, mhux biss Ewropej, imma wkoll il-lingwi kollha. Aktar minn hekk, wiehed mill-ghanijiet fundamentali ta' din is-sena huwa li ċ-ċittadini Ewropej ikunu mhegga biex jitgħallmu aktar minn lingwa wahda u anki dawk l-anqas imhaddma. Għal din is-sena, għalhekk, qed isiru għadd ta' attivitajiet dwar il-lingwi f'bosta pajjiżi Ewropej. F'Malta wkoll, twaqqaf bord¹ għal din is-sena tal-lingwi li xogħlu hu li jorganizza attivitajiet marbuta mal-lingwi. Diġà ġew immedija numru ta' attivitajiet li huma marbutin ma' din is-sena.

Nahseb ikun xieraq jekk niehu din l-okkazjoni sabiex niringrazzja lil membri ta' dan il-bord u lil kull min ta u qiegħed jagħti sehmu sabiex ihares u jsahhah il-lingwa tagħna b'kitba, studju jew tagħlim. L-Akkademja tal-Malti, minn mindu twaqqfet, marret fuq quddiem għal dan il-ghan u għalhekk il-grazzi tieghi jmur b'mod speċjali lil din l-ghaqda.

(Iffirmata: Eddie Fenech Adami)

Il-messagġ tal-Kap ta' l-Oppożizzjoni, Dr. Alred Sant

L-Isfidi Quddiem l-Ilsien Malti

Fis-sena Ewropea ta' l-ilsna ma nistghux ma nirriflettux fuq kif l-ilsien taghna, mitkellem minn ftit aktar minn terz ta' miljun ruh biss fil-medda ta' gżira finnofsinhar ta' l-Ewropa, ghandu sfidi ewlenin quddiemu. Ghadd kbir iehor ta' nies li jtkellmu jew jifhmu bl-istess ilsien jinsabu mxerrda ma' l-artijiet ta' l-Awstralja, il-Kanada, l-Istati Uniti ta' l-Amerika u tar-Renju Unit, forst ohrajn, u jaqsmu mal-Maltin ta' Malta fl-isfidi li jinsabu quddiemna.²

Fiex jikkonsistu dawn l-isfidi?

L-ewwelnett illi b'mod haj, niżguraw li l-ilsien Malti jibqa' jsib kull spazju ghal futur ahjar ta' gharfien u uzu. Dil-haġa ma ghandniex nghiduha sempliciment bhala għajta politika ta' natura populista jew nazzjonalista imma rridu nqisuha bhala ghan li bih nistghu ntejbu l-kwalità ta' hajjet il-poplu Malti. L-ilsien hu għodda li bih ġens jagħraf japprezza r-realtà ta' madwaru, jahkimha u jmexxiha ahjar. Ġens li jitlef il-hakma fuq għodda bhal din, jew li jċediha billi jwarrab l-ilsien awtentiku tiegħu u jagħżel li jikkomunika b'xi ilsien iehor, ikun qieghed iċekken hiltu biex ikattar il-potenzjal uman tal-membri tiegħu.

Fl-istess hin, sfida kbira ohra quddiem l-ilsien taghna hi li jibqa' jiġġedded. Il-Malti ghandu elementi li jhalltu flimkien is-semitiku mar-rumanz u fl-ahħar sekl u ma' l-Anglu Sassonu u l-Amerikan. Waqt li nżommu sodi l-għer uq li minnhom l-ilsien taghna jiehu l-istrutturi tiegħu, għandna nharsu lejn ilsienna bhala xi haġa hajja li trid tibqa' tista' tfisser il-biżgħat, l-aspirazzjonijiet, ir-riflessjonijiet tas-soċjetà taghna b'mod kulturalment validu, artistikament interessanti, u qrib ta' kif il-ġenerazzjonijiet godda jahsbu u jghixu.

L-aqwa tama għall-ilsien taghna hu li bl-uzu tiegħu, jissuktaw jikbru komunikazzjoni soċjali u letteratura kontemporanja li jissdisfaw il-bżonnijiet tal-Maltin tal-lum, f'Malta u barra. Kemm il-komunikazzjoni u kemm il-letteratura jridu jagħtu xhieda awtentika ta' kif il-bnedmin qed jghixu hajjithom

fil-qafas Malti. Iridu jgħaqqu l-wirt ta' l-imghoddi mar-realtajiet tal-preżent, mgħarbla skond il-każ, b'serjeta', onesta', fantasija u immaġinazzjoni.

Is-sistema edukattiva trid tagħti sehem ewlieni fit-tishih tal-Malti. Kemm qiegħda tagħraf tassew ir-rwol tal-Malti bhala mezz ta' komunikazzjoni soċjali, ta' kultura, ta' trawwim ta' espressjoni hielsa? Kemm qiegħda tagħti lill-istudenti s-sentiment li l-Malti m'huwiex xi għodda arkajka ta' kif tikkomunika, imma mod qawwi għal kif tiddjaloga bis-sens dwar l-esperjenza ta' hajtek illum?

Għad m'għandniex twegħbiet ċari għal dawn il-mistoqsijiet u oħrajn bħalhom. Hu urġenti li jtfasslu twegħbiet li jftiehm u li jkunu effettivi. Qed tikber wisq it-tentazzjoni li nqisu l-ilsien Malti bhala *lussu* rħis li messna ngħaddu mingħajru. Din it-tentazzjoni se tikber sew fis-snin li resqin.

Xorta nemmen li l-ilsien Malti hu qawwi biżżejjed biex ikun jista' jilqa' għaċ-ċirkustanzi li jfiġġu quddiemna, jadatta ruħu għalihom u jsib flessibiltà għdida fit-thaddim tiegħu. Ir-rispett lejn l-ilsien tagħna ma johroġx biss mill-hidma ta' studjużi assidwi, imma wkoll u aktar mill-impenn ta' studenti, haddiema, artisti, xjuħ u professjonisti li jaraw fil-Malti għajn ta' ispirazzjoni.

(Iffirmata Alfred Sant)

Noti

- 1 L-EDITOR: L-Akkademja tal-Malti tagħmel sehem shih minn dan il-bord li qed isemmi l-Prim Ministru.
- 2 L-EDITOR: Fuq dawn l-isfidi l-Akkademja fl-1999 kienet għamlet seminar u l-kontribuzzjonijiet għal dan is-seminar kienu nharġu fi klieb: *Ilsien Qadim f'Millennju Ġdid* (Akkademja tal- Malti, 2000).

1

L-Editorjal

Il-Hidma ta' l-Akkademja

Introduzzjoni

“L-Ghanijiet ta’ l-Akkademja tal-Malti huma dawn:

- i. li thares il-jeddijiet ta’ l-ilsien Malti bhala lingwa nazżjonali u ufficjali tar-Repubblika ta’ Malta u tindokra l-izvilupp tieghu;
- ii. li tkabbar u xxerred il-letteratura Maltija u l-istudju xjentifiku u lingwistiku ta’ l-ilsien Malti;
- iii. li zzomm shiha l-ortografija tal-Malti kif imwaqqfa mill-Ghaqda tal-Kittieba tal-Malti fl-1924, u fl-1934 maghzula mill-Gvern ta’ Malta bhala l-ortografija ufficjali tal-Malti: u li taggornaha kif jixraq kull meta l-Akkademja jidhrilha li dan jinhtieg.”

(Statut, para.2.1)

L-Importanza ta’ *Il-Malti* fis-Seklu XXI

F’gheluq il-81 ta’ l-Akkademja tal-Malti dawn l-ghanijiet ghadhom validi. *Il-Malti* ghandu sehem importanti fit-twettiq taghhom. Ilu johrog mill-1925 u bosta drabi kien regolari. Imma kien hemm xi drabi meta nqabez ghax ma nstabux fondi bizzejjed biex jigi stampat. Fil-bidu kien johrog erba’ darbiet f’sena (f’Marzu, f’Gunju, f’Settembru, u f’Dicembru) u ghamel zmien twil johrog hekk, pero kull hargha kienet tkun irqiqa hafna, jgigfieri ta’ ftit faccati. Kien hemm habta wkoll meta l-Akkademja kienet tohrog hargiet specjali ta’ *Il-Malti* (bhal, nghidu ahna, il-hargiet li stampat fuq Dun Karm, Karmenu Vassallo, u Anton Buttigieg) u dawn kienu jkunu pubblikazzjonijiet ehxen, jgigfieri volumi mlahhmin sew bil-materjal u allura kull hargha minn dawn kienet isservi ghal sena shiha.

Mal-millennju l-gdid l-Akkademja bdiet tahdem mal-Klabb Kotba Maltin (KKM) u sar ftehim mad-diretturi tal-KKM biex *Il-Malti* johrog kull sena

bhala volum ohxon kif hareġ is-sena l-oħra. L-Akkademja thossha grata għal għomorha għal din il-generozita' ta' Pawlu Mizzi u ta' ibnu Joseph Mizzi (id-diretturi tal-KKM, u t-tnejn membri ta' l-Akkademja). Mingħajrhom ma seta' jsir ebda progress fil-pubblikazzjoni ta' l-organu ufficjali ta' l-Akkademja.

Fid-dehra l-għdida tiegħu l-bord editorjali pprefera li jzomm din l-idea ta' volum ohxon b'hafna materjal siewi li johroġ darba f'sena. Għalhekk mis-sena 2000'il 'il quddiem *Il-Malti* beda johroġ bhala volum (mhux ktejjeb) u johroġ għall-habta ta' Novembru, kemm jista' jkun qrib Jum l-Akkademja (li hu fl-14 ta' Novembru). Issa, biex isehhlu jwettaq dan il-hsieb il-bord editorjali jkollu jagħmel minn Jannar sa Mejju jiġbor il-materjal u jagħzlu; minn Ġunju sa Settembru jiġi ttajpjat (għax mhux kulhadd jibagħtu fuq diskett), jiġi ssettjat, u jsir il-qari tal-provi; u f'Ottubru jintbagħat għand l-istampatur.

Għalkemm *Il-Malti* hxien ma jfissirx li se tiddaħhal kull laqxa li tasal. Il-bord editorjali jagħmel l-għażliet tiegħu, però l-filosofija ta' l-Akkademja hija li għandu jkun hemm post għal kulhadd, la jikteb tajjeb u bis-sengħa. Jiġifieri kemm min hu stabbilit u kemm min għadu jibda, jaf isib rokna fejn jista' jstampa xogħlu f'*Il-Malti*, basta jikteb bil-galbu u bil-għaqal u mhux bl-addoċċ. Biex nagħtu hjiel ta' x'tip ta' kitbiet jidhru f' *Il-Malti*, nistgħu nġhidu li jkun fih xogħlijiet ta' kreattività, xogħlijiet ta' studju, tifkiriet, osservazzjonijiet, opinjonijiet, u kronaka ta' l-Akkademja. *Il-Malti* jrid iservi biex jahžen u jiċċirkula l-ideat fuq il-Malti u bil-Malti, u jagħti wisu' lil kulmin jixtieq jiżviluppa t-talenti lingwistiċi u letterarji tiegħu. L-importanti, kif diġa' għedt, li min jikteb jikteb bis-sengħa ta' mghallem. Il-kelma trid tkun mirquma u matura, u jrid ikun hemm il-hsieb f'dak kollu li jitnizzel.

L-għan ta' *Il-Malti* għadu kif dejjem kien: li jgħin fl-iżvilupp ta' l-ilsien matern. Illum il-ġurnata *Il-Malti* qed jagħti xhieda tar-rizorsi kbar li lsienna għandu, u għalhekk li f'ċerti partijiet minnu jista' jippermetti sugġetti varji bħal meta fl-edizzjoni tas-sena 2000 ġibna l-ismijiet ta' l-elementi kimiċi bil-Malti: haġa li qatt ma dehret imkien, dehret għall-ewwel darba f'*Il-Malti*. Jiġifieri ideat godda, esperimentazzjoni, innovazzjonijiet, kitbiet varji anki jekk ma jkunux marbutin ma' lingwa u ma' letteratura kolloxx jista' jsib post f'*Il-Malti*.

Il-gost tar-rivista johroġ mill-varjetà. Jekk niehdu dik li harġet is-sena l-oħra nsibu li hemm il-messaġġ tal-President ta' Malta, l-editorjal li jhares lejn l-importanza tal-lingwi fid-dinja futura, diversi studji ta' kritika leterarja u stilistika, artikli lingwistiċi, taqsima għall-opinjonijiet tal-membri ta' l-Akkademja, il-parti li tfakkar il-kittieba ta' qabilna, ir-reċensjonijiet li jidderieġu l-hsieb tal-qarrejja maturi, il-kronaka ta' l-Akkademja, novelli, esejs, poeziji, skeċċ, u kitba djalettali. Xi haġa għall-gosti ta' kulhadd.

Biex xogħol isib post f'*Il-Malti* jrid kif għedt jinhadem bis-sengħa u jgħaddi mill-għarbiel tal-bord editorjali. Il-kotba għar-reċensjonijiet jintgħazlu fost l-aqwa publikazzjonijiet li jkunu harġu reċentement.

Ikun hemm min, forsi, jistaqsi jekk illum il-ġurnata ghadx hawn wisà ghal rivista bhal din fid-dawl tar-revoluzzjoni teknoloġika bhall-internet. Jiena ngħid illi hawn, u hawn bżonnha hafna. Hawn hafna fostna li jippreferu s-sigurtà tal-kelma stampata aktar mill-heffa tal-kelma mixgħula. Jiġifieri f'dan il-kuntest *Il-Malti* jhaqqaq il-kawża tal-ktieb: it-teknoloġija stampata (jew it-tradizzjoni) versus it-teknoloġija elettronika (jew il-modern). *Il-Malti* huwa ktieb u tista' ġgħorru fejn trid u bil-kumdità kollha għax m'huwiex xi volum esaġerat. Iġgħorru fejn trid bl-ideat varjati tiegħu kollha, u taqrah f'liema pożizzjoni li trid u li togħgħbok. L-internet għandek aktar skumdità fil-ġarr, għalkemm għandek il-vantaġġ ta' l-interazzjoni. L-aċċessibilità tal-għerf, il-permanenza ta' l-ideat, il-varjetà tat-tagħrif, is-soġġettività stilistiku; dawn l-elementi kollha jistgħu jinsabu kemm fil-ktieb u kemm fl-internet. Mill-banda l-oħra, il-ktieb għandu t-tradizzjoni favurijiet u l-internet l-interazzjoni bil-heffa. Plass hekk, *Il-Malti* huwa ktieb-rivista annwali, jiġifieri jippermetti l-aġġornament ta' l-ideat b'faċilità akbar minn ktieb li m'huwiex rivista. U dan jista' jagħmlu b'serhan il-moħħ li ma jistax jieħu xi *virus* li jħassarlu kolloxx.

Wara li nqis dan kollu ngħid li għad hawn post għal kolloxx, għax-xiħ u għaž-žağħzugh. Ma ninsewx ukoll li din hija storja antika fil-ġrajja ta' l-umanità. Il-bniedem li ssupera l-elementi bil-moqdief u l-qluġh ra t-teknoloġija marittima tiżviluppa arkitettura navali kkomplikata u, bħalma taf, illum għandna rħula titaniċi (bhal-*liners* lussużi tal-passiġġieri), hwienet industrijali monstri (bhat-tankers taž-žejt), u stabbilimenti militari shaħ (bhall-*aircraft carriers*) jivvjaġġaw fuq il-baħar: kollha hađu post il-moqdief u l-qluġh. Imma l-qluġh u l-moqdief għadhom xorta waħda magħna u f'sikkithom. Tant li l-kenura tinsaq bil-moqdief biss u l-qluġh žviluppajnieħ biex anki għamilna l-*windsurfer*. Li qed nipprova ngħid huwa li l-bniedem ma tantx ihobb jitlaq dak li jkun irnexxielu jikseb. Dak li ġara bil-qluġh u l-moqdief narah li għad irid jiġri bil-ktieb minkejja l-iżvilupp teknoloġiku li qed isehħ. Anzi, biex immorru lura għar-rivisti, aktar ma jkun hawn aktar tistagħna l-qagħda letterarja għax il-pluraliżmu jikkontribwixxi għall-kurrenti u kontro-kurrenti li bihom u minnhom tixref l-identità ġdida tagħna. Kull għaqda għandha l-għanijiet tagħha u dawn iżommu l-ideat friski u haġġin. L-Akkademja għandha għanijiet wiesgħa għax trid tipproġetta ruhha lejn il-ġejjieni halli bir-riżorsi lingwistiċi u letterarji ma thallix il-globalizzazzjoni thežžež il-kultura Maltija.

L-Importanza ta' l-Akkademja

Fl-14 ta' Novembru 2001, l-Akkademja tal-Malti għalqet wieħed u tmenin sena u f'dan il-mument tal-ġrajja tagħha tajjeb li nirriflettu daqsxejn fuq dan li ġej biex nifhmu aktar x'funzjoni qieghda twestaq fis-soċjetà tagħna li kulma tmur qed tiżviluppa fil-kuntest tal-globalizzazzjoni.

Il-htieġa soċjali tas-seklu dsatax biex ikun hemm ortografija tal-Malti standardizzata wiritha s-seklu ghoxrin li welled lill-Akkademja tal-Malti (dik il-habta maghrufa bhala l-Ghaqda tal-Kittieba tal-Malti) formalment fl-14 ta' Novembru 1920 biex jissawwar alfabet Malti fuq sisien xjentifiċi, biex jinghaqdu l-kittieba tal-Malti, u biex tinbena letteratura xierqa għall-Maltin. Fost il-membri ta' l-Akkademja nsibu l-aqwa personalitajiet letterarji li fasslu s-seklu ghoxrin: personalitajiet bħal Ġużè Muscat Azzopardi, Dun Karm, Ninu Cremona, P.P. Saydon, Ġużè Aquilina, Temi Zammit, Rużar Briffa, Ġużè Bonnici, Anton Buttigieg, Ġużè Galea, l-Imhalled Wallace P. Gullia, Erin Serracino Inglott, Francis Ebejer, u hafna oħrajn. U biex tinbena letteratura xierqa għall-Maltin l-Akkademja bdiet toħroġ ir-rivista tagħha, *Il-Malti*, li kif għedna hawn fuq ilha toħroġ mill-1925, u li fiha nsibu minjiera ta' materjal siewi.

Il-htieġa soċjali tas-seklu wiehed u ghoxrin hija ta' hidma kulturali li thares il-wirt lingwistiku u letterarju u fl-istess hin tibni programm nazzjonali matur li jinkludi l-ambjent attwali, jiġifieri ambjent li jqs il-qagħda bilingwa u li qed iġarrab bidliet importanti minhabba li n-nazzjon irid jissieheb f'komunitajiet akbar. Għalhekk l-Akkademja tal-Malti għandha r-responsabilità li tiehu hsieb il-lingwa f'kull qasam tas-soċjetà. L-Akkademja tal-Malti taħdem bhala laboratorju demokratiku. Bl-itwal tradizzjoni ta' hidma favur l-Ilsien Malti u l-Letteratura Maltija, l-Akkademja dejjem gawdiet ir-rispett tal-gvernijiet (Kolonjali, Nazzjonalista, u Laburista) u l-fiduċja tal-poplu shih, u fl-istess hin baqgħet maqtugħa mill-politika partiġġjana u ġibdet biss lejn l-ideal nazzjonali. L-awtonomija tagħha kienet il-qawwa tagħha u fil-preżent qiegħda sservi biex toħloq xibka ta' kuntatti ma' oqsma essenzjali fis-soċjetà halli jinżamm u jithares il-wirt lingwistiku.

L-Akkademja tal-Malti, li tul il-wiehed u tmenin sena ta' hajja li kellha kisbet identità ta' ghaqda nazzjonali, qed tissokta thabrek sabiex il-pajjiż ma jintrikibx mill-indifferenza: dan kien l-ghan ewlieni tas-seminar "Ilsien Qadim f'Millennju Ġdid" li l-Akkademja, b'kollaborazzjoni mal-Ministeru ta' l-Edukazzjoni, organizzat f'Novembru ta' l-1999. Bl-Akkademja nibqgħu konxji ta' lsienna u l-iżvilupp tiegħu f'għejjieni kumpless.

Tul il-bicċa l-kbira tas-seklu ghoxrin l-Akkademja serviet bhala l-istituzzjoni ewlenija li rawmet fil-poplu r-rispett lejn l-ilsien u d-dritt li dan l-ilsien jgħix fil-libertà u fil-paċi. Kienet l-Akkademja li sostniet, b'mod konsistenti għal tmien deċennji shah il-htieġa li l-Malti jkollu s-sigurta' soċjali f'pajjiżu f'dak li għandu x'jaqsam ma' l-użu u ma' l-iżvilupp tiegħu - żvilupp li sehħ l-ewwel bl-istandardizzar ta' l-ortografija u l-gharfien ufficjali tagħha, imbagħad bit-thabrik għall-użu aktar tal-Malti f'kull qasam, u fl-aħhar bl-gharfien kostituzzjonali tal-Malti bhala l-ilsien nazzjonali u lingwa ufficjali.

Fil-preżent l-Akkademja għadha tiehu l-ilsien Malti b'impenn u qed thares lejn l-użu tal-Malti bhala parti mid-demokrazija u bhala aspekk mir-

responsabilità tan-nazzjon biex jikkultiva l-wirt nazzjonali u kulturali. Jiġifieri l-Akkademja tagħraf l-importanza li żżomm l-irbit lingwistiku tradizzjonali halli tissaħħah l-identità kulturali tal-pajjiż. U dan fid-dawl tal-politika tad-differenza li teżisti kullimkien fid-dinja, għax illum il-ġurnata hawn enfasi kbira fuq x'jagħżel poplu minn iehor: fuq it-tradizzjoni, l-identità, u l-awtentività. Imma l-Akkademja tifhem ukoll li l-ilsien Malti jehtieg iwieġeb għar-realtajiet u l-isfidi tas-soċjetà Maltija li trid tipparteċipa f'dinja kumplessa li tagħraf il-htieġa tal-globalizzazzjoni u l-interdipendenza. Sadattant tinhass sewwa l-htieġa li pajjiżna jibqa' miexi 'l quddiem bl-identità nazzjonali tiegħu minkejja l-pressjoni ta' din il-globalizzazzjoni u tas-soċjetajiet multi-kulturali u pluralistiċi.

Bhala hidma, l-Akkademja tiftahar li f'din l-aħhar sena kellha proġett ta' traduzzjoni ta' xoghlijiet għat-tfal biex jiġu ppubblikati fl-Amerka, tat bidu għall-proġett (Fond għall-Kittieba tal-Malti) bi shab ma' l-APS Bank biex tgħin il-ktieb Malti, hadmet mill-qrib mal-Press Club sabiex jitjeb l-użu tal-Malti fix-xandir, u bdiet hidma ma' l-Awtorità tax-Xandir sabiex tgħin lix-xandara fl-użu tal-Malti miktub u mitkellem.

Matul din l-aħhar sena wkoll l-Akkademja kkundannat bis-shih it-tnehhija tal-Malti fil-livell avvanzat bhala rekwiżit għad-dhul fil-kors tal-liġi. Dan tqies pass li xehet lill-pajjiż lura għal qabel is-snin tletin tas-seklu ghoxrin, dgħajjef l-importanza tal-Malti, naqqas biċċa għodda essenzjali fl-istudji legali, u jista' jxekkel l-elementi soċjali fejn jidhlu aspetti legali. Fuq dan is-suġġett spjegajna ruhna kemm-il darba fuq il-mezzi tax-xandir u anki quddiem kummissjoni ta' l-Università magħmula mill-Pro-rettur, mir-Reġistratur, u d-Dekan tal-Fakulta' tal-Liġi. Il-ftehim li lhaqna ma' din il-kummissjoni s'issa għadu ma sehħx u baqgħet it-tnehhija tal-Malti mid-dhul għall-kors tal-Liġi, minkejja l-opinjoni pubblika u l-pressjoni internazzjonali li l-Università kellha biex ma tnehhix. Ma nistgħux ma nosservawx li l-awtoritajiet ta' l-Università m'humix qegħdin jittrattaw sew ilsienna: ukoll f'okkażjonijiet oħra kellna nilmentaw fuq it-ktasbir tal-Malti fl-Università. Għal darba oħra, nikkundannaw it-tnehhija tal-Malti mid-dhul għall-kors tal-Liġi u ntenu li dan huwa sfregju lil ilsienna u kulmin kellu x'jaqşam miegħu (ukoll jekk ma kkundannahx) wettaq att ta' tradiment kontra n-nazzjon. Din kienet l-unika haġa li dennset l-istampa tal-Malti fis-Sena Ewropea tal-Lingwi.

L-Akkademja tal-Malti kienet għamlet talba lill-Ministeru ta' l-Edukazzjoni sabiex ikollha għajjuna finanzjarja fil-pustaġġ ta' *Il-Malti* lill-emigranti Maltin. Din it-talba ntaqgħet u għalhekk l-ispejjeż tal-pustaġġ biex *Il-Malti* jintbagħat lill-membri barra minn Malta u fejn hemm l-emigranti Maltin jithallsu mill-Ministeru ta' l-Edukazzjoni. Din hija mossa ta' shubija bejn l-Akkademja tal-Malti u l-Ministeru ta' l-Edukazzjoni. Il-Kunsill ta' l-Akkademja jiżzi hajr lill-Ministeru ta' din l-għajjuna u b'herqa jistenna li l-koperazzjoni tkompli.

2

Kritika Letterarja

IL-Poeżija ta' Daniel Massa It-tiftixa ta' tfulija dejjiema

Dahlja ta' Oliver Friggieri

Sa minn meta deher fi *Kwartett* (1965) Daniel Massa wera l-ghazla tieghu favur poezija differenti minn dik li trabba fiha bhala Malti. Ir-ritmu, il-frazjologija, l-ghalqa metaforika, it-tonalita' huma lkoll digha mbeghdin hafna mit-tradizzjoni romantika formali li baqghet tahkem wehidha tul l-ewwel nofs u sahasitra sa snin shah tat-tieni nofs tas-seklu ghoxrin. Bhal ghadd ta' poeti godda maghrufin bit-terminu generiku u xejn preciz "tas-sittinijiet", Massa kien digha ntebah li fid-dinja l-kbira, Ewropea u Amerikana, il-poezija kienet ilha li ghaddiet minn tibdil shih. L-gharfien tal-letteratura dinjija kontemporanja, l-izjed bis-sahha tal-ftuh li toffri minnha nnifisha l-edukazzjoni universitarja (hi stess kawza ewlenija tad-dhul tal-modernizmu f'Malta), wassal malajr ghall-konkluzjoni li l-poezija Maltija kellha tfittex teghleb l-izvantaġġi storiċi kbar u ssib il-pass li bih biss setgħet titqies valida u rilevanti. Maż-żmien Massa, lettur u mbagħad Professur tal-Letteratura Inġliża fl-Università, kellu jsir wiehed mill-ftit kriterji li bihom l-ispirazzjoni lokali setgħet titkejjel bil-qisien ta' żmienha.

Mill-wirt formali tal-poezija Maltija ta' qabel, wild it-tradizzjoni klassika-romantika Taljana, Massa żamm ftit li xejn. Il-punt tar-riferiment tieghu deher minnufih Inġliż u Amerikan, u minn din it-tradizzjoni għanja recēnti silet fuq kollox l-ambigwita' u l-implikazzjoni, żewġ xejriet li l-ewwel nofs tas-seklu ghoxrin f'Malta me setax jagħrafhom għal bosta raġunijiet, fosthom għaliex il-poezija rriflettiet bil-fedeltà kollha l-qagħda intellettuali tal-pajjiż. Kontra ċ-ċarezza fl-espressjoni, kontra s-semplicità tal-viżjoni, Massa dahhal il-possibiltà li t-test jinqara f'aktar minn dawl wiehed. Il-kelma kellha tikseb importanza relattiva li ma tistrieħ wisq fuq id-denotazzjoni fissa tad-dizzjunarju. Kontra l-ghazla ta' metafori ta' xeħta emottiva, mibnijin sikwit bil-qies ta' min qieghed jinseg djarju intimu, bdiet tahkem il-metafora ta' xeħta ċerebrali, kalma, meqjusa, imqieghda bir-reqqa ta' min jikkalkula fit-tul qabel ma jasal għall-verżjoni aħharija. Il-proċess kreattiv stess hu mifhum f'termini godda, u forsi wkoll il-poezija stess, sistema ta' elementi li lit-tifsira jahbuha

biex bhallikieku tinstab inċidentalment, jew wara qari sistematiku. L-effet ta' l-immedjatezza ma kellux jibqa' jinghata s-siwi li kellu qabel. Il-qari kellu jsir għamla ta' tilwima mat-test stess.

Id-diffikultà li joffri x-xogħol ta' Massa biex "jiftiehem" hi l-istess prerogattiva tiegħu, il-privileġġ li jiehu l-poeta minn rajh, biex lill-qarrej donnu jehilsu mit-toqol ta' tifsira iebša, magħmula u lesta, waħda li tghodd dejjem u kullimkien. Tasew li l-poezija hi minnha nnifisha ambigwa, iżda t-tradizzjoni għarfet trodd għallinqas minimu ta' tifsir li fuqu setghu jaqblu kemm il-kritiċi u kemm il-qarrejja. Għall-kuntrarju, it-tip ta' poezija li jipprezenta Massa jispiċċa biex ibiddel element wiehed, l-ambigwi, fin-natura shiha tal-poezija. Aktarx li dan hu l-aspett li bih l-poeta jinqata' l-iżjed mill-qafas klassiku, milqugh, tal-poezija Mediterranja li l-poezija Maltija t-tradizzjoni pre-moderna, istintivament u bl-għajjnuna tal-kultura Taljana li hi trabbiet fiha, qatt ma haġget minnu.

F'termini kulturali, it-tensjoni semantika li joffru l-poeziji ta' Massa tista' titqies bħala r-rizultat tal-qagħda duwalistika li l-poeta jiftiehem l-aħjar fiha: il-konflitt, jew id-diversità essenzjali, bejn id-dinja Mediterranja u d-dinja Anglo-Sassona. L-ewwel waħda hi wirt naturali u storiku, u t-tieni waħda hi għażla kulturali. Fi kliem iehor, poeta Malti jithaxken bejn il-qagħda tal-pajjiz bħala punt ġeografiku u l-qagħda tal-pajjiz bħala ex-kolonja Inġliża li, madankollu, anki wara l-Indipendenza kellha tibqa' miftuħa bejha għall-influenza Inġliża. Fl-identità tal-poeta, Malti u wkoll studjuż tal-Letteratura Inġliża, jista' jingabar id-duwalizmu tipiku tal-kultura Maltija kollha mis-sittinijiet 'il quddiem.

Min-naħa l-oħra, il-medjazzjoni tal-kultura Maltija tinhass ukoll, u naturalment hawn hu fejn tixref l-iżjed l-originalità ta' Massa bħala poeta li, meta jitqies kulma ngħad, xorta jibqa' eminentement Malti. Il-mudell ta' l-assimilazzjoni, li bih tiftiehem fil-profondità tagħha l-identità kulturali Maltija, issa jiftiehem skond kriterju iehor (minflok kontinentali, Taljan, bħal qabel) waqt li l-istess mediterranjeta hi mistharrġa u mgarrba kritikament (minflok istintivament, bħal qabel). F'dawn ix-xejriet, fil-kwadru tal-poezija Maltija kollha tat-tieni nofs tas-seklu għoxrin, Massa hu aktarx ruh solitarja, differenti hafna mill-poeti l-oħra li ftit jew wisq, wara l-polemika tal-bidu u minn madwar nofs is-sebghinijiet 'il quddiem, reġghu sabu l-għerūq mediterranji u għalhekk kitbu b'mod sostanzjalment differenti mill-fażi bikrija tagħhom stess.

It-tiġdid tekniku huwa minnu nnifsu tiġdid tematiku. Fid-dawl ta' dan il-prinċipju jrid jtifisser kif il-baħar, tema u metafora, jikseb f'Massa tifsiriet li l-ispirazzjoni ta' qabel ma tatux. Il-baħar jidher minnufih bħala l-ambjent konsistenti, l-aspett l-iżjed importanti tad-dimensjoni ta' l-isparzu (*Xibkatuliss, Il-Mewt tas-Sajjed, Il-Bajja ta' San Tumas, Dayadhvam, Delimara, L-Iskuna tal-Holm, Qarnita, Għawma bil-Lejl*). Il-"baħar żmerald", bħaż-żiemel

abjad”, hija frazi-muftieh, u ghandha tifsira ezatta (esperjenza tas-sens tal-hars) daqskemm ghandha tifsira metaforika (esperjenza tal-kuxjenza). Il-poeta li jissublima l-baħar huwa wkoll il-bniedem li jsib lilu nnifsu fil-baħar. Il-htieġa ta’ twelid ġdid, in-nostalġija għal storja mbieghda wisq iżjed mit-tfulija, ir-ritorn lejn l-ilma: dawn huma temi daqskemm huma sensazzjonijiet. Għall-ghawwiem li jsir ghaddas hemm ukoll il-possibiltà li l-ghaddas isir abitant permanenti xewqan u ideali, tal-qighan fejn l-ispazji huma bla qies daqskemm mingħajr forom fissi. L-ambigwià li dehret bħala xejra tal-kontenut hi fiha nnifisha qagħda tar-ruh. Il-poeta li jilgħab bl-ilma huwa wkoll l-adult li ma jridx johroġ mit-tfulija daqskemm ma jagħraf mod iehor ghajr l-adulterza biex it-tfulija tingharaf sewwa:

Ferraghni
fil-fonti nhar l-ghid tat-tberik,
gharraqni ġo l-ilma tal-maqdes
...
Jista’ bniedem jitwieled mill-ġdid
jerga’ għall-ġuf meta ra d-dawl?
...
Ahfirli
bighedni mill-hlas tat-twelid,
ghassisni rekkinni f’ġuf ommi.

Milied

Il-klawstrofobija, problema karatteristika ta’ l-awturi ewlenin tat-tieni nofs tas-seklu ghoxrin f’Malta, tingheleb billi jifittex il-kontinent il-ġdid, il-qieġh tal-baħar. M’huwiex aktar il-baħar pittoresk jew il-baħar metafora ta’ l-infinit, kif kien għar-romantiċi u oħrajn, iżda hu l-baħar metafora ta’ l-art imwieghda, id-destinazzjoni tal-klawstrofobu li mbaġħad jidher bis-saħħa kollha fil-waqtiet ta’ bixra politika (*Reżurrezzjoni, Monologu mill-Gżira ta’ l-Isponoż, L-Offerta ta’ Kaliban, Voila Pouquoi, Malta kif Inħsadt?, Mewt fil-Gudja, L-Impenn*). Hawn ukoll id-duwalizmu tipiku jieħu xeħta figurattiva: l-ghelug jinsab fuq l-art, u l-ftuh jinsab biss fil-baħar. Kontra l-“gżira ta’ l-isponoż” hemm “l-iskuna tal-holm”. Il-baħar jiġbor fih il-fidwa mixtieqa kollha. F’dan il-kuntest tingharaf il-funzjoni tal-frazzarju elementari tal-poeta, li jinkludi kelmiet bħal “mara”, “ċirku”, “ċaġħak” flimkien mal-verbi kollha mseħbin ma’ l-esperjenza ta’ l-ghawwiem u ta’ l-ghaddās.

Xi drabi xejriet tal-liturgija Kattolika huma mhaddmin b’mod li jpingu l-aspett attiv ta’ l-esperjenza poetika (*Milied, Epifanija*), iżda drabi oħrajn l-imġiba stess tal-poeta tieħu xeħta ta’ liturgija personali. Ġesti sempliċi jsiru

simboliċi u l-kwadru kollu jitbiddel f'parabbola tal-qagħda umana. Hemm għallinqas żewġ waqtiet f'dan il-proċess. Fl-ewwel wiehed il-poeta jinsab wahdu:

Wahdi
biċ-ċaġhka f'idejja għall-hobża w sardina,
imbeżża' miċ-ċrieki eterni li jduru
maż-żwiemel imhabbla f'misteru,
nitrieghed bhaċ-ċaġhka li tiżloq minn idi
fir-ramla bla fidi.

Il-Bajja ta' San Tumas

Fit-tieni waqt tissejjah il-mara, reali daqskemm ideali, li tissieheb miegħu f'esperjenza li tirrappreżenta t-twahhid tal-bniedem man-natura kollha. Il-htieġa tat-tiġdid tidher fiżika iżda hi spiritwali, u l-azzjoni hi mill-ġdid liturġika:

Nitghammdu,
o mara sabiħa bhall-baħar,
fl-ghejun t'ilma frisk.
Għax issa x-xgħir jimtela,
għax issa l-ilma johla
u l-hut jilma fix-xbieki stirati
f'nofs aħdar żmerald.

Pentekoste II

Għadd ta' poeziji oħrajn (*Searchlight, Matriċi, Metro*) jiżvolġu l-istess mottiv u jsejtnu l-impressjoni li Massa qiegħed jikteb poezija twila u shiha wahda magħmula minn waqtiet differenti. Ruħ hi "amfibja" (*Matriċi*) u s-sensi tiegħu huma msahhrin mix-"xebba tistenna l-iskuna tal-holm" (*L-Iskuna tal-Holm*). Fl-adulterza t-tfulija tinħass bhala ċ-ċarezza mitlufa (*Arani Ghada*) u għalhekk kollox jingabar fis-sensazzjoni ta' tfulija dejjiema. Il-post ideali hu qiegħ il-baħar fejn il-holqien m'hux mittiefes u ż-żmien jidher li ma jhallix il-marka li xxejjah u teqred:

hawn kont diġà
- qabel ġarrabt il-fsieqi ta' ġensi
- qabel għalaqt it-twieqi ta' wensi
- qabel ombrajt l-għekiesi ta' niesi

qalb id-dell tal-kannizzati kont diġa
forsi mrekkien mal-koralli
fi spiralli stalaktiti ma' l-artikli kuluriti
sekli ilu kont
diġa'.

Delimara

Dan hu l-waqt l-iżjed solenni fl-esperjenza fiżika-spiritwali kollha ta' Massa, imfisser bl-aħjar riżorsi poetiċi: il-mużikalita' ritmika, l-allitterazzjoni, ir-rima, l-iffullar tal-metafori, is-sentenzjożità. Il-mogħdija mill-imghoddi għall-preżent hi meghluba u ż-żmien isir esperjenza kontinwa oghla mil-Liġi tat-tibdil.

Minhabba t-tlaqqigh ta' dawn ix-xejriet kollha flimkien *Delimara* diġa tisthoqq harsa mill-qrib. Iżda hemm raġunijiet oħrajn li jwassluha biex titqies bhala l-qofol tal-poeżija ta' Massa, għamla ta' dokument tal-poetika tiegħu kollha. *Delimara* hi espressjoni narrattiva ta' esperjenza li ma tistax tkun irrakkuntata. Fil-binja ta' rakkont il-poeta jdahhal il-motivi tematiċi u l-elementi tekniċi li jsawru x-xogħol tiegħu. L-ewwel erba' versi jistabilixxu l-ambjent fejn se jsehh kollox. Sensiela ta' verbi, mill-vers 5 'il quddiem, jindikaw l-azzjoni: "żlaq", "smajt", "bqajt hiereġ". L-istorja ta' l-ghaddas tingharaf minnufih bhala parabolla; it-tifsira ta' kulma jidher tindab xi mkien iehor. Iż-żelqa hafifa (vers 6) tfakkar fil-hruġ tat-tarbija mill-ġuf (vers 7), u hi harġa li ġġib magħha bidla kbira ("minn fuq l-alka għal taht il-belt", vers 8). Id-deskrizzjoni tal-post hi mseddqa mid-diwi alliterattiv tal-konsonanti "n" ("ghajn", "sireni", "fiddien", "nistad", "ċiren", "ninzel", "ngharrex", "fond", "il-fond", "fejn", "ghajn").

Fit-tieni strofa l-poeta jsir minnufih il-protagonista, waqt li l-importanza tas-silta hi maqsuma bejn is-seher ta' taht wiċċ il-baħar u s-sensiela ta' ċaqliqiet tiegħu li jitqabblu minnufih maċ-ċaqliq tal-hlejjaq l-oħra. Qalb il-ġabra ta' metafori mfissra hemm il-metafora implikata, li b'mod tipiku tiegħu Massa jagħtiha importanza mingħajr ma jiżviluppaha: il-poeta, il-bniedem innifsu, huwa huta. Mit-tiftixa, mill-azzjoni fiżika, il-poeta jghaddi għar-riflessjoni. U hi riflessjoni magħmula fil-kuxjenza, mingħajr hoss li jiddisturba s-sliem tad-dinja ġdida misjuba: "u għadt f'qalbi". Mill-bqija, is-silenzju huwa aspett iehor tal-poeżija kollha ta' Massa, u jissieheb mal-hakma ta' għadd ta' lwien li ewlieni fosthom hu l-abjad. Ir-riflessjoni (versi 21-36) tingħabar kollha fil-kelmiet "hawn kont diġa", għamla ta' għarfien tal-preistorja, tal-faži ta' qabel it-twelid, li m'hix id-disa' xhur tat-tqala iżda speċi ta' eternità li s-sens tagħha hu mitwieled. Donnu Massa jadatta għalih it-twemmin ta' Jung fl-inkonxju kollettiv tar-razza umana kollha; il-bniedem jitwieled diġa bis-sens

ta' żmien li beda qabel il-bijografija personali. Il-Poeżija ghalih hi sewwasew it-tigrib ta' din ir-rabta dejjiema mal-bqija ta' l-essri.

Il-versi 27-35 huma fost il-versi l-aktar mużikali li qatt inkitbu bil-Malti. Il-hakma tal-piedi magħżula (li joffru interpretazzjoni metrika varja skond il-qari: anapest, ġjambu, trokew, amfibrakkju) tissieheb mal-hakma ta' hsejjes allitterativi (“spiralli”, “stalaktiti”, “artikli”, “kuluriti” u l-bqija) li bejniethom ilehħnu, jagħtu hoss lis-sens miksub: is-serhan li ma jistax jintilef aktar. Kollox iwassal għall-konklużjoni, għall-att li bih il-poeta jagħmel id-deċiżjoni mibnija fuq l-għarfien ta' “kont diġà”, li issa, imlissna għat-tielet darba, bħallikieku ritornell reliġjuż iehor tipiku ta' Massa, issir il-ġustifikazzjoni tad-deċiżjoni aħharija: “nista' nibqa'” (vers 39). Kollox jingabar fiż-żewġ versi ta' l-għeluq fejn jerga' jixref ir-ritornell:

ghax f'dawn l-ibhra, qalb din l-alka
kont diġà.

Delimara hi aktarx l-aħjar eżempju ta' l-istrategġija letterarja kollha tal-poeta. Ir-rakkont jibda minn punt magħruf u jgħaddi malajr biex jiehu tifsira metaforika; l-elementi tal-kitba poetika tradizzjonali (mir-rima sa l-allitterazzjoni, mill-versi metrikament regolari sal-versi li jvarjaw fir-regolarità f'pied wiehed jew aktar) huma mhaddmin b'mod li jiġgeddu u joholqu l-effetti moderni mixtieqa; is-sentiment hu mrażżan b'mod li ma jahkimx fuq l-ordni razzjonali li l-poeta jixtieq li jahkem fuq kollox; id-deskrizzjoni m'hix għan fiha nnifisha iżda spunt għal suġġeriment dwar il-qagħda tal-kuxjenza. Il-programm tat-tiġdid tekniku li Massa seddaq fil-poeżija Maltija, waqt li ma jasalx sa l-estrematiet ta' l-epoka, jitbiegħed hafna mit-tradizzjoni u fl-istess hin jibqa' jimraħ fi hdanha. Il-kelma u l-frażi jibqgħu jingħažlu mill-ħażna li l-kuntest letterarju magħruf jistenna u jilqa' minnufih; il-metafori, mogħtijin importanza wisq aktar minn qabel u msenslin flimkien sal-punt li t-test kollu jassumi l-bixra ta' hrafa jew allegorija, jibqgħu mimlijin b'kontenut emottiv. F'termini oħrjn, l-ambigwià m'hix biss metodu ta' espressjoni letterarja; hi wkoll l-istess kontenut, it-tema fundamentali. Waqt li poeti kontemporanji oħrajn hađuha kontra l-limitu li sabu fil-pajjiż daqskemm fiċ-ċiviltà ta' żmienhom, Massa jiskopri r-realtà mixtieqa fl-ispazju lil hinn mill-art, fejn il-limitu ma jinħassx u fejn il-bniedem jista' jsir il-hlejqa hielsa li hawn hi tipicizzata fil-huta.

Fl-isfond ta' *Delimara* hemm l-identità tal-poeta bhala abitant ta' gżira, jiġifieri ta' art li fid-definizzjoni tagħha tinkludi r-relazzjoni mal-baħar. M'hix il-gżira idealizzata tal-poeti romantiċi u lanqas m'hi l-gżira miċhuda ta' whud mill-poeti moderni. Hi t-territorju li jitbiddel hu stess fi xbiha tal-qagħda tar-ruħ, imbandla f'oċean ta' hsbijiet u sentimenti. Imdaħħla f'dan il-kwadru, l-ispirazzi kollha ta' Massa tidher immexxija minn viżjoni waħda. Tema

ewlenija tgħaqquad il-varjazzjonijiet tagħha flimkien u l-problema ta' komunikazzjoni li tista' toffri l-poezija tinhall fi proċess ta' għarfien gradwali. Jekk jingħaraf il-qofol, jingħarfu l-irqaqat.

L-unità tematika hi megħjuna saħansitra mill-kontinwià anki grammatikali li hemm bejn tliet poeziji (*X-Ray*, *Deflorazzjoni*, *Pasiphae*), iżda hi riflessa l-aktar fil-preżenza tal-baħar reali u metaforiku fil-bieċa l-kbira tal-poeziji. Uħud jagħlqu bir-rima (*Il-Bajja ta' San Tumas*, *Il-Mewt tas-Sajjied*, *Indeċizzjoni*) bosta oħrajn jishqu fuq l-amfibrakkju, it-trokew u l-gjambu b'regolarità li fl-istess hin hi hielsa. Id-diskors isir ma' Alla, ma' mara u ma' semmiegħ ipotetiku. Għadd ta' metafori ewlenin, intennija, huma żviluppati f'kuntesti differenti. L-ambigwià ssir il-lingwa magħzula, miksuba bhala grad oghla taċ-ċarezza bikrija, waqt li huma rari l-waqtiet meta Massa jinqeda bit-taħdit dirett u letterali (*Xi Nħobb*, *L-Aħħar Borra*, *Warda*). Kollox juri li din hi poezija miktuba bil-kalma, bi hsieb strateġiku, kontroll shih fuq l-irqaqat kollha, bhala esperjenza li tiddistilla lill-waqt stess ta' l-ispirazzjoni, li jinhass bhala waqt imbiegħed mill-waqt tal-kitba. Hi poezija li ma ttaħhatx il-komunikazzjoni għall-espressjoni, għad li dejjem tikkonċedi l-possibilità li titnissel sensazzjoni.

Daniel Massa jipproduċi xogħol maħdum b'reqqa arkitettonika shiħa, bi skruplu kbir fl-għażla tal-hoss u tas-sens tal-kalma. Il-misterjożità tibqa' l-atmosfera tipika tiegħu, imseddqa mill-kontenut daqskekk mit-tqegħid flimkien tal-metafori u mill-ħażna ta' assoċjazzjonijiet u implikazzjonijiet li jistgħu jixirfu b'qari mill-qrib. F'dawn l-aspetti kollha l-poeta, rappreżentant ewlieni tal-poezija Maltija ta' żmien, jibqa' maqtugħ mill-ilhna l-oħra. Taht is-saffi kotrana tat-tifsir hemm, paradossalment, it-tiftixa tas-sempliċità, u fl-aħħarnett is-sejba tagħha.

Il-Mara fil-Letteratura tal-Kittieba Ghawdxin

Carm Cachia B.A.

Dahla

Skond il-Prof. Oliver Friggieri, in-nisel uman ghandu omm qabel ma ghandu missier¹. Din it-tema hi Mediterranea daqs it-tempji megalitiċi u l-ewwel nies li ghexu f'Malta fi żmien il-haġar. Fil-fatt, daqqa t'ghajn hafifa lejn it-tewmmin ta' dawn l-ewwel missirijietna u lejn l-istatwetti li hallewlna, mill-ewwel turina fidi kbira f'alla-mara - In-Natura Omm. Achille Mizzi, f'wahda mill-poeżiji tieghu, **In Vitro**, juri kemm jaqbel ma' dan meta jghid:

*F'guf Eva jingarr Adam disa' xhur
bħal xrara ġol-fosdqa tad-dlam.²*

Din it-tema jersqu lejha hafna kittieba u poeti Maltin, kemm dawk tradizzjonali u kemm dawk moderni.

Il-mara minn dejjem kellha post ċentrali fil-letteratura. Jekk immorru lura fiż-żmien, u nagħtu daqqa t'ghajn lejn l-eqdem xoghlijiet letterarji, insibu li l-mara tilgħab parti kruċjali f'epiċi kbar li għadhom isahħruna sa llum. Fl-**Ilijade** ta' Omeru, Helena ta' Trojja kienet il-kawża ta' għaxar snin gwerra bejn il-Griegi u t-Trojiani; fl-**Odissea** ta' l-istess awtur, Penelope damet dsatax-il sena tistenna lil żewġha Odissews ġej lura mill-gwerra, waqt li fl-**Enejde** ta' Virġilju, Eneas, missier ir-Rumani, kellu jiġġieled battalja qawwija kontra Turnus, biex jakkwista id Lavinia u jinghata jedd biex ikun jista' jibni familja f'Latium.

Jekk imbagħad inharsu f'tit lejn il-letteratura tal-Medju Evu, nergħu nsibu lill-mara bħala protagonista, kemm fid-**Divina Commedia** ta' Dante Alighieri u kemm fil-qasam tad-drammi ta' Shakespeare. Imma waqt li Dante jpingi lil Beatrice tiegħu bħala kreatura perfetta u mingħajr ebda għelt jew hażen, Shakespeare jipprezenta lill-mara b'mod aktar realistiku. Hekk f'**Macbeth**, il-mara hi pprezentata bħala kreatura terribbli u tkun hi li ssuq lil żewġha biex

jikkommetti reati fahxija; f' **Romeo and Juliet**, it-tfajla ssir il-vittma innocenti ta' mhabba traġika; u mbagħad, f' **The Taming of The Shrew**, Katerina, il-mara qerrieda li dejjem tgemgem u tmaqmaq, hi sugġetta għal umiljazzjoni mir-raġel.

Ir-Romantiċiżmu u l-Mara

Fil-bidu tas-seklu dsatax tfaċċa l-moviment romantiku li ta dimensjoni ġdida lil-letteratura. Dan beda jħares lejn il-hajja b' mod differenti minn kif kienu jħarsu lejha l-kittieba ta' l-illuminizmu li ġew qabilhom. Wara t-telfa ta' Napuljun u t-tmiem tar-Revoluzzjoni Franciża, il-kittieba u l-intellektwali donnhom qatgħu qalbhom mill-wgħedi ta' libertà u helsien ta' l-espressjoni, l-aktar meta l-qawwiet konservattivi li harġu rebbieha kienu ffirmaw it-trattat ta' Vjenna fl-1815. Dawn il-kittieba bdew iqisu lid-dinja l-ġdida bhala wahda kummerċjali, inumana, rigida u standardizzata wisq. Għalhekk biex jaharbu minn din id-dinja moderna, ir-romantiċi dawru harsithom lejn postijiet remoti jew imbiegħda, aktarx medjovali u folkloristiċi. Ir-Romantiċiżmu beda jenfasizza l-passjoni aktar mir-raġuni, u l-immaginazzjoni aktar mil-logika. Ir-romantiċi bdew ixaqilbu lejn espressjoni shiħa ta' l-emozzjonijiet, u l-azzjonijiet tagħhom saru aktar spontanji milli ristretti u ordinati.

Hawn jidhol l-aspett femminil. Il-mara tar-romantiċi saret figura idealizzata, perfetta, imma fl-istess hin fraġli hafna. Kienet figurina tal-kina aktar milli umana u għalhekk postha aktarx li kien ġo niċċa tal-hġiegħ halli ma tinkisirx. Fl-istess waqt, ir-raġel sar il-ġentlom - kavallier, protettur tagħha u ta' unurha. Barra minn hekk beda jitfaċċa aspett iehor tal-mara fil-kitbiet ta' din il-habta. Waqt li whud mill-kittieba u l-poeti kienu jpenġuha bhala t-tfajla jew il-mara delikata tas-soċjetà konservattiva ta' l-ibliet, oħrajn kienu jitfgħu għajnejhom fuq it-tfajla mimlija hajja u azzjoni, u l-figura tagħha bdiet tirrappreżenta u tissimbolizza lin-nazzjon, bħal fil-każ tal-figura femminili fil-pittura ta' Delacroix, li tirrappreżenta l-poplu Franciż jiġġieled għal drittijietu matul l-irvellijiet ta' nofs is-seklu l-iehor. Din ta' l-ahħar aktarx kienet tkun tfajla rahlija, fuq ruhha, tfajla sabiħa, imma li s-sbuhija tagħha hi wahda naturali u mhux irtokk imgeżwer fi lbies fin u sabih tas-soċjetà elitista.

Meta mbagħad ir-romantiċiżmu ħakem lil Malta via l-letteratura Taljana u l-profugi Taljani li sabu ruhhom hawn fit-tieni nofs tas-seklu dsatax, il-figura femminili-romantika dahlet mal-kumplement ta' l-effetti l-oħra, u influwenzat bil-kbir lil dawk l-ewwel kittieba Maltin bħal Dwardu Cachia, u wara żmienu, lil kittieba kbar bħal Dun Karm u Patri Cuschieri. Imma dawn ta' l-ahħar inzertaw it-tnejn saċerdoti u għalhekk l-espressjoni romantika fejn tidhol il-femminilità hi limitata, f'Cuschieri aktar milli f'Dun Karm. Madankollu nistgħu nġhidu li l-Poeta Nazzjonali, minkejja l-limitazzjonijiet minhabba ċ-ċelebat, xorta għaraf jagħti dehra vasta mhux hażin tal-femminilità Maltija kif

kien jaraha hu, l-aktar fil-mara Maltija ta' l-irhula taghna. Dan jixhduh poeziji bhal **In-Nissieġa, It-Tifla tar-Raba', Xenqiet ir-Raba'** u tant u tant poeziji patrijottiċi ohra b'xehta kampanjola. Il-Poeta Nazzjonali spiss kien jara lit-tfajla rahlija bhala simbolu nazzjonali u karikatura tal-poplu-nazzjon kif kien jixtieq jarah hu u kif rappreżentata minn Delacroix. Tkellimt xi ftit fit-tul fuq ir-Romantiċiżmu u fuq il-Poeta Nazzjonali ghalieq dawn it-tnejn hallew l-impront taghhom fuq il-letteratura li harġet mill-gżira Ghawdxija anke fejn jidhol l-aspett femminil.

Il-Femminilità u l-Poeti Ghawdxin

Il-kittieba u l-poeti post-dunkarmjani kienu influwenzati bil-kbir mill-Poeta Nazzjonali. Uhud, bhal Vassallo, dan jammettuh bil-miftuh³. F'ohrajn, għalkemm mhux daqshekk ċara, l-influwenza qieghda hemm ukoll. Ma' dawn nistghu ninkludu lill-poeti Ghawdxin ta' l-epoka. It-trattament tal-femminilità wkoll hu wiehed tipiku tar-romantiċiżmu Malti post-dunkarmjan. Fost dawn insibu lil Ninu Cremona, Ġorġ Pisani, Anton Buttigieg u Mary Meylak. Ma' dawn nistghu nżidu ohrajn li ġew wara u li wkoll imxew fuq l-istess linji.

Bhal fil-każ ta' Dun Karm, it-tfajla li dawn il-poeti jiddeskrivu hi waħda tipikament Ghawdxija. Hi bint ix-xemx u l-bahar Mediterran. Għalhekk hi mara aktarx qamhija, b'figura sabiha u b'għajnejn żoroq jew suwed tuta, waqt li xagharha hu iswed, qastni jew dehbien. Hi mara hawtiela u bieċla, miġbura u misthija, mhix imkabbra bi sbuhitha, u għalkemm m'hijix sinjura, tgħix hajja hienja.

Fil-poezija ta' Buttigieg, **Fir-Razzett ta' Katarin**, is-sbuhija taghha hi rappreżentata mill-karattru ta' Katarin, b'għajnejha "twieqi kbar u żoroq". L-apparenza tat-tfajla Ghawdxija jkompli jagħtihelna Buttigieg stess bir-ritratt ta' Mari, meta b'erba' pinzellati ħfief kif jaf jagħtihom biss dan il-poeta, jinholoq il-persunaġġ tat-tfajla tat-tut:

Mari, Mari
id-dimmi t'għajnejk
suwed, tutin,
ġejjin mit-tut?
u l-leqqa sewdiena ta' xuxtek
ġejja mit-tut?
u l-ghaxxa li tmewweg
ma' ġismek fin
li tifni l-qalb ta' min
ihares lejha
ġejja
mill-meraġ sewdieni

li jġelben hieni
fiz-zkuk u l-friegħi tat-tut?

It-Tfajla Tat-Tut

Deskrizzjoni dettaljata oħra harġet mill-pinna ta' Pisani, il-poeta maghruf sewwa ghax-xeni pittoreski tal-hajja Ghawdxija. Permezz tal-karattru femminili fil-poezija **Mananni**, hu gharaf johloq dehra ta' mara tipikament Ghawdxija u li spiss kont tiltaqa' magħha fil-kampanja ta' gżiritna, daqs tletin, erbgħin sena ilu. Hi mara li tghaddi hajjitha f'ambjent għal kollox rustiku, medhija bix-xogħol tad-dar u bil-bizzilla, mara li rari tixref mill-bieb 'il barra. Bhal kull mara oħra, hi taf tohlom bis-sabih u bis-sinjurija, hwejjeg li m'ghandhiex u li diffiċli hafna li takkwista. Madankollu, minkejja l-holm, hi mara li għandha saqajha mhawlin fl-art u taf li l-hajja trid tkompli sejra. Għalhekk hi lesta taċċetta dak kollu li d-destin joghġbu jibgħat. Hawn tidhol id-deskrizzjoni tal-hobż biz-żejt li tkompli ssahħah din ix-xena rahlija, flimkien mal-hsieb tal-poezija, bit-tfajla bhala ċ-ċentru tagħha.

Kultant din it-tfajla kampanjola tidher ukoll taht forma ta' karattru importanti f'poeziji miktuba f'forma ta' legġenda, bhal dawk li hu maghruf għalihom il-poeta mis-Siġġiewi, Patri Ġuzè Delia. Fost dawn insibu l-karattru ta' Żgugina fil-poezija li gġib l-istess isem, miktuba minn Mary Meylaq, u li hi ispirata mil-legġenda tant popolari ta' San Dimitri. Fuq l-istess stil insibu l-poeziji ta' Joe Meylak, **It-Tfajla tal-Wied u Il-Ġrajja Ta' Wied il-Lunzjata**. Madankollu dawn it-tnejn jtkellmu fuq sugġett kemxejn differenti minn dak tal-legġenda ta' Żgugina, għaliex jittrattaw l-imhabba mitlufa jew ittraduta. Din l-istess idea tidher ukoll fil-ballata ta' Charles Bezzina, **Tifkira u Tislma**.

S'issa għamilt referenza biss għat-tfajla jew il-mara kampanjola. Imma l-poeti tagħna jagħtu dehriet oħrajn ta' bint il-gżira Ghawdxija. Joe Meylak u Charles Bezzina jtkellmu t-tnejn dwar it-tifla ċkejna li timla lil qalbhom bil-hena. Huma jagħtuna ritratt ta' din it-tifla ċkejna tilgħab u timla kullimkien bil-ferħ tagħha. Madankollu fil-versi ta' dawn it-tnejn tigrì l-preokkupazzjoni għall-futur. Huma t-tnejn jinsabu beżagħna li t-tifla għad titef dan il-ferħ tat-tfulija, la darba tidhol fid-dinja tal-kbar. Dan il-motiv jigrì matul poeziji bhal **Sylvia** u **Liliana tat-Triq Tagħna**. Għalhekk Meylak jgħidilha:

*Ibqa' hekk ferriħija biex tferrah,
qatt tohlom b'li gėj. . .*

Liliana tat-Triq Tagħna

waqt li Bezzina, fuq stil aktarx modern, ikompli l-istess hsieb billi lin-neputija tiegħu, Raisa, jgħidilha:

*Met'għad xi żmien tixxabat,
tilhaq snini*

u tkun għaraft x'inhu tqanqil il-ħajja,
tkun fhimt id-dmugh miġmugh tax-xorti morra
w għaraft stunar it-tnabar ta' destinek.

Raisa

It-tifla iż-żghira tikber u ssir tfajla. F'**Liliana tat-Triq Tagħna II**, it-tifla tal-ġirien ta' Meylaq m'għadhiex tarbija. Addio dak iż-żmien ta' loġhob bil-pupa. Addio l-innoċenza tat-tfulija. Issa dit-tfajla biddlet hlewwitha f'waħda aktarx senswali li trattab il-qalb, u sbuhitha tiġbed lejha l-aktar ġuvni gustuż u b'sahhtu. Poezija oħra li timxi fuq linji simili hi **Rosabelle**. F'din il-poezija wkoll tinhass il-preokkupazzjoni tal-poeta għall-futur tat-tfajla tant li hu jahtar lilu nnifsu l-protettur tagħha, kif semmejt aktar 'l fuq u, bħal Rużar Briffa, lest li jilqagħha għandu meta l-għawġ jiġi jħabbat biebha.

Iż-żmien jgħaddi u ma jistenna lil hadd. Fil-poezija tiegħu **Mais Oū Sont Les Neiges d'Antan**, il-poeta Marcell Mizzi jitbekka lit-tfajliet sbieħ li illum għebu għax iżżewġu, xjaħu jew mietu.

Miriam fejn hi tal-ġhajnejn legġi żoroq
fejn hi Mari-Terez, fejn hi miskin
Fejn huma l-ġhajnejn jisirqu n-nies mit-toroq
in-nokkli żgħar u sofor tal-hanina?...
Marru mal-weraq niexef tal-ħarifa...
Mais Oū Sont Les Neiges d'Antan

Joe Meylak ikompli jifrex il-karattri femminili li jipprezenta f'kitbietu billi narawh jitratta l-aspett femminil fuq skala internazzjonali, bil-kitba ta' poeziji bħal **Żingara** u **Miss World**, meta jitratta żewġ sugġetti li m'huma marbuta bl-ebda mod ma' pajjiżna u lanqas ma' xi pajjiż partikulari.

L-aktar aspekt komuni fil-poezija romantika li tittratta l-femminilità hu, bla dubju ta' xejn, it-tfajla misterjuża li jhobb il-poeta, li hu jidealizza, imma li donnu m'għandux kuraġġ ikellem. Għalhekk hu jispiċċa jiftaħ qalbu mal-Muza, dik l-inspiratriċi li taf l-aktar hsibijiet u ħsus intimi tal-poeta, u li lilha jgħid dak il-kliem helu u sentimentali li m'għandux kuraġġ jgħid lill-mahbuba. Għal Pisani, it-tfajla ta' mhabbtu sigrieta hi wkoll tfajla tipikament Ghawdxija. Hi tfajla t'għajnejha suwed, smajra u b'xagħarha aktarx iswed innukklat. Lil din it-tfajla, il-poeta juri mhabbtu kollha, imħabba safja u sinciera, imħabba romantika fl-essenza tagħha kollha u għalhekk aktarx platonika milli erotika. Fil-poezija **Helsien** hu jixtieq li l-kampanja t'Għawdex tinbidel f'saltna mill-isbah, mimlija fwejjah tar-rebbiegħa, kant tal-għasafar u poezija. Hu jistieden lit-tfajla ta' qalbu biex tkun ir-ġerina f'nofs din is-saltna utopistika:

Ejja, ja tfajla, ejja
go din il-hajja li jien htart ghalik
L-ghelieqi tmewweg tkun il-firxa taghna
Is-sodda li thennik...

Helsien

Din l-istess idea nsibuha wkoll prezenti fil-poezija ta' Ninu Cremona. Ftit huma dawk li jafu li Cremona kien ukoll poeta. Anzi nistghu nghidu li kienet il-Muza li rressqet lil dan il-persunaġġ tant importanti fl-istorja ta' lsienna biex ikompli studju aktar fil-fond dwar il-Malti⁴. Bhal romantiku, Cremona jittratta, fost temi ohra, l-aspett femminil ukoll. Infatti r-romantiċiżmu ta' Cremona m'hu mkien qawwi daqs meta jiġi biex jittratta l-femminilità u l-imhabba.

Din l-imhabba, bhal fil-każ ta' Pisani, ghandha żewġ lati, meta l-poezija tittratta lit-tfajla ideali. Fl-ewwel parti ta' l-Antoloġija **Mis-Sigra ta' Hajti**, ta' spiss niltaqghu ma' poeziji li fihom il-poeta jindirizza lit-tfajla sigrieta ta' mhabbtu. **Hlomt Bik**, **Lilek Ja Mara**, u **Imhabbtek Ja Xbejba**, kollha juru din l-imhabba sigrieta li Cremona kien iżomm f'qalbu meta kien għadu żghir. Fihom l-awtur jiddeskrivi lill-mahbuba tiegħu bhala tfajla sbejha, ghajnejha berqa, u li saħħritu għal warajha.

Niezla narak mit-taraġ, shaba tbajjad
idek taghtini u 'l wiċċ ma' wiċċi tressaq.

B'xuxtek l-imhabba u bl-ghajn ta' rieqda f'nieqa
f'idejja ntaqt...

Hlomt Bik

Dawn, u poeziji simili, joholqu f'moħħ il-qarrej stampa ta' tfajla ideali li, barra li hi sabiha fizikament minhabba l-fattizzi ta' wiċċha u l-figura tagħha, ghandha wkoll karattru li jiġbdek ghax hi tfajla fuq ruhha, ferrihija, imma fl-istess hin, tfajla safja u innoċenti.

It-tieni lat hu wiehed aktarx negattiv. Hafna drabi jiġri li mal-mogħdija taż-żmien il-holma ta' l-imhabba tibqa' ma ssir qatt realtà u t-tfajla ideali tispicċa biex issir il-mara ta' haddiehor. Fit-tieni parti ta' **Weraq Tal-Harifa** ta' Ninu Cremona, din l-idea tidher f'poeziji bhal **Il-Firda**, **Uċuħ mill-Imghoddi** u **Holma**, fost poeziji ohra. Fihom Cremona jitbekka t-telfa ta' din it-tfajla ghax jaf li issa ma tistax tkun tiegħu. Madankollu ma jistax inehhiha minn qalbu. Il-memorja tagħha se tibqa' tittormentah mentalment tul il-bqija ta' hajtu. Hawn ir-romantiċiżmu ta' Cremona jilhaq il-qofol tiegħu minhabba l-fatt li l-

poeta jagħraf jipprezentalna l-passat li għadda u mar bhala żmien sabih, imma li ma jintlahaqx, mentri l-prezent, l-issa, hu ikrah u ta' min jaharbu:

Ghaliex meta kont ċkejtna
thobb dejjem tilgħab miegħi
u llum li kbirt, dak wiċċek
m'ghadux il-hena tiegħi?

Ghaliex

Din l-istess tema tal-mahbuba mitlufa nsibuha wkoll ta' spiss fil-poezija ta' Pisani. Hawn, qalb il-poeta, mifnija għat-tfajla li m'ghadhiex aktar "tiegħu", titbekka mal-qarrej f'poeziji bħal **Ghanja**, **Ghanja Mohbija**, **Kelma Nassiesa** u **Lil April**. Fil-poezija **Ghanja** il-poeta jagħlaq bil-versi:

Ward u ghana 'l Ghawdex bewsu
Ix-xemx ksietu bit-tlellix
X'tiswa din il-festa kollha
Jekk int Izjed ma tigix?

Ghanja

waqt li fil-poezija **April** ikompli:

Jien fik għaraft lis-smajra
li hafna qlub habbew

Ma dak li ġara wara
April la tghidu 'l hadd
Hallih mistur bejnietna
Biex ma jixxandar qatt.

April

Mela, għalkemm il-poeta tilef lill-mahbuba tiegħu, hu jixtieq li l-imhabba sigrieta tibqa' midfuna f'qalbu. Infatti kemm Pisani u kemm Cremona nistgħu nqisuhom bhala żewġ gentlomi per eċċellenza. Mhux talli ma nsibu ebda hjiel ta' tort jew akkuża għal din it-telfa ta' mhabba, talli huma lesti jbatu huma basta t-tfajla ideali ta' qalbhom tghix kuntenta mas-sieheb il-ġdid li issa hi hadet b'zewġha. Infatti fil-poezija **L-Ghanja Mohbija**, bħal fil-poezija **April**, Pisani jgħidilna:

'Mma nibza li din l-ghanja
Jekk tmur u ttir minn miegħi
Tasal sal-qalb ta' dik id-dar sabiha

Fejn ma' zaghzugh qed tghix fis-sliem, ferhana
L-ewwel mahbuba tieghi

Ghanja Mohbija

Dan il-lat negattiv fih il-vantaġġi tieghu wkoll, ghalix b'hekk, ghall-poeta, din il-mahbuba tibqa' dejjem it-tfajla ideali li habb fi ċkunitu u ma tiflej xejn mis-seher taghha fuqu.

Mhux il-poeti tradizzjonali biss jitbekkew it-telfa tal-mahbuba taghhom. Anke poeti moderni u li kitbu aktar recēnti jhossu għafsa ta' qalb għat-tifikira ta' l-imhabba mitlufa. Lil Charles Bezzina, narawh ifittex lil imhabbtu bla ma jsibha fil-poezija **Ġo Torri**, waqt li fil-poezija l-ohra **Il-Lanterna**, dan l-istess poeta bħal irid jinsa, u ma jistax, it-tifikira tal-mahbuba li darba kien ihobb imma li issa ma' għadhiex aktar mieghu.

*... U morna lura ħesrem lejn l-imghoddi
bil-kwiekeb ta' fuq rasna jghoddu l-passi
l' għamilna bla ndunajna, waqt li nsejna
li rgajna qed nitghannqu l-aħħar darba.*

Il-Lanterna.

Anton Buttigieg jagħti harsa aktar serja lejn il-mara li habb. L-imhabba tieghu kellha tghaddi minn passjoni shiha kemm bil-mewt ta' l-ewwel mara tieghu, Carmen Bezzina, u kemm b'dik tat-tieni wahda Connie Scicluna. Għalhekk, fil-poezija ta' Buttigieg, il-mara ssir is-sieħba mitlufa darba għal dejjem taht l-irhama kiesha tal-qabar. Fit-taqsima "Niket u Elegiji" fl-antologija **Qasba Mar-Rih**, il-poeta jittratta l-aktar dik il-parti ta' hajtu fejn hu gie wiċċ imb' wiċċ mal-mewt, minhabba din it-telfa krudila.

F'din it-taqsima, is-sieħba mitlufa tiehu diversi forom, għalkemm il-messaġġ hu dejjem l-istess wiehed. Fil-poezija **Il-Bojja**, mart il-poeta ssir principessa sbejha ta' żmien ir-rivoluzzjoni Franciża, li titla' disgħa u għoxrin tarġa tal-patibolu għal hdejn il-bojja liebes l-iswed li se jaħsdilha rasha. F' **Il-Bejta** hi ssir għasfura tal-bejt li tghix fil-ħajt tas-sur, imma li tifel kiefer jirnexxilu jaqbad ġo kopp biex imbagħad jitfaghha darba għal dejjem ġewwa gaġġa, u jżommha mifruda mis-sieħeb ta' qalbha:

*U meta fit-tixniq ta' mħabbtu kbira
hu resaq lejn il-qafas biex jistabar,
il-qasab żammu 'l bghid minn wiċċ hanintu
sew sew kif lili jżomm l-irham tal-qabar.*

Il-Bejta

Buttiegieg jattakka l-holm ghax il-holm hu kiefer wisq u jfakkar fl-uġigh flok inessi l-feriti. Il-ftuh tal-poeżija **Il-Holm** żgur li jġieghel lill-qarrej jghix ghal fit mumentu t-telfa li ġarrab il-poeta:

*Dal-lejl ħlomt bik fit-tul, ħanina tiegħi
u rajtek wiċċ ma' wiċċ u miegħi tmiss
u qalbi faret b'dik l-imhabba kbira
li dari kont inħoss kif narak biss.*

Il-Holm

Imma meta jmutlek xi hadd għażiż, ma terġa' tarah qatt. Għalxejn tittama, ghax min jitlaq ma jergax jiġi. Fil-poeżija **Niftakar**, naraw kif il-mewt iċċahhad lil Buttegieg mill-ghaziza martu biex lilu hallietu wahdu mibluġh fis-solitudni.

*u bqajna ġo darna
fid-dawl tal-Madonna
wehidna flimkien
jien u l-Baħh
il-Baħh u jien
jien nibki,
l-Baħh jibki
hdejn sodda ta' tnejn
mifruxa ta' xejn!*

Niftakar.

Il-Maternità

Aspett iehor marbut hafna mal-femminilità hu, bla dubju ta' xejn, dak tal-maternità. L-omm hi dik il-hlejqa li ġġib il-bnedmin fid-dinja, li ġġorrom disa' xhur fi hdanha, li turihom l-ewwel dawl, u li trejjaqhom, fl-ewwel jiem tagħhom, bil-halib tagħha stess. Din il-hlejqa ġibdet l-ammirazzjoni tal-poeti f'kull żmien u kullimkien.

Wiehed mill-poeti Għawdxin li ttrattaw dan is-suġġett hu Ninu Cremona. Hawn, bil-mod li bih jittratta din it-tema, il-poeta jfakkarna f'Dun Karm. Fi Cremona l-omm hi ppreżentata bhala kreatura sublumi li bhalha ma hawnx ghax l-imhabba tagħha ma jisboqha xejn u hadd. Din l-imhabba materna tidher f'poeżiji bħal **L-Għadu** u **Hi Biss**, li fihom Cremona jitkellem dwar dik ir-rabta intima li teżisti biss bejn l-omm u t-tarbija:

*Hi biss li kienet tifħmek u tkun hdejk
bin-nhar, bil-lejl u thossok waqt l-irdigh*

tixrob il-hajja u tara fuq haddejk
l-ohla tal-hlewwa u l-isbaħ tas-sabiħ
Hi Biss

Ġorg Pisani, ffit jew wisq, jimxi fuq l-istess linji meta fit-taqbila helwa ghat-
tfal iż-żghar jghidilna:

Il-mamma tbusni,
Tbusni fuq Ġbini,
Tidli bil-hlewwa:
“*Ibni , ħanini*”.

Il-Bews Tal-Mamma

Mill-banda l-ohra, il-poeta jhoss mill-ewwel in-nuqqas taghha, hekk kif hi
thossha xi ffit ma tflahx. Mal-versi tal-poezija, it-ton tieghu jinbidel dritt
f’wiehed kiebi, bhal ma naraw f’ **Ommkom Marida** ta’ Cremona. Anton
Buttiegieg u Joe Meylak ikomplu fuq dan it-ton meta jiddeskrivu t-telfa ta’
l-omm permezz tal-mewt. Fil-poeziji tieghu **Fejn Int Ma?** u **L-Ghanja tal-
Iltim**, Meylak iġieghel lil qalb il-qarrej tinghafas mal-mistoqsija-karba li t-
tfajjel iltim jagħmel, hu u jfittex lil ommu mejta. Din l-istess idea tidher ukoll
f’hafna mill-poeziji ta’ Buttigieg, fosthom **Il-Bejta**, **Qatt** u **Fit-Triq tal-
Hajja**.

Is-Simbolizmu

Ma jistax jonqos li waqt li qed nitkellmu dwar il-mara fil-poezija, ma nsemmux
ukoll is-simbolizmu li hafna drabi nsibu marbut mal-figura taghha. Infatti
spiss insibu li l-mara tirrappreżenta lin-nazzjon. U dan is-simbolizmu ffit
insibuh ipprezentat b’mod daqshekk tajeb, daqs fil-poezija ta’ Pisani, **Il-
Ġgantija t’Għawdex**. Hawn il-poeta jagħtina tfajla “xuxtha tad-deh’b,
ghajnejha żoroq”, toffri hajjitha żaġhżuġha biex Għawdex taghha jehles mill-
ghaks li kien waqa’ fih. Din il-figura femminili tirrappreżenta lil dawk l-eroj
Maltin kollha li meta kien hemm bżonn, b’mod jew iehor, warrbu kull interess
personali u hallew hajjithom għal art twelidhom.

U għajtet b’lehen gholi:
“La darba xejn għal dan ma jiswa drieghi
Naghtihom jien ’l allat hajti u xubiti,
Immut għal Għawdex tiegħi”

Il-Ġgantija t’Għawdex

Simbolizmu iehor marbut mal-figura tal-mara hu dak li juri n-natura bhala omm. Kif semmejt fil-bidu, il-mara minn dejjem kienet simbolu tan-natura, u Buttigieg lil dan is-simbolizmu ma jaghmillux ghajb. Infatti spiss insibu lil dan il-Poeta tan-Natura jipprezentahelna taht il-figura ta' omm. Dan hu il-każ ta' **Il-Holm tan-Natura**, **L-Artisti tan-Natura** u **Il-Qasma tax-Xoghol**. F'kaži ohra, mill-pinna ta' Buttigieg, aspetti differenti min-natura jiehd u s-sura femminili, aktarx delikata u żaghżugha. Post dawn insibu l-poeżija ddedikata lill-ġilju tal-widien, **Lilia Agri** u ohra **Il-Warda tax-Xemx**.

L-Anima

Fl-ahhar nett is-simbolizmu f'forma femminili narawh bhala l-**Anima**. L-Anima, kif iesejhilha Jung, hi l-vuċi femminili li tnebbah lill-artist/poeta; hi preżenza sostanzjali li ġeġja minn filosofija qadima orjentali dwar il-bilanċ universali bejn il-maskil u l-femminil. L-Anima hi qawwa kreattiva fir-raġel, l-aspett femminil li jżommu miexi u attiv minflok wieqaf u passiv⁵. Hi forza mexxejja, li tiehu l-forma ta' pont "psikoloġiku" li permezz tiegħu, il-kittieb jissupera l-problemi u jaasal għal xi forma ta' konklużjoni li biha jifhem lilu nnifsu. Meta jinterpretaw din l-idea l-poeti jidhlu fi speċi ta' djalogu interjuri u jatkellmu ma' preżenza misterjuża li tagħti sens lill-eżistenza tagħhom.

Din il-forma ta' djalogu tidher fil-poeżija ta' Joe Psaila, **Fittixtek**. Tidher haġna fil-kitbiet ta' Charles Bezzina sa mill-ewwel antologija tiegħu **Triqat Bla Tarf**. Imma kien fl-ahhar antologija tiegħu, **Baħar Solitarju**, li din l-idea kienet żviluppata l-aktar. F'poeżiji bħal **Żewġ Sireni**, **Żewġ Sigriet** u **Nagħtik**, lil Bezzina narawh jiddjaloga ma' l-Anima, u magħha jiftah qalbu u jferra' għommtu. Hi, min-naħa tagħha, tiehu għamliet differenti, aktarx arketipici. F'waqt wiehed tkun mewġa, li flimkien miegħu, tfittex il-kenn tal-għerien solitarji f'qiegħ il-baħar. Narawha wkoll bhala sirena li magħha l-poeta għex haġtu, magħha xjaħ u issa donnu ma baqax post għalihom it-tnejn f'dan il-baħar differenti li sabu ruhhom fih. F'waqt iehor narawha forma ta' sigra li kibret qajl, qajl mal-kittieb biex flimkien miegħu sofriet l-aktar mumentu diffiċli ta' haġtu.

*Twelidna fuq kull naħa tal-moġħdija,
trabbejna misturin bl-ilma tal-ħajja
u kbirna t-tnejn flimkien fir-riħ li hedded
is-saħħa ta' xulxin bla ebda ħniena.
Rassejna l-krib, id-diq, demgħat jaħarqu,
u dfinna ġewwa s-skiet li jsaltan fina
il-kliem li smajna stramb minn fomm l-irwiefen.
Żewġ Sigriet*

Tkellimt fit-tul fuq il-prezentazzjoni tal-figura femminili fil-poezija tal-poeti Ghawdxin. Madankollu għadu jinhass ċertu vojjt li jonqos li jimtela. Semmejt li l-poezija hi aktarx romantika fil-kontenut u fl-istil tagħha, u għaldaqstant hi nieqsa hafna mir-realizmu. Id-dehra li din tagħti tal-mara Ghawdxija lanqas ma hi xi wahda realistika. Ix-xejra kontemporanja, kemm fil-qasam letterarju u kemm f'dak soċjo-politiku ta' pajjiżna, hi li l-mara tidher kif tassew hi, bit-tajjeb u bil-hażin tagħha, bl-aspetti pozzittivi u negattivi fl-imkien. Din biss hi l-veru mara Ghawdxija. Imma din il-figura femminili għadha 'l bogħod wisq milli tidher fil-versi tal-poeti tagħna, bħalma ilha tidher fix-xoghlijiet ta' shabhom il-poeti Maltin mis-snin sittin 'l hawn. Poeti bħal Achille Mizzi, Joe Friggieri, Daniel Massa u Mario Azzopardi ma tawniex biss il-mara bħala l-antitesi tar-raġel, l-akkompanjatriċi tiegħu, imma wkoll bħala dik li taf tiċhadlu mħabbitha, dik li tittradih u kapaċi tiehu gost tarah servili għax-xewqat u l-gosti tagħha. Din l-idea tidher f'poeziji bħal **Femme Fatale** ta' Achille Mizzi, **Jekk Fhimtek Sewwa** ta' Joe Friggieri u **Iskot** ta' Bertu Marshall. Nawgura li ma ndumux ma naraw lill-poeti tagħna jagħtu lill-Mara dak li tant ilha taspira għalih - dak li tidher kif tassew hi, li taħseb b'moħħha, li hi rajha f'idejha u li ma hi bl-ebda mod inferjuri għar-raġel.

Mary Meylak

Fl-aħħar nett ma nistax nagħlaq dawn il-ftit kelmiet fuq il-poezija Ghawdxija u l-aspett femminil jekk ma nitkellimx ftit dwar il-poetessa **Mary Meylak**. Hallejtha għall-aħħar għax għaliha din il-mara għandu jkollha post speċjali, mhux biss hawn li qegħdin nitkellmu dwar il-Mara Ghawdxija, imma anke fl-istorja tal-letteratura Maltija b'mod ġenerali. Hawn m'iniex se nitkellem fuq hajjitha. Tkellimt fuq hekk drabi oħra⁶. Illum irrid insemmi xi ftit il-wirt letterarju li halliet din il-mara, għal uhud minsija, għal oħrajn stramba, għaliha persunaġġ importanti li jixraqlu kull ġieħ. Infatti, il-firxa letterarja ta' Meylak hi vasta mhux hażin. Hi stess tammetti li l-għaxxa tagħha kienet li "tinkera mal-lapes u mal-karta", "imhassba u aljenata toħlom wieqfa"⁷. Haddmet, tista' tghid, il-ġeneri letterarji kollha imma l-ċforte' tagħha kienet, u baqgħet sa l-aħħar, il-poezija. U Meylak kitbet fuq kollox. Kitbet fuq kull ma kienet tara b'għajnejha, sa fuq suġġetti li għall-biċċa l-kbira tal-poeti l-oħra ma huma ta' ebda ispirazzjoni. Imma fihom Mary Meylak issib baħar shiħ fejn timrah. Għaliha fufiċetti, ġdur, ġliegēl, fjuri, bottijiet, siġar u elf haġa oħra bħal dawn huma kawża ta' tqanqil poetiku u fuqhom tinbena din l-immaginazzjoni fertili marbuta ma' sengħa fit-thaddim tal-kelma. Dan it-tqanqil poetiku, imbagħad, deher f'għadd kbir ta' xoghlijiet miġbura f'antologiji bħal **Pleġġ il-Hena**, **Dawra Misterjuża**, **Villa Meylak**, **Album**, u **Għana għat-Tfal**, barra għadd kbir ta' xoghlijiet oħra li hi ma nrexxilhiex tippubblika qabel mietet. Nahseb

li ma nkunx niżbalja jekk ngħid li Meylak kienet tgħix għall-poeżija.

Inhoss li Meylaq għandha tibqa' mfakkra l-aktar bhala l-ewwel mara li kellha l-kuraġġ tisfida l-atteġġjament negattiv ta' żmienha u tikteb bil-Malti. Dan għaliha hu kuraġġi kbir mhux biss għax hi kitbet bil-Malti fi żmien meta lsienna kien meqjus bhala l-lingwa tal-kċina, imma wkoll għaliex din il-mara kitbet fi żmien meta l-letteratura kienet meqjusa bhala dominju maskili. Għalhekk nixtieq niehu din l-okkażjoni biex inhegġeġ halli lil din il-mara nagħtuha l-post li jixirqilha halli ma jiġrilhiex bhal ma għalhom kittieba oħra Maltin, li artna damet wisq ma għarfet il-kontribut tagħhom għall-ġid ta' ġensna.

Il-Mara fid-Drammi

Il-Mara tidher bhala protagonista wkoll fil-qasam tal-proża, kemm f'dawk li huma drammi u kemm f'dawk li huma rumanzi u novelli.

Wiehed minn dawk li taw sehem kbir fejn tidhol il-kitba tad-drammi, hu l-Professor Ġużè Aquilina. Bhal Cremona, Aquilina għamel isem l-aktar fl-istudju tal-Malti bhala lingwa. Infatti Aquilina kien l-ewwel professur tal-Malti u ta' l-Ilsna Orjentali li kellha l-Università ta' Malta, dejjem jekk ma nsemmux lil M.A. Vassalli⁸. Imma Aquilina, barra xogħlijiet lingwistiċi, tana wkoll xogħlijiet ta' poeżija, drammi u anke rumanz, **Taħt Tliet Saltniet**, li se nagħmel referenza għalih aktar 'il quddiem.

Id-drammi ta' Aquilina jimxu l-aktar fuq xeħta soċjo-realista. Infatti nistgħu ngħidu li t-teatru ta' Aquilina hu t-teatru tal-protesta soċjali. Fi drammi bhal **L-Ikkundannata**, **Il-Bniedem li Ċaħdu** u **Arbli Fuq Il-Bjut**, Aquilina jagħtina din il-protesta soċjali kontra l-ingustizzji li kien jara jseħhu f'pajjiżna dak iż-żmien. Fost dawn insibu ingustizzji mal-haddiem, mal-batut, preġudizzji minhabba reliġjon u tant u tant nuqqasijiet oħra li kienu, u sa ċertu punt għadhom, komuni f'Malta. Spiss il-protagonista ta' dawn id-drammi tkun mara.

It-tema tagħhom hi t-tiġrib tal-hajja ta' kuljum. Il-karattri li niltaqgħu magħhom lanqas ma huma maħluqin għal kollox minn żnied l-awtur, u ma trabbewx għal kollox fil-fantasija tiegħu imma huma karattri tad-demmi u l-laħam, u għalhekk għandhom it-tajjeb u l-ħażin tagħhom għax huma nies li qed jiġġieldu biex jgħixu hajjithom mill-aħjar li jafu. Id-djalogar li l-awtur johloq bejn il-karattri tiegħu jgħin hafna fl-interpretazzjoni tal-hajja.

Wiehed minn dawn id-drammi hu **L-Ikkundannata**. L-isem stess tad-dramm jissuġġerixxi li n-nisġa ddr fuq karattru ta' mara. Il-protagonista tad-dramm hi tfajla, Marjon. Din Marjon tirrappreżenta lil dawk it-tfajliet li kultant jispicċaw vittmi ta' soċjetà bigotta u fariżejka, mimlija nies li l-kittieb isejjilhom "kompromessisti". Din hi soċjetà li tippriedka mod biex imbagħad tagħxi mod iehor. Marjon hi każ tipiku tat-tfajla vittma ta' raġel bla skrupli,

li wara li jagħmel biha li jrid, jarmiha bħal lumija magħsura. Barra li jkollha tbatu l-effetti tat-trauma li tgħaddi minnha, din it-tfajla jkollha ssofri wkoll il-kundanna ipokrita tas-soċjetà li titfa' l-htija kollha fuqha. Infatti fil-każ ta' **L-Ikkundannata**, Marjon ma ssib fidwa. Il-passat tagħha jibqa' jiġri warajha anke meta tkun hasbet li helset minnu. Il-helsien tispicċa biex issibu biss meta tasal biex tneħhi haġġitha b'idejha minhabba din l-istess kundanna.

B'kuntrast mal-karattru ta' Marjon hemm dak tas-sinjura Ġeltrude. Jekk Marjon tirrappreżenta l-vittima, Ġeltrude tirrappreżenta lis-soċjetà li dejjem lesta tikkundanna. Din il-mara hi simbolu tal-fariżej, ta' dawk li lesti jitfghu l-gebla ma' l-iċken hjiel ta' kundanna. Aquilina jkompli jipponta sebghu lejn Ġeltrude billi jpingiha bhala bniedma li suppost li hi qaddisa u tar-ruh, imma li fil-fatt tmur kontra l-ispiritu ewanġeliku li tgħid li temmen fih minhabba l-kundanna li titfa'. Din hi t-tip ta' mara li tinqeda bil-livell soċjali tagħha biex tiġġustifika dak li tagħmel jew li taħseb li hu tajjeb. Hi tistahba wara din il-maskra soċjali biex tkun tista' tikkundanna. Din l-imġiba tagħha aktarx li ssib l-appoġġ tas-soċjetà li hi tagħmel parti minnha, imma żgur mhux dak tal-qarrej. Dan jispicċa jissimpatizza ma' Marjon waqt li jibda jiddubita min tassew hi l-ikkundannata: jekk hix Marjon li tispicċa kkundannata għall-mewt mis-soċjetà jew hix Ġeltrude li hi kkundannata mill-qarrej minhabba l-mod li bih timxi mat-tfajla. Dawn iż-żewġ karattri li jiddominaw dan id-dramm mhux biss huma simboli tas-soċjetà kontemporanja tad-dramm imma għadna nistgħu narawhom ukoll fis-soċjetà tagħna llum.

Fi drammi ieħor ta' Ġużè Aquilina, **Imhabba u Mibegħda**, insibu l-imhabba bhala t-tema prinċipali. Hawn, għal darba oħra, l-awtur juża persunaġġ femminili bhala protagonista. Din hi Lina, mara intelligenti ta' madwar erbgħin sena. Għall-mara, l-imhabba hi importanti hafna, imma hafna drabi jiġri li hi ssib ruhha maqsuma bejn żewġ tipi ta' mhabba: l-imhabba ta' mara għar-raġel li ġejja mill-ġibda għas-sess oppost, u l-imhabba ta' mara-omm, dik li ġejja mill-istint matern. Kultant l-istint matern jegħleb kollox u l-mara, avolja forsi ma tkunx omm, tkun lesta li titfa' l-affezzjoni materna tagħha kollha fuq xi hadd, anke jekk dan ikun ifisser saġrificju kbir għaliha.

Dan ta' l-aħħar hu l-każ ta' Lina, il-protagonista. Din, għalkemm mhi qatt lesta li tiżzewweġ għax f'żgħożitha kienet għaddiet minn trauma, xorta wahda ma tiċhadx l-imhabba ta' omm lil żaġhżuġh, Frans, li miegħu kienet rabtet qalbha. Għalkemm ma tkunx trid tiehdu b'zewgħa kif jixtieq hu, hi turi l-imhabba materna tagħha lejha meta tagħmel minn kollox biex tbiegħdu minnha u titfghu f'dirgħajn Ġuljeta, tfajla ta' mparu. Biex tagħmel dan, Lina hi lesta li turi kemm kienet xiha, xi haġa li kull mara tobghod tagħmel.

Is-sehem tal-karattri nisa fid-drammi l-oħra ta' Aquilina ma jonqosx, għalkemm in-nisa mhux dejjem huma l-protagonisti bħal f'dawn iż-żewġ każi li tkellimt dwarhom fit-tul hawn fuq. Kultant huma karattri serji, bħal fil-każ tal-karattru ta' Karmena f'**Arbli Fuq il-Bjut**. Kultant huma karattri li joholqu

sitwazzjonijiet umoristiċi bhal Marija u Tereza, ulied is-Sur Martin, f' **L-Inkwiet tas-Sur Martin**, jew Linda f' **L-Ghira**. Madankollu huma dejjem jaghmlu l-parti tagħhom biex il-protesta soċjali, l-ghan li ghalih il-kittieb tana dawn id-drammi, tintlahaq. Hafna drabi dawn ir-ritratti ta' nisa u tfajliet mhumiex hlief projjezzjoni ta' sitwazzjonijiet jew karattri kontemporanji.

Fid-drammi tieghu, Ġorġ Pisani jimxi hafna fuq l-istess linji ta' Aquilina u saħansitra nistgħu nghanid li dan il-kittieb ukoll jipprova jittratta sugġetti li, għaž-żmien li l-awtur kien qiegħed jikteb, kienu xi ftit jaharqu. Fost dawn insemmu d-drammi **Is-Sengħa ta' l-Imhabba** u **Il-Kewkba**. F' **Is-Sengħa ta' l-Imhabba**, l-awtur johloq kwadru tal-hajja ta' zagħżugh modern li jittratta r-relazzjoni tieghu mal-mara bhala wahda superficjali. Infatti Ġorġ, il-protagonista, ma jagħrafx jiehu hsieb martu, ihalliha tmur fil-kumpanija ta' rġiel ohra bil-konsegwenza li ż-żwieġ ifalli u l-familja titharbat. Din it-tema li tghodd anke għal żmenijietna, ma tantx intleqgħet tajjeb meta dehret l-ewwel darba tant li qajmet kontroversja shiha, il-każ kien spiċċa l-qorti u l-maġistrat kien ta verdett famuż meta qal li fuq il-palk, l-awtur għandu juri biss dak li hu sabih!

Fit-tieni drammi tieghu, **Il-Kewkba**, Pisani jerga' jqiegħed lill-mara bhala ċ-ċentru tan-nisġa. Permezz tal-karattru ta' Vera u ta' żewġha Renato, l-awtur jipprotesta kontra l-ideat xi ftit liberali ż-żejjed. Vera u Renato, koppja li tqis lilha nnifisha emancipata, jispicċaw biex mhux biss ikissru l-imhabba ta' bejniethom imma talli jeqirdu wkoll l-hena ta' wliedhom. Vera, mohħha fl-emancipazzjoni tal-mara, toħroġ kandidata għall-politika u tiġi eletta membru tal-parlament. Imma fit-telfa tax-xogħol politiku tagħha hi tinsa d-dmirijiet tagħha bhala omm, u flimkien mal-hajja libertina ta' żewġha, tikkontribwixxi għall-falliment tal-hajja matrimonjali u tal-familja tagħha. Skond Aquilina⁹, m'hemmx dubju li meta kiteb dan id-dramm, Pisani ma kienx habib tal-moviment li jrid l-emancipazzjoni politika tal-mara li kenet għadha kemm akkwistat id-dritt tal-vot sentejn qabel (1947)¹⁰. Bhal hafna nies konservattivi, f'din l-emancipazzjoni Pisani kien jara l-akbar kawża ta' inkwriet fil-familja u fin-nazzjon. Imma dan kien fl-1949 u minn dak in-nhar 'l hawn hafna ideat tbiddlu għal kollox.

L-aħħar drammi li nixtieq insemmi hawn hu **Il-Fidwa tal-Bdiewa**, kapulavur drammatiku ta' Ninu Cremona. Dan id-dramm epiku-pastorali, li jimxi hafna fuq xehta Klassika-Romantika, jiġbor fih ġrajja ta' tbatijiet u saġrifici, ta' hila u ta' qlubija, li għaddew minnha niesna meta kienu taħt il-hakma ta' sidien fewdatorji Spanjoli.

Fih Cremona bena l-ġrajja ta' Monroj u l-ġlieda għall-helsien ta' artna u l-akkwist tal-"Magna Carta" mir-Re Alfonsu ta' Aragona. F'dan id-dramm, għalhekk, l-element partijottiku jinhass qawwi. Nistgħu nghanid li dan hu drammi ta' ġieħ nazzjonali għax jirrakkonta ġrajja ta' mhabba u ta' qlubija tal-poplu u ta' Malta.

Dan id-dramm epiku ghandu bhala ċentru tieghu tfajla, Rosi. Din it-tfajla mhix biss il-protagonista tad-dramm, imma bhalma semmejt aktar 'il fuq meta kont qed nitkellem dwar il-poezija romantika, hi wkoll is-simbolu tan-nazzjon, ta' Malta. Infatti Rozi hi, bla ebda dubju, il-karattru principali tad-dramm. Fuqha jiddependu l-personaġġi l-ohra, u l-patrijottizmu taghha jorbot tajjeb ma' l-iżvilupp u n-nisġa ta' dan id-dramm. Rozi tiġbor fiha karattru nobbli. Hi ghandha l-karatteristiċi ta' dak kollu li hu tajjeb u sabih fit-tfajla Maltija. Cremona jpingihielna bhala rahlija b'karattru twajjeb u li taf thobb. L-imhabba taghha ghal Pietru l-Bahhari, bhal ma jitlob l-istil Romantiku, hi safja u sabiha. Hi lesta li tibqa' thobb sa l-ahhar anke jekk taf li se tbat. Hi mara biezla u hawtiela, u tistinka biex id-dota taghha tfaddalha hi bl-għaraq ta' ġbinha. Infatti l-quċcata tal-patrijottizmu ta' dan il-karattru jintlaħaq fit-tieni taqsima, meta Rozi taghti dak kollu li kienet faddlet għall-fidwa ta' Malta:

Jien niżżik hajr, ja ġhież, għaraq ta' ġbini
ghax ridt illum thalli dar ommi ghal kollox
imżewwaq f'lewnek bhal farfett tittajjar
'l bogħod mis-sieheb li stenniek dal-ghodu
*biex tħammar fuqi libsa ta' l-imhabba.*¹¹

Il-karattru ta' din it-tfajla, l-imhabba taghha ghal Pietru, is-sagrificċji kbar ghal pajjiżha, flimkien mal-htif taghha mis-sidien barranin, Don Carlos u Don Josè, u fl-ahhar il-helsien taghha minn Pietru, m'huma xejn hlief allegorija nazzjonali. Infatti Rozi hi Malta, Malta maħkuma mill-barranin, Malta batuta u sfruttata, Malta xewqana għall-indipendenza u l-helsien politiku. U l-mod li bih Cremona jagħlaq id-dramm tieghu juri biċ-ċar ix-xewqa kbira li dan il-kittieb kellu għall-helsien ta' art twelidu. Din ix-xewqa tidher fl-ahhar kelmiet tad-dramm, waqt li Pietru joffri lit-tfajla ta' mhabbtu bhala simbolu tar-rahan ta' art twelidu.

Ifthuli l-bieb, ifthuli l-bieb ja bdiewa,
hawn hu seħibkom, ir-Rebbieh tal-Għadu
*wasal bir-Rahan tal-Fidwa tagħkom bdiewa!*¹²

Karattru femminili li joffri kuntrast ma' Rozi hu dawk ta' Xandra mart Pedro. Din kienet mara mill-agħar, haxixa hażina. Kellha lsien ta' lifgħa, li bih kienet tniggeż u taqla' l-inkwiet u li bih tghidx kemm għamlet hsara lil ġziritha u lil niesha. Fi ftit kliem, Xandra hi l-antitesi tal-karattru tal-protagonista u, waqt li wahda ssib is-success fil-kisba tal-helsien fl-ahhar tad-dramm, l-ohra tagħlaq il-ġrajja ddisprata.

Dan id-dramm, barra l-ġrajja patrijottika tieghu, joffri wkoll taġġir folkloristiku marbut man-nisa taghna ta' l-imghoddi. Cremona, li kien folklorista kbir¹³, jiehu din l-okkażjoni halli jghaddilna dan it-taġġir dwar

hwejjeġ, tisjir, gherusija, rigali u t-tieġ tal-Maltin ta' dari. **Il-Fidwa tal-Bdiewa** hu dramma pastorali u għalhekk hawn Cremona sab kamp wiesa' li fih seta' juri d-drawwiet tal-bdiewa u n-nisa tagħhom, drawwiet li hafna minnhom intemmu maż-żmien.

Il-Mara fir-Rumanz

Ġeneru iehor li fih il-mara tidher bhala protagonista hu l-ġeneru tar-rumanz. Ir-rumanz bil-Malti għandu tliet tipi prinċipali: dak storiku, li t-tema tiegħu ddrur fuq grajja storika ta' art twelidna u li fiha missirijietna kienu għamlu ġieħ għalihom u għalina; dak soċjo-realistiku, li fih il-kittieb jipprova jagħti dehra kemm jista' jkun realistika tas-soċjetà kontemporanja; u dak psikologiku li fih l-awtur jistharreġ il-komportament ta' karattru protagonista f'konfront mar-realtà tad-dinja ta' madwaru. Ir-rumanz storiku-romantiku Malti hu qadim hafna. Nistgħu nġhidu li hu l-ewwel ġeneru letterarju bil-Malti li qabad l-art. Dan it-tip ta' rumanz, li kien influwenzat mir-rumanz Taljan ta' l-istess stil u epoka, jaf il-bidu tiegħu bil-Malti lil Antonio Emanuele Caruana bil-ktieb tiegħu **Inez Farruġ**. Dak Għawdx i ma tantx dam ma wasal warajh. Infatti ftit snin biss wara Caruana, Mons Luigi Vella tana sensiela ta' rumanzi qosra, fosthom **Ferdinandu Montagnes** (1896) **Bernardo Dupuò** (1898), **Nikol Abdul** (1901) u **Isolda** (1902).

Fil-każ tar-rumanz storiku, naraw li n-nisġa aktarx timxi fuq il-linji li juża Cremona fid-dramma tiegħu **Il-Fidwa tal-Bdiewa**, li tkellimt dwaru aktar 'il fuq. F'dan it-tip ta' rumanz it-tifla jew il-mara Maltija spiss ikollha rwol ċentrali. Madankollu din aktar hi karattru passiv milli attiv. Fi kliem iehor, għalkemm l-istorja hi bbażata fuqha tant li n-nisġa minghajrha tisfa fix-xejn, it-tfajla hi karattru-oġġett. Billi l-karattri rġiel fl-istorja aktarx li nsibuhom f'żewi kampi separati u opposti, it-tfajla se tkun l-oġġett ta' kontestazzjoni bejn it-tnejn. Hafna drabi, l-irġiel li se jiġġieldu għat-tfajla jkun tnejn: wiehed Malti u l-iehor barrani. Ir-rumanzier ipiņi lill-Malti bhala bniedem li fiżikament u moralment hu tajjeb hafna, anġlu, waqt li l-barrani hu xitan.

In-nisġa ta' l-istorja wkoll hi wahda komuni għal dan it-tip ta' rumanz. Fiha nsibu li l-barrani jitfa' għajnejh fuq it-tfajla Maltija, il-maħbuba tal-Malti. Minhabba l-awtorità u l-prepotenza tiegħu dan il-barrani jippretendi li t-tfajla Maltija għandha tkun tiegħu, mhux għax ihobbha imma għax tappartjeni lilu bi dritt, bhala hakkiem jew għax jaqbillu. Il-Malti jipprova jiddefendiha u jiġġielek għaliha bil-mezzi kollha li għandu għad-dispożizzjoni tiegħu. Imma għall-ewwel kollox imur hażin. Hu jisfa maħqur, waqt li t-tfajla aktarx li tispicċa mġieghla titgharras lill-barrani kontra l-volontà tagħha. Imma meta kollox jibda jidher li hu mitluf, meta qalb il-qarrej tkun ingħasret flimkien ma' dik tal-protagonisti, u ma jkun baqa' l-ebda tama li s-sitwazzjoni tinbidel,

naraw lill-kittieb johloq xi inċident li bih jaqleb is-sitwazzjoni ta' taht fuq. Permezz ta' "Deus ex Machina", il-ħażin jiehu l-kastig li jkun haqqu waqt li t-tajjeb, il-Malti, jiehu l-premj u tat-tbatijiet li jkun sofra - billi jiehu lit-tfajla Maltija bhala martu.

F'dan it-tip ta' rumanz, li jidher li hu influwenzat hafna mir-rumanz Taljan **I Promessi Sposi** ta' Alessandro Manzoni, it-tfajla għandha rwol iehor x' taqdi, rwol aktarx mohbi f'forma ta' allegorija. Infatti jekk il-qarrej jirrifletti ftit fuq l-istorja, malajr jinduna li t-tfajla Maltija hi tfajla idillika, u faċilment tista' tirrappreżenta lil Malta. Din l-idea, li diġà ltqajna magħha fil-poezija tradizzjonalista u fid-dramm ta' Cremona, terġa' titfaċċa hawn. Il-barrani mhu hadd hlief il-ħakkiem li matul is-sekli ha pussess ta' gżirtna għall-iskopijiet strateġiċi u militari tiegħu. Il-Malti, min-naha l-oħra, jirrappreżenta lill-poplu, poplu ħabrieċi, fqir, imma magħqud. Skond il-kittieb, dan il-poplu dejjem kellu l-ħsieb li jmexxi hu lil art twelidu bhala nazzjon, dejjem kellu l-ħsieb li pajjiżu jkun indipendenti u sovrani. Dan jidher fir-rumanzi ta' Luigi Vella, **Bernardo Dupuò u Nikol Abdul, f'Il-Qassis Li Rebah** ta' Ġorġ Scicluna u anke fir-rumanz ta' Ġużè Aquilina, **Taht Tliet Saltniet**.

Wara dan ir-rumanz beda jiffaċċa tip iehor ta' rumanz, dak melodrammatiku. Dan ma kienx hlief ir-rumanz storiku-romantiku li kien neża' kwazi għal kolloxx il-parti storika, imma li zamm il-melodrammaticità kollha. Dan hu rumanz li, bhala ta' qablu, hu imbiegħed hafna mir-realtà, imma li, kontra tiegħu, hu nieqes minn dak l-aspett allegoriku li jagħti lir-rumanz storiku tant importanza. Rumanzi ta' dan it-tip insibu **Isolda** ta' Mons Luigi Vella, **Beraq u Qawsalli u Żerniq fuq L-Għoljiet**, it-tnejn ta' Pisani, **Ommijiet u Missierijiet u Il-Mara li Għexet** ta' Ġorġ Scicluna u **Nokkla Sewda** ta' Mary Meylak, l-istess bħalma fuq in-naha l-oħra tal-fliegu nsibu **Il-Qawwa ta' l-Imħabba** ta' Ġużè Bonnici u **It-Tfajla bil-Fjur fuq Sidirha** ta' Albert M. Cassola.

Għal darba oħra, f'dan ir-rumanz nerġgħu nsibu lit-tfajla bhala protagonista. Din id-darba n-nisġa ddu fuq l-imħabba li tiltaqa' mad-diffikultajiet kollha sakemm tasal sal-quċċata tagħha fiż-żwieġ. Fl-istorja, li aktarx isseħh f'ambjent rurali, din it-tfajla tkun thobb ġuwni, imma l-imħabba tagħha ssib oppożizzjoni biex tilhaq il-milja tagħha. Dan l-inkwiet għandu kawzi differenti. Hekk, f'**Żerniq fuq l-Għoljiet**, bhala fil-każ tar-rumanz **Taht Tliet Saltniet**, insibu li hi d-differenza bejn il-klassijiet li ma thallix lil Martin tas-Sies, li kien bidwi, jizzewweġ lil Lina, bint il-Barunissa Petronilla Seychell. F'**Beraq u Qawsalli** nsibu li Marija tal-Hlewwa u Franġisku s-Sagħtri ma jstgħux ikunu ta' xulxin minħabba l-ġlied bejn il-familji tat-tnejn. Dan jgħodd ukoll għar-rumazett **Isolda - Imħabba ta' Bint**, ta' Mons Luigi Vella, li fih naraw l-inkwiet li jinqala' meta Elena t'Alagona ssir thobb lil Edmondu ta' Guevara. (Hawn il-qarrejja jiftakru fid-dramm ta' Shakespeare, **Romeo and Juliet**). F'ta' l-ewwel il-parrokkjalizmu wkoll jilgħab il-parti tiegħu biex

itellef l-ghaqda bejn il-mahbubin. F' **Il-Mara li Ghaxet** tkun il-pesta li tbieghed lill-ispizjar Nikol mill-mahbuba tieghu Olimpja waqt li f' **Ommijiet u Missirijiet**, hi l-gwerra li taghmel l-imhabba bejn it-tabib Richard, li kien Malti, u Luċija, li kienet minn Napli, tant diffiċli.

Il-karattri ta' dawn iż-żewġ tipi ta' rumanzi huma karattri ċatti, jiġifieri l-qarrej ma jsib ebda żvilupp psikoloġiku fil-mod kif jahsbuha jew kif jaġixxu. Min jibda abjad jispicċa abjad u min jibda iswed jispicċa iswed. Hadd ma jsir griż. L-istess nistgħu nġhidu f' dawk li huma karatteristiċi. Il-karattri huma jew tajbin għal kollox jew hżiena għal kollox. U min hu tajjeb, hu tajjeb kemm moralment u kemm fizikament, waqt li l-hżiena huma l-oppost. It-tfajla protagonista, bħal fil-każ tal-poeżija tradizzjonalista, hi dejjem ipprezentata bħala tfajla sabiha, kwieta, miġbura u habrieka:

“Kienet xbejba fuq tagħha, tkellmek b'għajnejha, liebsa tajjeb ukoll, b'xogħol tal-ganċ f'idejha”¹⁴

Hi tfajla li, malli jkellimha xi strangier jew il-mahbub tagħha l-ewwel darba, dritt tihmar bil-misthija:

“Sraqthieli int. Int kellek il-hilla tisraqli qalbi bla ma ninduna’,
stqarr Nikol.

*U Olimpja regħxet, tbiddlet, fawra telgħet għal wiċċha li
f'għamża t'għajn ħmar daqs il-qroll.”¹⁵*

Dan jghodd kemm għall-karattru ta' Marija f' **Il-Qassis li Rebah**, kemm għal Lina f' **Bernardo Dupuò**, u kemm għal Olimpja f' **Il-Mara li Ghaxet**. Dak li ghedna għall-karattri pożittivi jghodd ukoll għall-karattri negattivi bħal Kelina tan-Niexfu f' **Beraq u Qawsalli** u Isabella, omm Alessandru Habela, f' **Taht Tliet Saltriet**. Madankollu hu probabbli li l-hżiena jsiru tajbin, jekk dan ikun jaqbel lill-awtur biex ir-rumanz isib it-tmien felici, karatteristika ohra tar-rumanz melodrammatiku. Hekk, nġhidu ahna, jiġrilha l-barunessa Petronilla, omm Lina, li bħal Ganni l-Iswed, tindem mill-aġir tagħha, tbiddel hajjitha u thalli lil bintha tiżżewwieg lil Martin tas-Sies.

Prezentazzjoni differenti tidher fil-karattru ta' Pawlina f' **Taht Tliet Saltriet**. Pawlina hija tfajla bħall-ohrajn, tajba, gwejda, miġbura, taf thobb, tiehu hsieb l-interessi tal-familja, u hi mogħtija għax-xogħol. Sa hawn tidher li hi karattru passiv. Imma meta jasal il-waqt tal-prova taf taqbad l-armi wkoll biex tiġġieled kontra l-Franċiżi, flimkien ma' huha Ganni u l-mahbub tagħha Alessandru. L-istess aġir jidher fl-inċident tal-Kavallier Royas. Meta dan jissikkaha u jdejjajha hi ma tiddejjajqax tirreagixxi u tlibbsu satal ilma.

Il-Barunessa Habela, mill-banda l-ohra, hi figura konvenzjonali u melodrammatika, l-istess bħall-barunessa Petronilla ta' Pisani. Din tirrapprezenta l-klassi nobbli u għanja li ma kinetx thabbel rasha mill-fqir u

mill-mahqur, minn min m'ghandux biex jghix bhan-nies. Anzi hi lill-fqar u lill-haddiema kienet tistmerrhom u tobghod jekk jersqu lejha. Hi karattru mkabbar bih nnifsu. Minghaliha li ghandha xi jeddijiet speċjali biex tkun fuq l-ohrajn, il-hlejjaq "ordinarji". Aquilina jinqeda bil-karattru taghha biex johloq id-differenza tal-klassi u jkompli jwassal il-messaġġ tiegħu ta' ġustizzja soċjali, messaġġ li jidher ukoll fid-drammi tiegħu, kif semmejt aktar 'il fuq.

Kultant l-improbabilità fil-karatterizzazzjoni tkun tant ovvja, anke għal rumanz ta' din ix-xehta, li l-qarrej mhux la kemm jaċċettaha. Hekk insibu l-każ ta' Ghaziya u Marija f'**Nikol Abdul**. Dawn it-tnejn jilbsu ta' uffċjali, wiehed Gharbi u l-iehor Nisrani, bl-iskop li ma jhallux lil nieshom jiggieldu ma' xulxin waqt il-battalja bejn in-nies ta' Ruġġieru u dawk tal-Mirilaj. L-istess insibu fir-rumanz **Bernardo Dupuò**, meta Lina tilbes ta' suldat biex tkun tista' tiehu sehem fit-taqbid kontra l-inkursuri Torok meta dawn jahbtu għall-ġzira t'Għawdex.

Fir-rumanz romantiku spiss insibu li l-mara hi meqjusa inferjuri għar-raġel, trattament pjuttost tradizzjonali. L-aktar li jidher dan hu fix-xoghlijiet ta' Pisani u kultant anke f'dawk ta' Scicluna, fejn il-mara narawha suġġetta għal dak kollu li jghidilha żewġha. Hi tidher li tibza' hafna minnu u meta taghmel xi haġa li lilu ma toghġbux, tarah iċanfarha u jghajjat maghha, jekk ukoll ma jintrafax għal kolloxx minn maghha u ma jibqax ikellimha. Ta' l-ewwel jidher meta Nikol is-Sagħtri jagħdab għal martu tant li jwerwirha bi kliem bħal:

"Int oqgħod bi kwietek ... Inti jaqbillek toqgħod bi kwietek u thallini nagħmel jien. Din biċċa tiegħi u fiha nikkmanda jien, qed tifhimni, nikkmanda jien!"¹⁶

Xi haġa simili tidher fir-rumanz **Ommijiet u Missirijiet**, meta s-Sur Karm jirrabja għall-mara tiegħu x'hin jaraha li ma joghġobha xejn u tinsab mitlufa wisq fuq dawk li, skond hu, huma ftietaq. Għalih in-nisa hlief paroli m'ghandhomx!

"Intom in-nisa xejn ma joghġobkom. Nahseb li l-Ġenna tixbġhu wkoll; anke jekk tiltaqgħu tlieta jew erbgħa tpaċċu minn filgħodu sa bil-lejl, jekk hemmhekk jaqa' d-dlam. In-nisa xaġħarhom twil u s-sens qasir!"¹⁷

Tat-tieni tidher meta Mawriz is-Sies jehodha kontra martu Trejza għax din, kontra x-xewqa tie għu, kienet kellmet lil huh, Gawdenz in-Nemsi, meta Mawriz kien imsiefer l-Awstralja. Hu rriřjuta mhux biss li jiktbilha aktar ittri jew li jibagħtilha aktar flus, imma saħansitra baqa' jzomm f'qalbu anke wara li ġie lura mis-safar. U dan sempliċement għaliex huh indahal għall-familja ta' Mawriz meta din sabet ruhha mingħajr kap ta' familja:

“Jien ma nafx uliedi x’sabu u ma sabux”... “naf biss illi għal marti l-kelma tiegħi m’għadha tiswa xejn li xejn. Meta ma ratnix iktar ma’ wiċċha ma baqgħetx jimportaha iktar minni u minn dak kollu li nixtieq jiena!”¹⁸

Mill-banda l-oħra naraw ukoll li l-ulied bniet kienu taħt il-kontroll assolut ta’ ommijiethom. Infatti dawn ma kenux jithallew johorġu wahedhom f’okkażjonijiet speċjali bħal f’xi festa. L-aktar li jidher li kien jinkwieta lill-omm kien li bintha tiehu l-fama ta’ tfajla li tiġri u hekk taqa’ fi lsien in-nies. Dan jidher kemm fir-rumanz **Il-Qassis li Rebaħ** u kemm fir-rumanz **Beraq u Qawsalli**.

“Fl-irhula t’Għawdex il-kelma ta’ l-omm għandha setgħa kbira fuq ix-xebbiet tagħha, speċjalment fejn tidhol l-imġiba u d-drawwiet tajba”¹⁹

Imma mbagħad ma jidherx li dan hu l-każ ta’ Lina, bint il-Barunessa Petronilla, f’ **Żerniq fuq l-Għoljiet**, għax din mhux biss tkellem lil Martin is-Sies fi Strada Merkanti l-Belt, imma saħansitra tbusu fil-pubbliku, haġa assolutament ipprojbata u skandaluża f’rumanz ta’ din ix-xehta. Jista’ jkun li dan jiġri għax Lina hi bint in-nies sinjuri tal-belt, mhix bint ir-raba’, u għalhekk skond Pisani, ġejja minn kultura differenti minn dik kampanjola.

Idea tradizzjonali oħra li toħroġ mill-qari ta’ dawn ir-rumanzi hi l-attitudni lejn l-ulied bniet li jkun għadhom kemm twieldu. Infatti hafna ġenituri kienu jkemmxxu xofftejhomet meta jaraw li t-tarbija li tkun għadha kemm rat id-dawl tad-dinja, tkun tifla. Dan jista’ jkun minhabba l-fatt li l-ġenituri kienu jippreferu tifel li jkun jista’ jagħti daqqa t’id fix-xogħol tar-raba’ meta jikber. Mill-banda l-oħra, jekk it-tarbija tkun tifla, il-missier ikun irid jibda jaħsbilha għad-dota meta tizzewweġ għax inkella “tibqa’ ma’ wiċċu!” Din l-idea tidher f’wiehed mid-Djalogi ta’ De Soldanis, **Fuq Iż-Żwieġ ta’ Tifel Bidwi**. Hi wkoll l-idea tas-sinjura Mari, omm it-tabib Richard, meta din tistaqsi lil mart binha dwar it-tarbija l-ġdida:

Mari staqsietha, “Tifel jew tifla?”

“Tifel”, weġbitha.

“Hekk ukoll xtaqt jien. L-ewwel tarbija tifel. Mhux għax il-bniet mhumix hehwin, imma...!”²⁰

Din hi l-linja generali li jimxu fuqha r-rumanzi tal-kittieba Għawdxin. Imma rumanz li jiehu xejra ftit jew wisq differenti minn dawn hu r-rumanz **Tlitt Ihbieb** ta’ Joe Camilleri. Dan inkiteb meta l-awtur kellu biss hmistax-il sena.

Nammetti li l-melodrama ghadha tahkem anke fil-każ ta' dan ir-rumanz imma almenu dan il-kittieb ipprova jiehu direzzjoni ġdida. Infatti t-tfajla protagonista tar-rumaz, Yvonne, tispicċa biex tmut u mhux biex tiżzewweġ lill-mahbub taghha, kif is-soltu jġgri. Fl-istess hin hi tmut biex l-għarus taghha jkun jista' jghix, u għalhekk din taghha hi mewta melodrammatika fiha nnifisha. Mill-banda l-oħra, l-mod kif it-tliet iħbieb itemmu l-ġrajja taghhom hu interessanti hafna. Il-ġrajja ta' l-imhabba, fil-każ tat-tliet iħbieb tispicċa b'nota negattiva għax wiehed, Mario, ma jkollux suċċess mat-tfajla li jkun tefa' harstu fuqha u jiddeċiedi li jmur suldat il-Vjetnam; ta' l-iehor, Joe, tmutlu, kif ġa semmejt; u l-aħhar wiehed, Silvio, ikollu jhalli lil art twelidu minhabba t-tfajla li għażel bhala l-għarusa tiegħu.

Barra minn hekk, Camilleri jipprova jagħti dehra kemm jista' jkun realistika tas-sitwazzjoni soċjali tal-ħajja Għawdxija ta' żmien, dik attwali, u mhux ta' dik ta' snin ilu, li hu forsi ma jaf xejn dwarha. Hawn insibu problemi li kienu komuni fis-snin hamsin u sittin, problemi bħall-edukazzjoni, in-nuqqas ta' xogħol u l-emigrazzjoni. Nistghu nġid li dan hu rumanz li jersaq xi ftit lejn dak soċjo-realistiku, li tfaċċa fil-letteratura Maltija ma' **Leli ta' Ħaż-Żgħir** ta' Ellul Mercer. Madankollu Camilleri xorta ma jilhaqx il-livell ta' rumanziera bħal Gużè Chetcuti u J.J. Camilleri, aktarx minhabba l-età żgħira u n-nuqqas ta'esperjenza ta' l-awtur, meta nkiteb ir-rumanz.

Dwar ir-rumanz psikologiku nistghu nġid li f'Għawdex dan ma jeżistix. Hu hawn li wiehed jistenna l-iżvilupp jekk għandhom jinkitbu rumanzi oħra, aktar 'il quddiem. Din hi haġa li nawgura minn qalbi imma li għal issa tidher remota wisq.

Qabel nagħlaq ma nixtieqx ma nsemmix il-karattru femminili fin-novella Għawdxija. Fuq quddiem nett f'dan il-ġeneru letterarju, nerġġhu nsibu lil Mary Meylak, bil-ktieb taghha, **Stejjer ta' Daw' il-Gzejjer** u lil Ġorġ Pisani b' **Għoxrin Novella**. Fil-ktieb taghha **Stejjer ta' Daw' il-Gzejjer** Meylak tiehu x-xehta ta' rakkontatrici. Il-kitbiet taghha, bħal dawk ta' Pisani, jfakkruna fix-xogħlijiet bikrin ta' Pawlu Bellanti u, aktar viċin lejna, dawk ta' Ġino Muscat Azzopardi jew Gużè Bonnici. L-istil hu wiehed li jxaqleb lejn il-melodrama, u r-rakkont aktarx li jiżvolgi ruħu f'wiehed sempliċi bi tmiem feliċi. Il-karattri huma ftit jew wisq superfiċjali u sempliċi żzejjed, bħall-karattri-tipi tar-rumanz romantiku li għadna kemm iddiskutejana. Eżempju ta' dawn għandna **Il-Hassiel ta' l-Għajn Il-Kbira** u **It-Tromba Ta' Birkirkara**, fejn il-protagonisti huma t-tnejn nisa. Ma tonqosx ukoll xi novella umoristika minn dawk li taf tipprovdi Meylak u li jfakkruna fix-xogħol li Temi Zammit tana fil-kotba tiegħu **Hrejef, Stejjer u Kitba Oħra**.

Għeluq

Minn din il-ġirja qasira mal-letteratura Maltija li harġet mill-pinna tal-kittieba

Ghawdxin, naraw kif din il-kitba taghhom dejjem tat gieh lill-mara Ghawdxija. Matul is-snin din kienet ghajn ta' ispirazzjoni ghal dawn il-kittieba taghna. Rajna kif il-figura femminili dehret taht aspetti u generi letterarji differenti, u f'kull aspekt u f'kull generu hi kellha rwol importanti. Madankollu, donnu li illum il-letteratura Ghawdxija m'ghadhiex fertili. Donnu li l-ghejun tal-kittieba taghna nixfu tant li daww l-Ghawdxin li jiktbu xoghlijiet letterarji saru rari daqs ic-çawl. Dan irrifletta fuq fil-figura letterarja tal-Mara wkoll. Tassew, din in-nixfa letterarja ma sehhitx f'Ghawdex biss, imma xorta jibqa' l-fatt li minhabba f'hekk ma nsibu ebda xoghol recenti li fih naraw il-figura femminili pprezentata b'mod naturali u realistiku. Ma nistghux nibqghu kkakkmati mar-romanticizmu li ilu li ghamel zmienu. Mela ma nistghux nibqghu nipprezentaw lill-mara bhalma kienet ipprezentata tletin, erbgħin sena ilu. Id-dinja tbiddlet u magħha tbiddlet il-mara. Ma' dawn it-tnejn trid tinbidel ukoll ix-xejra letterarja li għad trid tohrog mill-gżira tat-tliet għoljiet. Il-mara fil-kuntest letterarju trid tibda tirrifletti dawn iż-żmenijiet il-godda billi tkun ipprezentata b'mod realistiku, bit-tajjeb u l-ħażin, bil-punti negattivi flimkien ma' daww pożittivi. Fi ftit kliem din trid tkun il-mara li int u jien niltaqgħu magħha fil-ħajja ta' kuljum. Jekk dan jibqa' ma jsirx, inkunu nistghu ngħidu, bla ma nkunu niżbaljaw, li l-letteratura tagħna tkun stagnat u qdiemet, jekk ma mitetx ukoll.

Carmel C. Cachia

Bibliografija

- Aquilina J., *Antologija ta' Proza Maltija*, A.C. Aquilina & Co., 1980.
 Aquilina J., *Fit-Teatru*. A.C. Aquilina & Co., 1977
 Aquilina J., *Il-Muża Maltija*. A.C. Aquilina & Co., 1969.
 Aquilina J., *L-Ikkundannata u Drammi Oħra*. A. C. Aquilina & Co., 1969
 Aquilina J., *Taħt Thiet Saltmiet*. A.C. Aquilina & Co., 19
 Bezzina Ch., *Baħar Solitarju*. A.&M. Printing Ltd, 1996.
 Bezzina Ch., *Meta Karab il-Baħar*. A.&M. Printing Ltd, 1993.
 Buttigieg A., *Qasba Mar-Riħ*. Union Press, 1979.
 Cachia C., *Mary Meylak - Kittieba u l-Ewwel Poetessa Maltija*. Focus on Gozitan Personalities, 7 ta' Novembru, 1995, (esej mhux ippubblikat).
 Camilleri J., *Thitt Iħbieb*, Union Press, 1964.
 Cassola A. et al. *Qawsalla*. Università ta' Malta, 1990
 Cremona A., *Mis-Sigra Ta' Ħajti*. Malta University Press, 1970.
 Cremona A., *Il-Fidwa tal-Bdiewa*. Progress Press, 1968.
 Cremona A., *Mikiel Anton Vassalli u Żmenijietu*. Klabb Kotba Maltin, 1975.
 Diacono Ġ., *Wara Ibsen*. Melitensia Publications, Lux Press, 1972
 Friggieri O., *Ir-Ruħ Fil-Kelma*. Klabb Kotba Maltin, 1973.
 Meylak J., *Għanġiet ta' Qalbi*. Gozo Press, 1978.
 Meylak M., *Poezija Għat-Tfal I*. Malta, 1948.

- Meylak M., *Nokkla Sewda*. Empire Press, 1958.
Meylak M., *Hrejjef Ta' Daw' il-Gzejjer*, Veritas Press, 1972.
Mizzi A., *Poeżġi*. Mireva Publishings, 1993.
Pisani Ġ., *L-Għid Taż-Żgħożġja*. Lux Press, 1963.
Pisani Ġ., *Is-Sengħa tal-Imħabba*. Lux Press, 1948.
Pisani Ġ., *Il-Kewkba*. Lux Press, 1949.
Pisani Ġ., *Beraq u Qawsalli*, A.C. Aquilina & Co., 1976.
Pisani Ġ., *Żerniq fuq l-Għolġiet*, Interprint, 1982.
Pisani Ġ., *Għoxrin Novella*, Lux Press, 1946.
Psaila C., *Poeżġi*. Klabb Kotba Maltin, 1984.
Psaila J., *Graffiti f'Gerduf*. Publikazzjoni Bugelli, 1993.
Sciicluna Ġ., *Il-Mara Li Għexet*. Klabb Kotba Maltin, 1975.
Sciicluna Ġ., *Il-Qassis Li Rebaħ*. Empire Press, 1970.
Sciicluna Ġ., *Ommijiet u Missirijiet*. Klabb Kotba Maltin, 1978.
Vella L., *Bernardo Dupuo*, Gozo, 1901.
Vella L., *Ferdinando Montagnes*, Gozo, 1896.
Vella L., *Isolda*, Gozo, 1898.
Vella L., *Nikol Għabdul*, Gozo, 1902.
Xuereb V., *L-Odissea*. Interprint, 1989.
Zarb T., " *Mal-Fanal Hemm Harstek Tixgħel*" - *Studju Kritiku*, Grima Pub., 1992

Noti

- 1 Friggieri O. : Il-Mixja Poetika ta' Achille Mizzi, *Poeżġi* 1993
- 2 Mizzi A. *Poeżġi* p.78
- 3 Vassallo K. *Tnemnim* (dedika)
- 4 Friggieri O., Ninu Cremona - art u Isien, *Ir-Ruħ fil-Kelma*, p.38
- 5 Zarb T. *Mal-Fanal Hemm Harstek Tixgħel ta' Oliver Friggieri - Studju Kritiku*. p.25
- 6 Cachia C. *Mary Meylak, Kittieba u l-Ewwel Poetessa Għawdxija*, Focus, On Gozitan Personalities, 1995. (Essay mhux ippublikat)
- 7 Cachia C. *Ibid*
- 8 Cremona N. *Mikiel Anton Vassalli u Żmenijietu*, p.59
- 9 Aquilina Ġ., Qabel il-Kummiedja - dahla għal, *Il-Kewkba* ta' G.Pisani, 1949
- 10 Cremona J.J. *The Maltese Constitution and Constitutional History Since 1813*, p.47.
- 11 Cremona N. *Il-Fidwa Tal-Bdiewa*, p.81
- 12 Cremona N. *Il-Fidwa tal-Bdiewa*, p.186
- 13 Friggieri O. Ninu Cremona - art u Isien, *Ir-Ruħ fil-Kelma*, p.38.
- 14 Sciicluna Ġ. *Il-Mara li Għexet*, Kap. 1, p.2
- 15 *Ibid.*, p.4
- 16 Pisani Ġ., *Beraq u Qawsalli*, Kap 15, p.149.
- 17 Sciicluna Ġ., *Ommijiet u Missirijiet*, p.65.
- 18 Pisani Ġ., *Żerniq fuq l-Għolġiet*, Kap11, p. 119.
- 19 Pisani Ġ., *Beraq u Qawsalli*, Kap 17, p.167.
- 20 Sciicluna Ġ., *Ommijiet u Missirijiet*, p.89.

3

Lingwa u Lingwistika

L-Ilsien Malti fix-Xandir, fil-Ġurnali u fir-Rivisti Maltin

Joe Flask

Fit-13 ta' Novembru 1999, l-Akkademja tal-Malti, organizzat seminar, "Ilsien Qadim f'Millennju Ġdid", f'Dar il-Mediterran għall-Konferenzi, il-belt Valletta. Isem tassew interessanti, li jitlob impenn. Għażilt li niehu sehem, għaliex jiena, għalkemm nitkellem bil-Malti u ktibt għadd ta' kotba bil-Malti, qatt ma tghallimt l-ilsien Malti li bih jiena tant kburi. Iċ-ċirkustanzi li sibt ruhi fihom sa miċ-ċokon ma ghenunix u sa 22 sena, kulma kelli f'idejja, għal tlettax-il sena shah, kienu żewġ kotba, *Ward ta' Qari Malti* u *Ġabra ta' Poeżiji Maltin*, li għandi nġożż sal-lum. Forsi kienet il-prużunzjoni, iżda, aktarx li kien in-namur lejn dan l-ilsien sabih, li hafna drabi jaf ikun mirqum u mexxej, li ġegħelni nistinka tul is-snin biex filwaqt li ma nirrepetix l-għeltijiet tas-soltu, naghmel hilti biex nitgħallem nitkellem tajjeb, nikteb u nesprimi ruhi mill-aħjar li nista'. Persważ, li għad baqaghli, u żgur li għadni ma lhaqtx il-milja tat-thaddim veru tal-mahbub ilsien pajjiżi.

Wara din il-premessa li hassejtni fid-dover li naghmel, anki b'sens ta' ġustizzja lejkom il-qarrejjea u lejn shabi l-ġurnalisti, xandara u tal-karta stampata, ippermittuli nerga' naghmel riferenza għas-seminar tal-bidu. Il-president tal-lum ta' l-Akkademja tal-Malti, Dr Charles Briffa ġabar dak kollu li ntqal u ġie suġġerit waqt is-seminar, fi ktejjeb bl-isem ta' *Ilsien Qadim f'Millennju Ġdid*, li minnu nixtieq nislet paragrafu li laqatni ferm: "L-ilsien huwa l-aqwa teżor li fih hemm mahżuna l-memorja kollettiva tat-tigrib ta' ġensna. Għandha tkun l-isbaħ sfida għalina li fuq l-għatba tal-millennju l-ġdid mhux biss naghmlu l-att tal-fidi f'dan l-ilsien imma nistinkaw biex dan dejjem iżjed jixxettel u jissahhah." (p.73). Dan il-kliem qalu is-Sur Achille Mizzi li kien president ta' l-Akkademja tal-Malti dik il-habta. Kliem meqjus u fi' waqtu li bilfors iġegħlek tahseb u tirrifletti li bil-kliem biss ma naslux biex ilsienna "jkun dejjem iżjed l-aqwa mezz biex iseddaq l-identità tagħna."

Personalment ma skantajt xejn meta f'dak l-istess seminar saru diversi kummenti (forsi aħjar użajt il-kelma attackki, jew le!) fuq l-użu tal-Malti fil-ġurnaliżmu Malti kemm tax-xandir kif ukoll tal-karta stampata. Filfatt, kemm

meta jsiru attivitajiet ta' din ix-xorta kif ukoll meta jsiru diskorsi u/jew jinkitbu ittri inkella artikli shah fuq l-użu hazin ta' l-ilsien Malti, il-vittmi aktarx li jkunu dejjem il-ġurnalisti. Mhux se noqghod nirritalja billi ngħid li hawn kittieba li jagħmlu żbalji hoxnin u jużaw hazin il-Malti kemm f'dik li hija etimoloġija, grammatika u sintassi. U xi ngħidu mbagħad għall-kostruzzjoni tas-sentenzi jew tal-frazi? Imma jkollni nammetti li hafna minna l-ġurnalisti ma nitkellmex u ma niktubex Malti tajjeb. Fl-opinjoni tiegħi dan jiddependi minn fatturi varji u minn ċirkustanzni differenti.

Jiena naqbel ma' dak li qal fis-seminar is-Sur Achille Mizzi: "illum hafna xandara għandhom Malti hazin, donnhom jintgħazlu mingħajr kriterji għax ma jafux ir-regoli tal-Malti sewwa." (p. 68) Anki jekk forsi kellu jestendi l-ilment tiegħu għall-ġurnalisti kollha. Imma qabel kolloxx għandna nistaqsu għalfejn qed jiġri hekk? Fejn hi l-imma? Kif jista' jkun li mill-Università johroġ gradwat fil-Komunikazzjoni u ma jafx jtkellem, jikteb bil-Malti u bilkemm jaqra bil-Malti? Sewwa qalu Dr Manwel Mifsud u l-Professor Oliver Friggieri: "l-awtoritajiet għandhom jstabilixxu kriterji għall-għażla tal-ġurnalisti." U jiena nżid, irid ikun hemm thejjija tajba u mhux nidhku bl-istudenti billi ngħidulhom: biżżejjed tkun taf fl-Ingliż biex taħdem fil-qasam tal-ġurnalizmu (*sic!*). Dawn x'ideat huma? Kif qatt nistgħu nkunu tassew professjonisti jekk lanqas biss ikollna l-baži fuqieq naħdmu. Veru wkoll li t-thaddim tal-Malti fil-ġurnalizmu ma titgħallmex fuq il-bank ta' l-iskola jew fl-Università, imma t-thejjija żgur li hija meħtieġa. Mill-banda l-oħra jiena konvint li l-kriżi li għandna fl-ilsien Malti fil-ġurnalizmu m'hijiex tant problema tal-ġurnalisti li dan il-qasam huwa hożżhom, imma tal-għadd bla qies ta' persuni li jsejhu lilhom infushom ġurnalisti għax xi drabi (u sfortunatament ġieli regolarment) jieħdu sehem f'xi programmi fuq il-mezzi tax-xandir jew jiktbu artikli f'xi ġurnali. Għalhekk inhoss li jekk inharsu sew madwarna dlonk nintebhu li għandna kriżi mal-pajjiż kollu f'setturi differenti. Nintebhu li m'hijiex biss problema tal-Malti imma wkoll ta' l-Ingliż u żgur ta' ilsna oħrajn, jekk mhux ukoll ta' identità. Ta' dan min jahti? Jekk jogħġbokom halluni neżamina ftit is-sitwazzjoni, mingħajr ma nahrab mis-sugġett jew forsi taħsbu li rrid naljenakom.

Jiena nahseb li mhux biss m'għandniex iktar ġurnalisti li jafu jiktbu u jesprimu ruħhom bil-Malti sewwa, imma konvint, bħal f'diversi kategoriji oħra, li m'għandniex iktar ġurnalisti tajbin. Għaliex? Semplici hafna. Mill-klassijiet iż-żgħar nehhejna dak kollu li matul is-snin seta' b'xi mod jew iehor jistimula l-hsieb: il-fantasija. L-għażliet skolastiċi li jsiru ma baqgħux b'sens iżda għall-konvenjenza. Mela allura kif nistgħu nippretendu li nrawmu ġurnalisti tajbin mingħajr qari, mingħajr studju ta' l-Istorja, tal-Ġoġrafija, tal-Letteratura, tal-Kultura artistika, soċjali, ekonomika u anki politika. Kif nistgħu nippretendu li wara li ġegħelna lil dak li jkun iwarrab kolloxx, wara hafna snin, mingħajr baži ta' xejn, jerġa' jistudjah, Il-ġenerazzjoni tiegħi u dik immedjatament warajja, qed nirreferi għaż-żmien ta' bejn is-snin erbghin sa

tard fis-snin hamsin, fil-maġġoranza taghna kellna fantasija fertili li kienet tissarraf hafna drabi fil-kuxjenza tal-hajja. It-tfal ta' bejn it-8 u l-14-il sena kienet teghlibhom il-kurzità, kellhom diversi xewqat, forsi wkoll l-ewwel tentazzjonijiet sesswali. Il-fantasija kienet tiggarrantilna taht ċerti aspetti, li naġixxu b' mod responsabbli, aktarx matur, fin-namur per eżempju, fil-mod kif inharsu lejn is-sess, fl-imġiba taghna fid-dar u mal-hbieb, għaliex il-kuxjenza taghna kienet kontinwament imqanqla, kważi, nistgħu ngħidu li konna nitgħallmu a spejjeż taghna, b'esperjenzi forsi qarsa hafna, Iżda li għenuna nikbru u niffaċċjaw l-isfidi tal-hajja b'kuraġġ u determinazzjoni.

F'dawn l-aħħar snin il-fantasija nhonqot mill-istess mezzj modernni li nqisu bhas-sinjali tal-progress: it-televiżjoni li jaf ikun mezz aljenanti ferm, mhux edukattiv, fieragh, il-*videogames* li kontinwament u b' mod li jghajjuhom jibbumbardjaw il-mohħ ta' l-adolexxenti u taż-żgħażaġh tal-lum; films u kotba bla sens, bla skop, vojta kemm tal-biza' kif ukoll tad-dahk. Għalhekk m'għandniex għalfejn niskantaw jekk żaġhżuġh (għaliya minn 14 sa 18-il sena) li ma jafx iktar x'inhj jew xi tfisser ir-realtà tal-fantasija, faċilment ihoss ruħu mitluf anki fuq haġa tant sabiha bħalma hija l-ewwel xrara ta' l-imhabba. Ma jafux x'se jaqbd u jaġhmlu, kif se jġibu ruħhom. Kull element uman tal-hajja għalihom huwa misteru. Forsi, f'dan il-qasam it-tfajliet huma ferm aħjar mill-ġuvintur, imma dan aktarx li huwa dovut għall-istint naturali.

L-istess jghodd, hafna drabi, għar-relazzjonijiet li llum l-adolexxenti u ż-żgħażaġh għandhom mal-ġenituri tagħhom, speċjalment jekk huma stess mgħobbijin bi problemi ta' kull tip bħal pressjoni u hinijiet twal ta' xogħol jew każi ta' separazzjoni u firda. Il-fondoq, l-abbiss li nholoq hemm f'mohħhom minhabba nuqqas kbir ta' fantasija jġieghel lill-adolexxenti u liż-żgħażaġh jghixu hajja gidba u jaġhmlu minn kollox biex jissaportu lil xulxin. Il-porblema tikber malli tintemm l-età tal-*videogames*, tal-*playstation* u l-*overdose* ta' hafna u hafna *gadgets* ohrajn li jaġhmlu parti shiha mill-hajja "moderna u progressiva". Hekk kif isibu saqajhom ma' l-art dlonk jintebħu li taħthom hemm biss il-baħħ, il-vojt terribbli li ma jafux assolutament kif se jimlew. Il-ġenituri għalihom isiru ostaklu u ġieli rivali li ma jafuhomx, u xi drabi wkoll kompetituri. F'livell ta' skola għolja mhux l-ewwel darba li s-sitwazzjoni tkompli tikkumplikata ruħha bl-iskuża tat-tagħlim teknoloġiku u avvanzat, kompjuterizzat: "u jekk tridu tkunu tafu iktar fitxu fuq l-internet!?" Tassew parir tajjeb! U xi ngħidu meta jintużaw l-ghadd kbir ta' CD-ROM bħala l-baži ewlenija għat-tagħrif jew tagħlim u għall-istudju? Kollha mezzj li jekk ma jġux użati tajjeb ikompli jżommu liż-żgħażaġh taghna f'dak l-istat ta' ipnozi li dahlu fih meta kienu iżgħar. Spiss, jiddependi mill-għalliem jew mil-*lecturer*, aktar u aktar meta l-istudneti jkollhom ta' bilfors jisimghu u jibilghu bla ma jifhmu għaliex realtajtiet kulturali differenti għal kollox mill-mod ta' kif jaħsbu jew li qed jghixu huma llum. Jingħatalhom tagħrif żejjed fuq kulturi ta' l-imghoddi mbieghed, tal-qadim minflok, forsi, riflessjonijiet ta' kif l-imghoddi u l-qadim jista' jkun rifless fil-hajja attwali, u mqabbel mal-

preżent. Kulhadd, forsi jiena wkoll, jaf jippontifika, jghid, ilablab fil-vojt, meta fil-fatt l-adolexxenti u ż-żagħżuġ taghna jridu biċ-ċar, u jixtiequ hafna, isiru jafu aktar fuqna l-adulti, ir-reazzjonijiet taghna, il-hsibijiet, il-prinċipji u l-ghanijiet veri taghna.

Għażiż qarrej, nisthajlek qed tmejjel rasek u taġti b'idek jew, forsi, thokk rasek u tistaqsini, imma dan x'għandu x'jaqsam? Għalfjen din is-sahna kollha? Ippermettili nghidlek: għandu x'jaqsam u kif! Għaliex huwa minhabba f'dan li għadni kemm ktibt li m'għadx għandna ġurnalisti tajbin, anki fl-ilsien Malti. Forsi, ma ridtx nghid hekk eżattament, imma għalhekk, għaliya, is-Sur Mizzi kien korrett meta għamel dik l-istqarrija fuq ix-xandara u l-ġurnalisti. Jiena ma qgħadtx infettaq u nispeċifika l-iżbalji li jsiru, li jinkitbu, li jingħadu għaliex, u hawn ma nixtieqx ninftehem hażin, għaliha, l-aqwa li min jisma' u min jaqra jifhem. Il-grammatika, is-sintassi u hwejjeġ ohra jistgħu jiġu rrimedjati permezz ta' korsijiet intensi, billi l-ġurnalisti jkunu umli u jaċċettaw u jimplimentaw il-korrezzjonijiet. Jien nżid ukoll li l-Akkademja tal-Malti għandha taħdem bis-shih biex fl-ilsien Malti tinholoq lingwa b'bixra ġurnalistika, jiġifieri, Malti iktar popolari li jifhmu kulhadd b'regoli fissi u determinati minn qabel minn persuni li jifhmu u jkunu midhla tal-qasam ġurnalistiku. Importanti mbagħad li dawn ir-regoli jiġu adottati u rrispetati minn kulhadd, minghajr ebda distinzjoni.

Fl-istess hin, intenni dak li għedt fis-seminar li rridu niddistingwu bejn "il-ġurnaliżmu mgħaġġel ta' l-aħbarijiet (li x'aktarx jinqeda bl-ewwel forum lingwistiċi li jiġu f'moħħ il-kittieba, ukoll meta jkunu maqlubin kelma b'kelma mill-Ingliż) u ġurnaliżmu mirqum f'artikli ta' interess (li ġeneralment ikollhom Malti wisq aħjar)". (p.68) Jiena naqbel perfettament ma' dak li stqarr Dr Manwel Mifsud li l-ġurnalist spiss ikollu jhabbat wiċċu ma' bosta kuncetti ġodda u jrid jara kif jgħaddihom lill-pubbliku fl-iqsar hin possibbli. Għalhekk huwa ssuġġerixxa wkoll li jsir studju kontemporanju (u johroġ għad-dawl) fuq l-influenza tal-mezzi tax-xandir fuq l-użu tal-lingwa.

Nikkonkludi billi nirreferi għad-Dokument Konsultattiv mahrug mill-Awtorità tax-Xandir fuq l-użu ta' l-Ilsien Malti mix-xandara. Nixtieq naghmel tiegħi paragrafu minn dan id-dokument: "*In England, the BBC had acquired so much fame in this sector that BBC English is cited as the main example of how English should be spoken, not only broadcasters but by everybody.*" Nawgura minn qalbi li ahna l-ġurnalisti, tax-xandir tal-karta stampata, niehdu eżempju mill-istazzjon Ingliż, u filwaqt li nkunu konxji tal-htieġa li nkunu mharrġa tajjeb professjonalment daqstant iehor inkunu mharrġa fl-ilsien Malti biex inkunu ta' xprun li nużaw aħjar u kif jixraq ilsienna, mhux biss bhala xandara/ġurnalisti imma nkunu ta' eżempju għall-poplu kollu. Jenhtieġ li nkunu konvinti minn dan iktar mill-imghoddi għaliex illum l-ilsien Malti huwa mhedded u qed ihabbat wiċċu ma' influwenzi lingwistiċi u tghawwiġ iehor li ma kinux jeżistu qabel.

Is-Sitwazzjoni Lingwistika f'Għawdex

Carm Cachia

20 ta' Lulju, 1992

Dahla

Kull lingwa tibqa' hajja sakemm tkun kapaċi tadatta ruhha għaċ-ċirkustanzi li ssib ruhha fihom mal-mixja taż-żmien. Għalhekk kull lingwa tghaddi minn tibdil. Ċertu kliem jinstab li qdiem, u ma baqagħlux użu, u għalhekk jitwarrab u jitbiddel. Postu jiehdu kliem ġdid. L-istess jingħad għal espressjonijiet idjomatiċi. Dan hu li jzomm lingwa hajja, friska u li taqdi l-esiġenzi tas-soċjetà li tkun tużaha. Min-naha tagħha, is-soċjetà li titkellimha turi l-identità tagħha biha, u għalhekk żgur li tibda tkisser din l-identità bil-mod il-mod, hekk kif tibda twarrab l-ilsien endemiku biex tbiddlu ma' wiehed internazzjonali, anke jekk dan, f'xi każi, jista' jaqdi aħjar l-esiġenzi tagħha. F'din il-kitba, jiena ser nagħti l-opinjoni tiegħi dwar il-qagħda lingwistika fil-gżira Għawdxija billi, waqt li kont niktibha, żammejt f'moħħi dawn il-punti li għadni kemm semmejt.

Sfond Storiku

Qabel nagħtu harsa lejn id-djalett Għawdxi u l-futur tiegħu, ser nagħtu harsa lura lejn l-istorja ta' din il-gżira. Id-differenzi li jeżistu bejn in-nies ta' Malta u dawk ta' Għawdex, speċjalment f'dak li għandu x'jaqsam ma' djalett, għandhom storja soċjali warajhom. Għawdex hu l-gżira ż-żghira miż-żewġ gżejjer popolați fl-arcipelagu Malti. Għawdex ma kellu qatt port ta' kalibru jew importanza bħall-Port il-Kbir. Dawn iż-żewġ hwejjeġ, jiġifieri id-daqs tal-popolazzjoni u n-nuqqas ta' port importanti, għamlu lil din il-gżira anqas importanti f'għajnejn il-qawwiet il-kbar li hakmu dan il-Bahar Nofsani u li dejjem hafu lil Malta minhabba l-qagħda strateġika tagħha. Mal-miġja tal-Kavallieri ta' San Ġwann u l-bini tal-Belt Valletta, Għawdex kompli għadda fl-oskurità. Imma d-differenza żgur li kibret sew f'dawn l-aħhar seklu u nofs ta' hakma Inġliża u l-bidu ta' l-industrijalizzazzjoni f'pajjiżna. Waqt li Malta saret bażi militari qawwija u ċentru kummerċjali f'wahda mill-aqwa rotot tad-dinja,

il-gżira t'Ghawdex kompliet tinqata' għaliha u tinghalaq fiha nnifisha. Il-mezzi ta' komunikazzjoni bejn il-gżejjer kienu ftit u mill-agħar. Biżżejjed ngħidu li t-trasport bil-vapur bejn Malta u Ghawdex beda biss mitt sena ilu waqt li t-telegrafu u l-telefon dahlu Ghawdex hafna snin wara Malta. Dan in-nuqqas ta' komunikazzjoni holoq barriera bejn l-iżvilupp f'Malta u dak f'Ghawdex. Imma fl-istess hin dan kien li ppreserva d-djalett Ghawdxi.

Għall-aħħar tas-seklu 19 u fil-bidu tas-seklu 20, beda diehel ammont kbir ta' kliem misluf, l-ewwel mit-Taljan u mbagħad mill-Ingliż. Dan sehħ l-aktar fin-naħat tal-Port il-Kbir u l-Belt Valletta billi dawn l-inhawi kienu l-holqa li tgħaqqad lil Malta mad-dinja. Fl-irhula lahaq aktar tard, kif wiehed jiġta' jara mid-djaletti Maltin, l-aktar mill-kliem mikellem fost l-anzjani f'dawn l-irhula¹. L-aħħar li beda diehal kien f'Ghawdex. Mela l-industrijalizzazzjoni mwahhra ta' dil-gżira, flimkien mal-fatt li Ghawdex hu relattivament aktar agrikolu minn Malta, żammew din il-gżira marbuta mas-sengħa tal-biedja li ilha teżisti hawn minn qabel il-miġja tal-Gharab fostna.

Varjazzjoni fit-Taħdit

Mela, waqt li Malta hasset il-bżonn li ddahħal numru kbir ta' kliem Rumanz u Anglo-Sassonu, f'Ghawdex dan il-bżonn ma kienx tant kbir. L-Ghawdxi baqa' aktar konservattiv fi kliemu, b'tendenza li llum issib kliem Semitiku (u kultant anke kliem Rumanz) użat b'ċerta regolarità, meta f'Malta m'għadux jintuża, bħal:

hkimt	flok	qbadt
mhajjem	flok	fissud
thaxxem	flok	inqaras
xenxel	flok	ġibed ix-xaġhar
xenxul	flok	ghanqud (gheneb)
jonfod	flok	ilahlah
jghellmu (minn ghelm)	flok	jimmarkah
gakkijiet	flok	boċċi
gurxin	flok	furkettun
ghakrux	flok	bebbuxu
qabru (qubru)	flok	granċ
bejt	flok	dar
nixlik	flok	nugżak

(Dawn l-aħħar tnejn iltqajt magħhom fiż-Żebbuġ biss.)

Teżisti wkoll xi differenza fl-ismijiet ta' l-għasafar u tajr tal-passa li jżuru gżiritna matul is-sena. Fost dawn insibu **ċuċċarda** flok **kuċċarda**, **pinniċċiera** flok **daqquqa** u **sekonda** flok **birwina**.

Imbagħad insibu differenzi lessikali fi kliem li ġej mir-Rumanz. Dan hu kliem li jintuża Malta u ma jintużax Ghawdex jew il-kontra, jew li f'Malta jkollu tifsira differenti. Hekk niltaqgħu ma' dawn il-kelmiet:

Ghawdex	Malta
skritt	pitazz
boxxla	antiporta
xerbitelli	čekčik (<i>meta l-kelma tirreferi għal tiżjin</i>)
trampi	kummiedji
kaxxa tat-taraġ	tromba tat-taraġ
combini	labar ta' l-inxir.

Il-kelma **trampa** tintuża fil-frażi: **jaqta' trampa** meta l-Malti jrid jghid: **jagħmel kummiedja**. (ta' min jinnota l-verb li jakkompanja n-nom fiż-żewġ każi). Il-kelma **ftira** f'Ghawdex tixbah hafna lill-pizza waqt li f'Malta hi hobża bla hmira ta' għamla ċatta.

Barra minn dawn insibu wkoll differenzi fit-tlissin ta' l-istess lessemi fuq livell fonemiku, fis-sens li nsibu żewġ jew aktar allofonijiet għall-istess fonema, kif se naraw minn dawn il-ftit eżempji:

D.Għ.		M. S.
/waqoit/	għal	/waqait/
/bait/ (Xagħra)	għal	/beit/
/tubin/	għal	/tiben/
/wurze:q/	għal	/werzieq/
/ru:ġul/	għal	/ra:ġel/
/mena/	għal	/mela/

Jeżistu wkoll differenzi fit-tlissin tal-fonemi /u/ u /i/, li fid-djalett Ghawdxi, f'ċerti każi, jiehdu t-tul vokaliku. ²

Hekk:	/ottubru/	issir	/ottu:bru/
	/knisja/	issir	/kniesja/

Imbagħad fejn jidhol is-suffiss /ija/ dan aktarx jingħad aktar mahtuf bħal fil-każijiet:

/maltija/	issir	/maltia/	
		/pulitsija/	issir
		/gallarija/	issir
			/gallaria/

Din id-differenza tidher l-aktar fost l-istudenti Ghawdxi li jsibuha diffiċli jiddistingwu bejn il-kelmiet **ċfiġja'** (*in me*) u **ċfiha'** (*in her*)

Hawn ta' min isemmi wkoll il-pronunzja ta' hafna mill-ismijiet tradizzjonalment Maltin. Hafna minn dawn jinbidlu fil-pronunzja, l-aktar fil-pronunzja tal-fonemi vokaliċi. Dawn jew jinbidlu ma' fonemi vokaliċi ohra jew jinbidlu f'fonemi dittongali. Ara dawn l-eżempji li ġejjin:

Ġann	issir	Ġonn	jew	Ġannuj
Tonina	issir	Tunujn	jew	Tunine

Karmenu	issir	Kermien	jew	Korm	jew	Karmnu
Feliċ	issir	Filejċ				
Kolina	issir	Kuluġn	jew	Kuline		
Ġużepp	issir	Ġiws	jew	Ġiżepp	jew	Ġiżeppej
Marija	issir	Maruj	jew	Marije		

F’Ghawdex niltaqgħu wkoll ma’ l-użu tal-plural Semitiku għal xi kliem Rumanz li f’Malta għandu desinenzi tal-plural Rumanz. Eżempji għandna:

karozza	D. Gh.	krarez /kruruz	M.S.	karozzi
purtiera	D. Gh.	prieter (Nadur)	M.S.	purtieri
torta	D. Gh.	torot	M.S.	torti
verdun	D. Gh.	vrieden	M.S.	verduni

L-ewwel żewġ eżempji, aktar ma jmur, aktar qegħdin jonqsu u kważi sparixxew għal kollox.

Fl-ahħar nett ngħaddu għall-użu idjomatiku. Hawn jeżistu xi differenzi wkoll, żgħar imma ta’ min jagħti kashom, bħal:

D.Gh. <i>Għamel il-ħin</i>	flok	M.S. <i>Sar il-ħin</i>
<i>Mort naqta’ x-xagħhar</i>	flok	<i>Mort naqta’ xagħri</i> ³

Ma’ dawn nixtieq ninkludi l-espressjoni Ghawdxija “ħabib” bħal fil-każ:

“**Tipparkjax hawn, ħabib**”,
meta l-Malti jgħidlek:

“**Tipparkjax hawn, sieħbi**”;
u n-nuqqas ta’ l-espressjoni Maltija “**hu**” li f’Malta hi tant komuni, bħal fil-każ:
- Kemm xtrajt?
- Xtrajt sitta, hu!

Il-Malti Standard f’Ghawdex

Hawn ta’ min jistaqsi jekk il-Malti Standard jeżistix f’Ghawdex jew le, u jekk jeżisti, min jużah u għaliex. Qabel xejn eġja naraw x’inhu l-Malti Standard. Skond A. Borg, il-Malti Standard hu r-rizultat ta’ fattur soċjali :

Presumably a section of the population, possibly concentrated in certain urbanised areas, was, at a certain relatively late stage of our history, perceived as a model by the rest of the inhabitants with the consequent attempt on the part of the latter, to emulate the way of life

of the former, including their way of speaking, probably also in the hope of a share in some of the perceived benefits the elite group were seen to enjoy.⁴

Mela l-Malti Standard nistghu nghidu li hu d-djalett tan-nies tal-Belt jew ta' l-inhawi madwar il-Port il-Kbir u Marsamxett, l-aktar Tas-Sliema, fejn ghexu nies ta' l-oghla klassi tal-gżira ghal dawn l-ahhar mitt sena. In-nies ta' l-inhawi l-ohra u li ghandhom djalett ghalihom, bdew jikkupjawhom biex ma jhossuhomx inferjuri.

Issa, kif naraha jien, f'Ghawdex insibu erba' tipi ta' nies li jtkellmu dan id-djalett li sar Malti Standard. Ghall-ewwel tip jappartjenu dawk li dejjem tkellmu b' dan il-mod. Ghalihom dik minn dejjem kienet l-ewwel lingwa. Minn dawn il-persuni ftit issib u x' aktarx li dawn jappartjenu lill-klass l-gholja tal-gżira jew huma wlied ġenituri Maltin li sabu ruhhom Ghawdex minhabba raġunijiet diversi, però mhux minhabba żwieġ (eż. bin familja kompletament Maltija li sabet ruhha Ghawdex minhabba x-xoghol tal-missier). Il-Malti Standard ta' dawn hu perfett, fis-sens li ma jinstab ebda hjiel ta' l-iċken aċċent djalettali f'diskorshom. Dawn in-nies jaghmlu użu minn kliem bhal:

Ewropow	flok	Ewropew
hlow	flok	hlew
gow	flok	gew
zvolgow	flok	zvolgew
daka	flok	dak
dina	flok	din
hekka	flok	hekk

Hafna drabi dawn in-nies jaghmlu użu wkoll minn kliem taljan jew taljanizzat meta jiġu biex jesprimu dak li jridu jghidu. Ara dawn iż-żewġ eżempji li ġejjin:

- i) Dika tfajla frivola.
- ii) Meta wiehed jindaga sow fil-problema, wiehed jinduna li hu problema abbastanza kompleks, u kwindi jirrikjedi indaġini profonda biex ir-riżultat finali jkun wiehed sodisfaċenti.

Ma⁵ dan il-grupp jiena ninkludi t-tieni grupp. Dan hu l-grupp professjonista. Sa ftit tas-snin ilu, il-professjonisti f'Ghawdex kont tghoddom fuq ponot subghajk. Barra minn hekk, dawn kienu whud mill-ftit nies ta' skola li kienu jzommu kuntatt kontinwu ma' Malta u mad-dinja ta' l-edukazzjoni. Ghalhekk, għalkemm forsi ma kenux ġejjin minn familji li jużaw il-Malti Standard, dawn tghallmuh tant li spiċċaw jużawh esklussivament. Hafna minn ulied dawn il-professjonisti llum jtkellmu b'Malti Standard. Mandakollu, in-numru ta' professjonisti Ghawdxin, speċjalment it-tobba, illum żdied sostanzjalment u, minkejja l-livell għoli ta' skola li dawn ghandhom, ma jhossuhomx differenti minn shabhom, l-Ghawdxin l-ohra. Hafna xorta jużaw id-djalett, l-aktar xhin jiġu biex jittrattaw ma' pazjenti/klijenti b'livell baxx ta' skola. Dan juri li mhux dejjem teżisti r-rabta bejn il-Malti Standard u l-livell għoli ta' edukazzjoni.

Imbaghad insibu t-tielet grupp ta' nies li jużaw il-Malti Standard. Dan il-grupp, ukoll żgħir fin-numru, huwa dak li jużah biex jipprova jidher li għandu status soċjali għoli. Fost dawn issib nies li għandhom livell ta' skola xi ftit oghla mil-livell medju. Però dawn ma jtkellmex il-Malti Standard regolarment. Dawn jtkellmuh ma' wliedhom u bejniethom f'okkazjonijiet formali u anqas formali. Imma huma jużaw id-djalett meta jkunu jtkellmu ma' nies li jużaw id-djalett biss, jew meta jkunu rrabjati. Il-Malti Standard ta' dawn l-Ghawdxin mhux l-istess bhal ta' l-ewwel tip li diġà aċċennajt għalih, għax għalihom dan hu t-tieni varjazzjoni tal-lingwa li għet akkwistata tard fil-hajja. Minkejja l-fatt li dawn jippruvaw ihallu d-djalett Ghawdxin barra għal kollox, fi kliemhom jibqgħu jidhru, 'l hawn u 'l hemm, l-aċċenti fuq kliem għal 'kutra', 'pulizija', eċċ, li tkellim dwarhom aktar 'il fuq. Wisq drabi dawn in-nies ma jifhmux kif il-Maltin jagħfru li huma minn Ghawdex. Dawn 'jintgħarfu' mhux mill-kliem li jużaw, imma mill-intonazzjoni u l-aċċenti tagħhom.

Fl-ahharnett insibu lil dawk l-Ghawdxin li jużaw il-Malti Standard għaliex iħossuh bżonn li jagħmlu hekk. Infiehem ruhi aħjar. Hafna Ghawdxin, biex ma nġhidix il-maġġoranza tal-haddiema, jagħmlu żmien relattivament twil jahdmu Malta. Min jgħaddi sena, min tnejn, tlieta, ġieli aktar. Dawn jgħixu parti kbira minn hajjithom mal-Maltin u għalhekk jibdwex jtkellmu bil-"Malti" (M.S.) biex ma jħossuhomx inferjuri għall-haddiema shabhom (l-istess kif jagħmel wiehed Malti li jtkellem bid-djalett imma li jsib ruhu jahdem f'ambjent fejn il-Malti Standard hu predominanti). Ma ninsewx li f'pajjiżna teżisti differenza bejn l-abitanti taż-żewġ gżejjer. Il-Maltin spiss iħarsu lejn shabhom l-Ghawdxin jew b'arja ta' superjorità jew b'arja patronizzanti, bhal ma turi l-frazi li spiss tisma' f'fomm il-Maltin - "Ara, jahasra, mela int Ghawdxija?" jew il-frazi l-oħra - "Ara, l-anqas tidher li int minn Ghawdex!" Imbaghad hemm il-każ ta' meta persuna tiġi introdotta ma' oħra. L-intermedjarju (Malti) jalludi għal dik Ghawdxija hekk: "Dan hu s-Sur Attard, minn Ghawdex". Imma hu ma jalludix għall-post jekk il-persuna li se jintroduci tkun Maltija: "Dan hu s-Sur Attard, Żebbuġi."

Għaldaqstant, dawn il-haddiema, kważi kollha ta' grad ta' skrivan jew oghla, (u magħhom nistghu nżidu wkoll il-hafna studenti li qegħdin jattendu l-università), iridu jew ma jridux, iħossu l-bżonn li jtkellmu bil-Malti Standard. Imma dawn jabbandunawh malli jiġu trasferiti lejn Ghawdex u jibdwex jużaw id-djalett Ghawdxin mill-ġdid.

Mill-kumpliment, id-djalett insibuh użat fiċ-ċirkustanzi kollha l-oħra tal-hajja Ghawdxija. Meta tal-familja jtkellmu bejniethom, dawn jużaw id-djalett. Dan jintuża wkoll bejn persuni familjari f'sitwazzjonijiet informali u xi drabi anke formali - jekk l-interlokutori huma t-nejn Ghawdxin - iżda jintuża l-Malti Standard jekk hemm terza persuna Maltija fil-grupp. Biss din l-aħhar sitwazzjoni mhix xi regola, għax jekk il-persuna Maltija tkun "aċċettata", jintuża d-djalett Ghawdxin anke jekk il-Malti juża l-Malti Standard f'diskorsu. Nieħdu l-eżempju tiegħi personali, li jien Malti noqgħod Ghawdex. Sikwit niltaqa' ma' kazi ta' persuni li meta jċemplu jew ikellmuni jużaw il-Malti Standard. Iżda malli nweġibhom bid-djalett, huma jaqilbu għad-djalett mill-ewwel, tant li tinholq arja ta' informalità.

Hawn, bla dubju ta' xejn, ghandna kaži ta' *diglossia* fejn, ghal raġunijiet speċifiċi se jkollna "*code switching*" jew qlib bejn id-djalett u l-Malti Standard skond l-okkażjoni li tkun. C.A. Fergusson japplika d-*diglossia* ghal sitwazzjonijiet fejn:

*The two varieties of a language exist side by side throughout the community with each having a definite role to play . . . the most familiar example is the standard language and the regional dialect.*⁵

Fergusson jiddeskrivi disa' fatturi ta' diglossia: *function, prestige, acquisition, literary heritage, standardisation, stability, grammar, lexicon, phonology.*⁶ Mhux l-iskop tiegħi li nidhol fid-dettal f'din il-ħaġa. Però rrid nġhid li hafna minn dawn il-fatturi jsibu ruhhom fid-djalett Ghawdxi, speċjalment l-ewwel tnejn u l-aħħar wahda. Din is-sitwazzjoni hi simili għal dik deskritta minn A. Camilleri fit-teži tagħha li semmejt aktar 'l fuq⁷.

Il-Lingwi Barranin u d-Djalett Ghawdxi

Il-lingwa Maltija bħalissa tinsab ibbumbardjata minn numru kbir ta' kliem barrani li diehel fil-gżejjer tagħna minħabba influwenzi barranin bħal ma huma t-turiżmu, it-telekomunikazzjoni, il-mikroteknoloġija u oħrajn anqas evidenti. Illum Ghawdex hareġ mill-izolament tiegħu li semmejt fil-bidu. L-element konservattiv tiegħu qiegħed jiġbed numru kbir ta' turisti, barranin u Maltin. Dawn, barra li jinfluwenzaw b'diskorshom lill-abitanti, għandhom esiġenzi li jitolbu modernizzazzjoni rapida li forsi Ghawdex mhux daqstant ippreparat għaliha. Din il-modernizzazzjoni żgur li se thalli effett fuq id-djalett Ghawdxi fil-futur.

L-Ingliz

U hawn hu fejn jidhol l-Ingliz. Fil-hajja soċjali Ghawdxija, l-Ingliz m'għandux dik l-importanza li għandu f'ċerti lokalitajiet f'Malta. Għalhekk ma nistgħux nikkonsidrawh bħala t-tieni lingwa f'Ghawdex, u kaži ta' bilingwiżmu nistgħu nġhidu li kważi ma jeżistux. F'Ghawdex ma jinhassx il-bzonn li nkellmu lit-tfal tagħna bl-Ingliz jew li nużaw l-Ingliz bejnietna. It-tfal tagħna ftit li xejn jattendu skejjel fejn iridu jtkellmu bl-Ingliz bilfors jew fejn jiġu kkastigati jekk jużaw il-Malti. Għall-kuntrarju, f'hafna kaži l-ghalliema jużaw id-djallett biex jesprimu ruhhom aħjar u biex joholqu arja ta' familjarità bejnhom u bejn l-istudenti. Dan jgħodd sa fejn hu possibbli, anke għal sugġetti ta' xjenza, bħall-fizika. Mela jeżisti *code switching* (qlib) mill-Malti għall-Ingliz, imma jeżisti aktar qlib mid-djalett għall-Malti Standard u f'ċerti kaži anke mid-djalett għall-Ingliz.

F'sugġetti marbuta ma' l-iskola, speċjalment meta l-ghalliem/a, jew min ikun jtkellem, isibha diffiċli biex jesprimi ruħu bil-Malti, il-kelliem spiss juża frażijiet jew sentenzi qosra bl-Ingliz. Dan x'aktarx jiġri meta l-ideat jew termini li jkun irid jispjega

aktarx li ma jkollniex kliem tekniku ghalihom bil-Malti. Ghalhekk il-kliem Inġliż użat f'okkażjonijiet bħal dawn ikunu assoċjati biss ma' dak li l-kelliem ikun irid ifiehem, u hu malajr jerga' lura għall-Malti Standard jew għad-djalett, skond xi jkun juża l-interlokutur f'dik l-okkażjoni partikulari. Frazzjiet qosra bl-Inġliż jintużaw ukoll bħala 'fillers' bejn żewġ ideat. Hekk insibu li jintuża kliem bħal "I mean", "Right", "Sorry" u "Wait".

Madankollu, fil-*motherese*, jew *baby language*, (dak il-kliem li jintuża fid-diskors mat-trabi jew tfal ċkejknin hafna) kliem Inġliż jew Inġlizizzat ha post dak tradizzjonali Malti / Ghawdxi, li jew spicċa jew għadhom jużawh biss l-anzjani. Kliem bħal **tuttu** (żiemel), **bambu** (żarbut), **nejna** (gbejna), **gugu** (gobon), **ziza** (tiġieġa), **wuwwu** (kelb), **pejxa** (qattusa), dan kollu gheb u floku nsibu kliem bħal **pussy** (qattus), **horsie** (żiemel), **doggie** (kelb), u **shoesie** (żarbut).

Għall-kuntrarju, l-Inġliż diehel hafna bħala kliem missellef fejn jidhlu invenzjonijiet moderni u snajja' marbutin magħhom. Uħud minn dawn il-kelmiet huma:

- i) Ismijiet ta' snajja' u kliem tekniku marbut magħhom bħal: **mekkanik, plamer, elektrixin, iwwajerja, isswiċċja, iffittja**
- ii) Ismijiet ta' għodda bħal **spaner, swiċċ, tester, sokit, plakk(a), plajers**
- iii) Ismijiet ta' prodotti bħal: **fann, frigġ, kuker, giżer, vann, trakk, sink**, u issa anke **kompjuter**
- iv) Kliem marbut ma' l-isports bħal **futbol, tenis, volibol, plejer, tim, skorja, ixxuttja, iffawlja**

F'ċerti każi dan il-kliem jiehu xehta semitika, bħal fil-każ tal-kelma **plakka** minn **plug**. F'każi oħra jiehu plural semitiku jew taljan bħal **flettijiet, swiċċijiet u plakek /plakki, vannijiet, fannijiet, trakkijiet**. Imma fil-biċċa l-kbira l-kliem Inġliż iżomm il-forma oriġinali, bil-plural b'kollox, bħal fil-każ ta' kliem bħal: **films, kukers u hiters**.

Xi kliem Inġliż ġieli jintuża meta persuna Ghawdxija, l-aktar mara, tkun tindirizza oħra li tkun Maltija:

"Ara Mary, kif int, olrajt?"

Kieku Marija kienet Ghawdxija, kienet tghidilha:

"Ara, kif ahne Maruj?"

Qabel ma nġaddi għal punt iehor, nixtieq naghmel referenza għal żvilupp li qiegħed jiffaċċa fi ġżirtna f'dawn l-aħħar snin u li, aktar ma jmur, donnu li aktar qiegħed jizdied - l-ulied ta' hutna l-emigranti li qegħdin jirritornaw lejn art twelidhom. Dawn it-tfal u żgħażaġ aktarx li ġejjin minn pajjizi fejn l-Inġliż hu l-lingwa nazzjonali (bhall-Istati Uniti u l-Kanada). Għalkemm hafna minn dawn jafu jitkellmu xi ffit bil-Malti, l-Inġliż jibqa' l-ewwel lingwa tagħhom. Dawn jitkellmu bil-Malti jew ahjar bid-djalett Ghawdxi mat-tfal li għandhom il-Malti bħala l-ewwel lingwa imma fil-familji tagħhom u ma' shabhom emigranti jużaw biss il-lingwa Inġliża. Uħud minnhom issa ilhom hawn numru ta' snin, imma xorta għadhom jippreferu jużaw l-Inġliż biex jikkomunikaw.

Madankollu, minkejja li n-numru ta' dawn mhux daqstant żgħir, dawn m'humiex se jbiddu l-atteġġjament ta' l-Għawdxin lejn l-Ingliz għaliex (a) dawn m'humiex tant influwenti li se jbiddu mentalità ta' gżira shiħa u (b) dawn għandhom tendenza li johlqu klikek għalihom u jispicċaw biex jithalltu mill-inqas ma' tfal u żgħażaġh Għawdxin ta' mparhom.

It-Taljan

Lingwa oħra li qed ikollha xi ftit ta' l-influenza fuq id-djalett Għawdxin hija l-lingwa Taljana. Dari kliem Taljan kien komuni hafna fil-lingwagg tal-professjonisti u ta' nies ta' skola Għawdxin, l-aktar avukati u nutara. Dan sa ċertu punt għadu sa llum, kif semmejt aktar 'il fuq.

Illum huma t-tfal li jużaw hafna kliem Taljan. Dan hu l-effett tal-programmi televiżivi ta' l-istazzjonijiet Taljani li t-tfal isegwu għal sigħat shah. Infatti waqt il-logħob tagħhom spiss tisma' frażijiet bit-taljan bħal "*Mani in alto*" jew "*Fermati o sparo*", kliem li fi tfulitna, minhabba l-influenza ta' films Amerikani, kien ikun "*Hands up*" jew "*Reach for the Sky*". Biss nahseb li din l-influenza Taljana hi limitata għal hekk biss għax għalkemm hafna tfal jifhemu sew it-Taljan u ġieli kapaċi jikkellmuh ukoll ta' età żgħira, qatt ma jesprimu ruhhom bit-Taljan flok bil-Malti jew bid-djalett Għawdxin.

Għeluq

Minkejja dan id-dhul u l-influenzi ta' kliem barrani, nahseb li d-djalett Għawdxin ftit li xejn nistgħu nġhidu li ġie affettwat tant li se jitlef l-identità tiegħu. Biss xi tibdil hemm żgur. Biżżejjed nġhidu li d-distinzjoni bejn il-varjazzjoni tad-djalett Għawdxin qiegħda tonqos. Sa ftit snin ilu kull raħal tista' tgħid li kellu l-varjazzjoni tiegħu tad-djalett Għawdxin. Din il-varjazzjoni kienet tikkonsisti minn differenzi fit-tliissin tal-fonemi sad-differenzi fit-tonalità. Ta' min isemmi l-*'r'* *rolled* tan-Nadur u tal-Għarb, l-*'gh'* imlissna taż-Żebbuġ, u *'q'* mibdula f'*'k'* tax-Xewkija u partijiet tar-Rabat. Hemm id-dittong /*ei*/ mibdula f' /*ai*/ min-nies tax-Xaġħra. Insibu l-kliem maħtuf fid-diskors tan-nies tan-Nadur u tal-Qala u t-tonalità mkaxkra tan-nies ta' Kerċem. Illum insibu li l-*'gh'* imlissna taż-Żebbuġ kwazi nqerdet għal kollox u l-*'k'* tax-Xewkija qiegħda tonqos sew. Wahda mir-raġunijiet prinċipali hi t-taħlit tan-nies minn irhula differenti, minhabba xogħol, skola u kwistjoni ta' *housing*. Raġuni oħra hi din. Bħalma l-Malti tal-Belt, eċċ; sar il-Malti Standard, hekk id-djalett tar-Rabat qiegħed isir, naqra naqra, l-Għawdxin Standard. Hafna nies ta' l-irhula jippruvaw jimitaw lin-nies tar-Rabat f'diskorsom. Dan ikkonfermajtu minn żewġ studenti li għallimt dawn l-aħħar snin. Studenta miż-Żebbuġ qaltli li meta bdiet tattendi l-iskola sekondarja fir-Rabat, shabha tal-klassi bdew jidhqu biha għax kienet isemma' l-*'gh'* f'diskorsha. Din spicċat biex

qatgħet l-‘gh’ imlissna għal kollox minn kliemha sa meta waslet fl-iskola post-sekondarja fejn nġhallem jien. Studenta oħra mix-Xewkija ma kenitx issemma’ l-‘q’ bhala ‘k’. Meta aċċennajtilha għal din il-ħaġa, ir-risposta kienet simili għall-każ preċedenti. Madankollu, f’rahal twelidha u ma’ tad-dar hi kienet tuża l-‘k’ regolarment għax inkella jgħidulha “kiesha mir-Rabat”. Dawn iż-żewġ każi juru ċar dak li għedt qabel, li f’it jew wisq il-varjazzjoni qiegħda tonqos.

Mill-banda l-oħra, li d-djalett Għawdxin jinqata’ u jintemm għal kollox, biex postu jiehdu l-Malti Standard jew l-Ingliż nahseb li hi xi ħaġa ’l bogħod mir-realtà. Ir-raġuni hi, kif forsi ġa semmejt, li f’Għawdex min jitkellem bil-Malti Standard mhux la kemm jiġi aċċettat mis-soċjetà. Għawdxija. Hawn ta’ min isemmi mill-ġdid l-studju ta’ J. Xuereb⁸ dwar il-każ ta’ raġel Malti li joqgħod Għawdex, u li spicca biex telaq il-Malti Standard għad-djalett sabiex ikun jista’ jinserixxi ruhu fis-soċjetà Għawdxija. Insemmi wkoll il-każ ta’ tfal li fid-dar huma mdorrija jikkellmu bil-Malti Standard (uliedi), iżda li ma’ shabhom jużaw id-djalett biex ihossuhom aktar ‘*at ease*’ fl-ambjent li jkunu.

Fl-aħħar mill-aħħar nixtieq ngħid ukoll li dawk l-Għawdxin li jirnexxihom jegħlbu s-sens ta’ inferjorità f’konfront ma’ min juża l-Malti Standard, jużaw id-djalett kullimkien. Każ partikulari hu dak ta’ persuna importanti fil-qasam ekkleżjastiku li ma tiddejjaq xejn tuża d-djalett fuq il-mezzi tax-Xandir jew meta tindirizza ġemgħat ta’ nies.

Ftit Riflessjonijiet

Biex nagħlaq nixtieq ngħid li biex id-djalett Għawdxin jibqa’ shih u ma jisfumax u jintesa, ta’ min jagħti kas dawn l-osservazzjonijiet:

1. Trid tinqata’ l-mentalità li min juża d-djalett hu injorant, bla skola u mhux ta’ man-nies. Għalhekk id-djalett għandu jkollu d-dritt li jiġi użat kullimkien, bla ebda preġudizzju jew diskriminazzjoni.
2. Trid tinqata’ l-mentalità li d-djalett hu inferjuri għall-Malti Standard, speċjalment fost il-ġenituri li jużaw l-istandard biex jippruvaw jgħollu l-livell soċjali tagħhom u ta’ wliedhom.
3. Ma jsirx sforz żejjed fl-użu tal-Malti Standard fil-klassi, għalkemm dan għandu l-importanza tiegħu biex l-istudenti ma jithawdux fit-tagħlim tal-lingwa miktuba.
4. Li ssir enfasi fuq ismijiet djalettali u folkloristiċi għal triqat, postijiet pubbliċi u hwienet lokali.
5. L-użu tad-djalett fil-ġeneri letterarji bħal ma hi l-poeżija għandu jkun inkoraġġut mil-bidu nett, meta l-istudent ikun għadu ma ġiex taht l-influenza tal-Malti Standard jew ta’ xi djalett iehor.

Fl-aħħarnett irrid ngħid li d-djalett hu parti mill-identità ta’ Għawdex. Jekk inhallu jispicċa, Għawdex jitlef parti kbira minn dak li jagħmlu gawhra f’nofs il-Mediterran.

Biblijografija

Borg A. 1986. *The Maintenance of Maltese as a language: What chances?* Paper presented at the European Workshop of Multicultural Studies in Higher Education (Council of Europe), Strasburg.

Camilleri A. 1987. *Language, Socialisation and Education in Mgarr.* Unpublished B.Ed (Hons) dissertation, University of Malta.

Ferguson, C. A. 1972. *Diglossia.* In P.P. Giglioli (ed) *Language and Social Context.* Hamondsworth, England: Penguin Books Ltd.

Xuereb J. 1984. *A Sociolinguistic Profile: a case study.* Unpublished undergraduate study, University of Malta.

Nota ta' l-Awtur

Kif turi d-data t'hawn fuq, din il-kitba saret f'Lulju ta' l-1992 biex tinqara waqt Laqgħa ta' l-Esperti dwar il-Pjanifikazzjoni Lingwistika. Din il-laqgħa kienet inżammet mill-Fondazzjoni għall-Istudji Internazzjonali fi hdan l-Università ta' Malta flimkien mal-Fondazzjoni għall-Istudji ta' Soċjetajiet Pluralistiċi, l-Istitut tal-Lingwistika, il-Kunsill Malti għall-Moviment Ewropew u l-Akkademja tal-Malti. Il-laqgħa kienet inżammet mit-18 sal-21 ta' Lulju ta' dik is-sena u nżammet fl-Aula Magna ta' l-Università, hlief għal sessjoni wahda li nżammet fil-Ministeru għal Ghawdex, ir-Rabat. Għal-laqgħa kienu preżenti wkoll rappreżentanti minn Wales, Friesland, l-Irlanda u l-Katalunja.

Minhabba l-fatt li l-laqgħa kienet inżammet aktar minn tmien snin ilu, xi aspetti ta' din il-kitba jstgħu ma jkunux aktar relevanti għal Ghawdex ta' llum.

Carm C. Cachia
18 ta' Jannar, 2001

1 Ara **Camilleri A.** *Language, Education and Socialisation in Mgarr* - 1987

2 Ara **Xuereb J.**, *A Sociolinguistic Profile: a case study.* 1984

3 Ara **Borg A.**, *The Maintenance of Maltese as a Language* - 1988

4 Ara **ibid.**

5 Ara: **Ferguson C.A.**, *Diglossia* - 1972

6 Ara: **Ibid.**

7 Ara: **Camilleri A.**, *Language, Education and Socialisation in Mgarr* - 1987

8 Ara **Xuereb J.**, *A Sociolinguistic Profile: a case study.* 1984

4

Kif jaḥsbuha

Il-Malti fl-Edukazzjoni

(Pjan imħejji minn Dr Charles Briffa fid-dawl tal-Kurrikulu Minimu Nazzjonali, 1999 fuq talba tal-Ministru ta' l-Edukazzjoni)

Inwelldu l-Ġejjieni Flimkien (1999) jagħti prominenza t-tagħlim u t-thaddim ta' l-Ilsien Malti f'dak li għandu x'jaqsam ma' tishih tal-bilingwiżmu, żvilupp ta' sens ta' identità nazzjonali, kompetenza komunikattiva, u twettiq ta' politika ta' tagħlim tal-lingwi.

Parti essenzjali mill-edukazzjoni Maltija tiddependi fuq l-użu effettiv tal-Malti u l-hila biex il-Malti jinftiehem tajjeb. It-thaddim tajjeb tal-Malti, proċess li jhaddan il-mod kif niproduċu u nirċievu l-lingwa, iservi għal bosta aspetti oħra fil-hajja wara l-iskola. Minhabba f'hekk *Inwelldu l-Ġejjieni Flimkien* jirrakkomanda li sugġetti bhall-Istudji Soċjali, l-Istorja, ir-Reliġjon, u l-PSD jiġu mgħallma bil-Malti. Fid-dawl ta' dawn il-bżonnijiet, f'dak li għandu x'jaqsam mat-thaddim tal-Malti, trid issir bidla mill-qiegh nett fit-tagħlim formali tal-Malti, bl-iskop li t-tfal ikollhom lingwa għal hajjithom. Il-Malti jrid iservi ta' għodda fl-ambjent tiegħu.

B'dan il-ghan, taht il-harsien ta' l-Akkademja tal-Malti, jinhatar bord għat-tagħlim tal-lingwa nazzjonali li jissejjah **Il-Bord tal-Malti fl-Edukazzjoni** b'dawn ir-responsabilitajiet:

- a. biex jagħmel studju fuq il-bżonnijiet lingwistiċi fil-livelli u l-aspetti kollha tas-sistema edukattiva, jiġifieri: fil-livell primarju (kindergarten, mill-ewwel sas-sitt sena); fil-livell sekondarju (licej, sekondarji mill-ewwel sal-hames klassi); fil-livell tekniku (skejjeļ tas-snaġja'); fil-qasam edukazzjoni speċjali; fil-qasam vokazzjonali; fil-livell post-sekondarju - jitqies ukoll il-Matsec fit-tliet livelli (taċ-Ċertifikat ta' l-Edukazzjoni Sekondarja, tal-Matrikola fil-livell Intermedju, u tal-Matrikola fil-livell Avvanzat).
- b. biex ifassal (skond il-kondizzjonijiet tal-Kurrikulu Nazzjonali u skond il-bożonnijiet ta' (a) hawn fuq) materjal edukattiv għat-tagħlim ta' l-użu tal-

Malti f'kull livell u f'kull aspekk ta' l-edukazzjoni. Dan il-materjal edukattiv irid (i) jirrifletti r-rabta organika bejn il-hiliet kollha tal-lingwa, jiġifieri jinkludi l-qari, il-kitba, is-smigh, u t-tahdit; u (ii) jenfasizza l-htieġa għall-kontinwità fl-iżvilupp tal-lingwa, jiġifieri itella' sistemi gradati.

c. biex juża t-teknoloġija tal-kompjuter aktar (f'kull livell) fit-tagħlim tal-lingwa materna.

Bhala prinċipji jridu jinżammu l-prinċipju li l-hiliet iridu jiġu ttrattati bhala haġa shiha u l-prinċipju li jrid ikun hemm kontinwità bl-qtugħ tul is-snin fl-iskola.

Il-materjal irid jinkludi: kotba għall-qari, kotba tal-grammatika; kotba b'xogħol ta' tahrig, materjal viżiv, materjal ta' *sound* (CDs), *soft-ware* għall-kompjuter. U kollox irid ikun gradat.

Il-Bord tal-Malti fl-Edukazzjoni għandu jkollu **Kumitat Ċentrali** kompost minn rappreżentanza tad-Divizjoni ta' l-Edukazzjoni (b'mod partikulari d-Direttur tal-Kurrikulu halli jkun hemm rappreżentanza ta' l-iskejjel kollha), rappreżentanza ta' l-Akkademja tal-Malti (bhala entità awtonoma fuq il-lingwa), u rappreżentanza mid-Dipartiment tal-Malti ta' l-Università. Dan il-Kumitat Ċentrali għandu jasal biex ihaddem timijiet ta' riċerkaturi f'kull qasam (primarju, sekondarju, post-sekondarju, skejjel tekniċi, skejjel vokazzjonali, edukazzjoni speċjali) u f'kull aspekk tal-pubblikazzjonijiet (edituri, artisti, *setters*, *ecċ*) u tat-teknoloġija (esperti tas-CDs u tal-kompjuters).

Dan huwa biss abbozz preliminarju biex wiehed jibda jahdem immedjatament fuq dan il-proġett kbir.

Dr Charles Briffa
6 ta' Ottubru 2000

L-Aħħar Intervista mal-Professor Ġuzè Aquilina

Anton Cassar

(Din l-intervista mal-Prof. Aquilina kienet l-aħħar waħda li saritlu qabel miet f' Awissu 1997. Kienet dehret f' Ghalik Magazin tat-3 ta' Frar 2001. Hawnhekk qegħdin ingibuha bil-permess ġentili tas-Sur Anton Cassar.)

Anton Cassar: Professor Aquilina, għandi l-pjaċir niltaqa' mieghek u nitkellem mieghek illum bhala veteran ta' l-ilsien Malti. Nixtieqek tghidilna, int li twelidt Għawdex u ġejt toqgħod Malta u hadt l-edukazzjoni tieghek l-ewwel fl-iskola primarja tas-Sannat u mbagħad fis-Seminarju ta' Għawdex, x'tghidilna dwar il-bidu ta' l-istudji tieghek?

Il-Professor Aquilina: Il-bidu ta' l-edukazzjoni tiegħi kien fl-iskola tas-Sannat, dik primarja u s-Seminarju. Irrid ngħid li fost il-hames ahwa li ahna, jien biss huwa Għawdxì, fis-sens li tghammid fil-knisja parrokkjali tas-Sannat, għaliex il-Munxar kien għadu mhux parroċċa u hutì l-ohra kollha, mghammid fil-knisja ta' San Lawrenz, il-Birgu. Ir-raġuni kienet illi fil-każ tiegħi, ommi marret Għawdex u jiena twelidt Għawdex. Ma naf l-ebda raġuni għax kellha ssir din id-diskriminazzjoni, biex ngħid hekk, jiena Għawdex u hutì l-ohrajn hawn Malta. Ommi Għawdxija mill-Munxar ta' Għawdex u missieri Malti minn Monastir tat-Tunezija. Hija haġa tassew kurjuza kif isir it-tlaqqiġ għaž-żwieġ u minn dak il-bogħod kollu jiġi missieri minn Monastir u jsib lil ommi u jizzewwigha!

Anton Cassar: Bhalma inti Itqajt ma' mara Maltija li ġiet Għawdex minhabba l-gwerra.


Il-Professor Aquilina: L-istess haġa. Kellha tiġi gwerra bhal dik li kellna biex il-mara tiegħi tiġi Għawdex u jien niltaqa' magħha f'Għawdex. Dawn huma l-incidenti tat-tlaqqiġ taž-żwieġ. Kulhadd għandu l-istorja tiegħu.

Anton Cassar: Issa inti, Profs. fejn kont toqgħod Malta, meta kont tistudja Malta?

Il-Professor Aquilina: Meta tajt il-matrikola ġejt noqgħod il-Birgu maz-ziju tiegħi Pawlu. Dawn kienu z-ziju Pawlu, iz-ziju Karm u z-ziju Bert, hut missieri u kellhom oħthom ukoll miżżewġa Għawdex. Kienu jinhabbu. Il-fatt li žammni miegħu mat-tfal tiegħu u kellu familja mhux žġhira u l-armla tiegħu, meta miet, baqgħet iżżommi sakemm sirt avukat, nista' ngħidlek x'tip ta' nies kienu u x'familja kienet. Kienu nies tajbin li llum qegħdin jisparixxu. U din il-hbiberija u din l-intimità bejni u bejn it-tfal tagħhom baqgħet bhalma kienet ma' missirijiethom u ommijiethom.

Anton Cassar: Issa inti Profs. hdimt ta' avukat, għaliex inti sirt avukat, imma l-karriera tieghek kienet fl-istudju, fl-Università, l-iktar.

Il-Professor Aquilina: Jien studjajt għal avukat u hadt il-lawrja ta' avukat u l-hajja tiegħi kellha tkun ta' avukat, kienet mahsuba biex tkun il-hajja ta' avukat, imma bhal fiž-żwieġ jinqala' xi aċċident u jlaqqgħek ma' haddiehor. Iċ-ċirkostanzi li saru ta' dak



iż-żmien, il-kwistjoni tal-lingwa li kien hawn Malta, il-politika ta' dak iż-żmien, imhallta hafna u li kienet tittratta dwar hafna affarijiet li lanqas ghadhom jissemmew ghax illum, hija dwar kwistjonijiet ekonomiċi u soċjali, waqt li dak iż-żmien kienu kwistjonijiet ta' lingwa Ingliza u l-lingwa Taljana u l-hekk imsejha kultura. Allura jiena meta sirt avukat tlaqt lejn Ghawdex. Biex mort Ghawdex ridt infisser li tlaqna mill-Birgu, fejn kont ngħix f'dar, ma niftakarx in-numru, imma li kienet hajt ma' hajt mal-knisja ta' San Lawrenz, il-Birgu u wara d-dikjarazzjoni tal-gwerra, ghax ahna fejn konna kien *target* legittimu tal-bombi u rnexxieli niehu mieghi u ngorr lejn il-Munxar, Ghawdex, il-familja taz-ziju Pawlu li trabbejt magghom. Issa jiena hdimt ta' avukat u l-isbaħ nota umoristika fil-hajja tieghi qasira ta' avukat, kienet li fost dak il-ġuħ kollu li kien hemm, l-ghaks tal-gwerra, irnexxieli nakkwista xkora ddiq. In-negozjanti kienet tiġihom b'xejn u jiena ghax-xogħol li kont ghamiltihom ma kontx tlabthom flus, ghax fil-gwerra l-flus ma kienu jiswew xejn, ma jaqtgħulekx il-ġuħ. Dak kien aċcident umoristiku ta' l-esperjenza tieghi ta' żmien il-gwerra.

Anton Cassar: Kif inti sirt professor, taf inti l-ġlieda għall-Malti ġiet fl-aqwa tagħha fis-sin tletin meta l-ilsien Malti dahal fil-Qrati, fl-amministrazzjoni u fit-tagħlim u inti nhtart l-ewwel professor tal-Malti fl-Università, għalkemm inti taf li Mikiel Anton Vassalli, permezz ta' Hookham Frere kien jgħalliem il-Malti fl-Università wkoll fi żmienu. Imma fi żmienna inti sirt l-ewwel professor tal-Malti fl-Università. Kif saret il-hatra tiegħek bhala professor?

Il-Professor Aquilina: Halli niċċaraw dwar Hookham Frere. Hookham Frere ma kienx fl-istaff tal-Malti. Hookham Frere kien hallas għal serje ta' *lectures* u jiena thabatt fil-kalendarju ta' l-Università. Kont jien li thabatt biex ismu jibda jidher bhala professor. Huwa għamel ftit taż-żmien. Jiena ghamilt erbghin sena ngħalliem. Issa l-mistoqsija x'inhì proprjament?

Anton Cassar: Jiena staqsejtek kif saret il-hatra tiegħek bhala professor tal-Malti fl-Università ghax qabel ma kienx hemm din il-katedra.

Il-Professor Aquilina: Ha ngħidlek, Anton. Ahna għandna biex nisthu. Kattoliċi kemm trid, iżda l-ewwel bibja bil-Malti li ġiet, għamluha l-Protestanti. U l-istess ġara

fil-katedra tal-Malti. Kien il-Gvern Inġliż, li hażin jew tajjeb ghamel il-katedra tal-Malti fi żmien il-gvern kolonjali. Haġa ta' misthija, il-Maltin dejjem jippersegwitaw ilsien art twelidhom. Għadhom sal-lum jitkesshu biċċa minnhom. L-ilsien Malti għen ukoll lill-istudjużi barranin u iżjed lil Malta, għax għandna studjużi, lingwisti, illi fil-Malti raw lingwa, biex ngħid hekk, interessanti, marbuta mad-dinja semitika, li lingwistikament hija għanja u hija interessantissima. Imma l-Maltin, imhawdin mill-politikanti tas-snin tletin, dawki li għalija l-iktar li hawdu u hawdu anki l-kunċett tad-dipendenza u l-identità nazzjonali sal-lum u jithaddtu fuq l-identità u ma jafux x'inhid din l-identità. Dak iż-żmien bil-katedra tiegħi, bit-tahbit ta' oħrajn li studjaw il-Malti u li kitbu, bħal Saydon u Dun Karm Psaila, il-kunċett ta' l-identità Maltija rebah. Anki meta qed naghmel dan id-dizzjunarju u għamel iehor Erin Serracino Inġlott ukoll, ahna ikkontribwejna għall-identità. Imma xi nies lanqas jagħtu każ ta' dan. Jithaddtu hafna bla bla u hafna kliem kbir u ma tara l-ebda rikonoxximent, ma tara l-ebda wiehed li japprezza u jara li għandna l-evidenza li quddiem l-Ewropa u quddiem il-bqija tad-dinja, inti għandek lingwa tiegħek u li għandek identità nazzjonali tiegħek.

Anton Cassar: Imma b'danakollu, Profs., inti ma tafx li dawn l-ideat iridu jkunu attwati minn nies politiċi, li jridu jkunu huma li jagħmluhom.

Il-Professor Aquilina: Ha niftiehm, b'dak li għedt ma rridx immaqdar il-politiċi, għax il-politikanti, in-nies li jiggvernaw huma n-nies li jillegiżlaw. Jiena stajt naghmel il-kotba li għamilt fuq il-Malti, li ma jagħmluhomx il-politikanti, imma mbağħad huwa l-legiżlatur li jillegiżla.

Anton Cassar: Imma int, Profs., ma jidherlekk li dari l-Malti lanqas kien jissemma, kien immaqdar, imma llum il-Malti rebah. Tant inbidlet il-haġa, li llum, għalkemm forsi traskurat minn xi whud, illum il-Malti dahal u dan minhabba x-xogħol li għamilt int u għamli oħrajn.

Il-Professor Aquilina: Difatti darba kont is-Seminarju, kont fil-bitha tas-Seminarju ta' Ghawdex u kont qed naqra ktieb bil-Malti u bniedem ekkleżjastiku prominenti hafna, ma nsemmix ismu, *de mortuis nihil nisi bonum*, fuq il-mejtin tgħid xejn hlief it-tajjeb, imma speċi gietu hniena minni li kont qed nahli iż-żmien u qalli "Dan il-Malti!"

Anton Cassar: Imma mhux il-professuri kollha, għax il-Monsinjur Dun Pawl Cauchi kien wiehed mill-membri tal-Kummissjoni tal-Għaqda tal-Kittieba tal-Malti għal Ghawdex. Jiena niftakar hafna professuri hemmhekk u kien hemm min kien kontra l-Malti, imma kien hemm oħrajn li kienu favur il-Malti. Imma inti kellek hafna tfixkil u anki meta sirt professur tal-Malti. Jiena kont għadni tifel dak iż-żmien, imma kont inseqwi u anki fil-gazzetti kont ikkritikat u kellek hafna tfixkil u b'ċerti kunċetti politiċi ta' dak iż-żmien bilkemm ma kontx traditur għal xi whud ta' dak iż-żmien, meta kont qed tithabat għall-Malti.

Il-Professor Aquilina: La qiegħed issemmi l-kelma traditur ha ngħidlek b'incident iehor. Meta kont Londra kont ktibt artiklu f'gurnal Inġliż li kien il-*Catholic Herald* u jiena l-kalegrafija tiegħi ma tantx hija sabiha u dak tal-*Catholic Herald* l-aħħar kelma ta' "Aquilina" hasibha "e" u għamilha "Aquiline". U trid tara x'artiklu kien inkiteb hawn Malta kontra t-tradiment tal-Professor Aquilina li Inġliżizza ruħu! Imma halli mbağħad ngħid ukoll kien ġentlom l-editur, għax wara li spjegajtlu għamel stqarrija ta' korrezzjoni. Imma biex tara kemm konna shan, klima tal-Mediterran.

Anton Cassar: Profs., inti għamilt karriera twila fl-Università. Kont professur u kont ukoll f'diversi karigi. Tista' tgħidilna xi haġa dwar dan Iż-żmien tiegħek fl-Università?

Il-Professur Aquilina: L-ewwelnett jiena kont dekan tal-Fakultà ta' l-Arti għal hafna żmien twil. Kont ukoll Pro-Rettur, meta l-Professur Borg Costanzi kien isiefer, kont nidhol floku. Kont ukoll membru tal-ATRUM, dik li semmejt inti, l-Assocjazzjoni tal-Għalliema ta' l-Università Rjali ta' Malta, li kienet speċi ta' trejdiunjin. Wahda mir-rebħiet tagħha kienet li r-rettur ma kienx idum iżjed fil-kariga minn hames snin.

Anton Cassar: Professur, inti kont tghallem il-Malti fl-Università, naturalment lill-istudenti kollha tal-Fakultà ta' l-Arti, hux hekk? Fiex kien jikkonsisti dan it-tagħlim tal-Malti lil dawn l-istudenti li kienu se jsiru avukati, prokuraturi legali, nutara, eċċ. Inti taf li l-lingwa tal-Qrati kienet it-Taljan qabel, meta dahal il-Malti spicċa Malti Taljanizzat u bilfors kellu xi ftit ikun hekk, għax it-terminoloġija tal-lingwa tal-Qrati gejjja bilfors mit-Taljan.

Il-Professur Aquilina: L-ewwelnett il-problema tiegħi meta dhalt hemm, dhalt biex nibda katedra, meta qabel ma kien hemm xejn. Ġirien tiegħi kelli l-professur ta' l-Ingliz, b'wahda mil-letteraturi kbar tad-dinja, il-Professur Fogarty u l-Professuri Fabriani u Laurenza tat-Taljan b'letteratura kbira wkoll. U jiena sibt ruhi b'titlu kbir ta' professur u x'kien hawn Malta, poezija popolari ta' stil hafna minnha medjokri, tneħhi ta' Dun Karm u ta' Patri Atanasju Cuschieri u xi ftit oħra, allura kelli nagħmel biex ngħid hekk, biex il-Malti jkun bi dritt fl-Università, allura kelli nsib banda oħra l-materjal, kelli nohloq il-materjal essenzjali ta' studji xjentifiċi fuq l-lingwistika u hawnhekk għamilt kotba li safejn naf jien kien għadu ma kitibhom hadd. Minbarra dan kont immur il-kongressi internazzjonali, fis-soċjetà onomastika, suġġett li jitratta fuq l-ismijiet ta' l-inhawi tal-gzejjer tagħna. F'dik li hija lingwistika xjentifika, l-ilsien Malti m'għandu għalfejn jisthi xejn hdejn ilsna oħra. F'dik li hija letteratura iva, għax il-letteratura tagħna għadha tibda.

Anton Cassar: Profs., la semmejt l-onomastika, Annibale Preca fil-*Malta Cananea*, ma nafx kemm din hija awtorevoli, ta spjegazzjoni ta' l-ismijiet ta' postijiet, imma dan kien jgħid li kważi kollox ġej mil-Lhudi, filwaqt li l-Professur Wettinger ma jaqbilx perfettament ma' din l-idea. Inti dhalt f'dan is-suġġett ukoll?

Il-Professur Aquilina: Jiena fuq dan is-suġġett kont stampajt ukoll kotba. Imma hemm differenza bejn suġġett tittrattat xjentifikament u tittrattat bħala dilettant. Dawk kienu dilettanti u nammirahom bħala dilettanti, għax ta' dilettanti li kienu, anki jekk ma qalux, dak li xjentifikament tista' tapprova, pero kien hemm ċertu studju fih. Kienu dilettanti. Jiena ma kontx kapaċi li nipproduċi dak li pproduċejt kieku ma mortx l-Ingilterra. L-ewwel haġa li għallmuni l-Inglizi u hawnhekk m'ahniex nidhlu fil-politika, għax kellna bżonn ma nhalltux il-politika ma' l-istudji, kien x'inhil lingwa. Lingwa hi mezz ta' komunikazzjoni. Semplici tghidhom dawn l-erba' kelmiet. Imma mbagħad għamluha kwistjoni ta' etimoloġija l-politiċi. Jekk ngħidu "tavla", jekk ngħidu "spiritiera", hi! Jgħidu din mit-Taljan, mela l-Malti mhux Malti. Din banali. In-nies sfortunatament kienu jennu ċerta politika Taljana li kienet tiġbed lejha l-Italja. Ara dak kien dilettantizmu konfużjonarju, dak li nkiteb dak iż-żmien kien kollu konfużjonarju mhawwad. Imma mbagħad kellu nmetalità xjentifika Napuljun Tagliaferro. Dak fetax it-triq għax kien ras kbira u hemm oħrajn. Dwar id-dilettantizmu ngħid li jekk ma tkunx għaddej bix-xjenza, bid-dixxiplina u l-kuxejnza għandha d-dixxiplina, tkun bdejt ta' dilettant, tibqa' ta' dilettant, rasek shuna u sfortunatament hawn Malta, din tad-dilettantizmu, għadha hemm.

Anton Cassar: Issa Profs., inti sirt professur tal-Malti fl-Università fl-1937 u minn dak iż-żmien sal-lum għaddew kważi 60 sena. X'bidla rajt inti fl-istudju tal-Malti u fl-użu tal-Malti minn dak iż-żmien sal-lum?

Il-Professur Aquilina: Kultant nisma' u naqra fil-gazzetti nota pessimistika dwar li l-Malti se jispicča. Jiena li ghandi l-ghomor tieghi twil u allura nhares 'il boghod minn min hu iżghar minni, immur fil-bidunett, immur fit-tletinijiet. Inti t-tletinijiet tiftakarhom. Il-Malti kien imfarrak. Il-Malti qam biex ngħid hekk, bhala protesta tal-haddiema u haqqhom prosit iktar mill-professionisti li raw fihom u f' mohh Boffa, biex ngħid hekk, id-disprezz impliċitu li kien hemm għall-haddiem.

Anton Cassar: Minhabba l-Malti?

Il-Professur Aquilina: Minhabba l-Malti għax il-Malti kien tal-haddiem, tal-pastaż. Kienu hekk. U tara l-klassi tal-haddiema, bhal Karmenu Ellul Galea li għadu kemm hareġ il-kotba fuq l-istorja tat-trejdjunjonizmu, nara li kellhom ċerta heġġa, u l-ohrajn kienu mejtin. Issa wara li hadna sehem ahna fil-Malti, issa qed johorġu wkoll mill-klassi intellettuali kittieba tal-Malti, imma qabel kien hemm nies bhal Nikol Biancardi, kienu l-hmira tal-Movement Malti. Kien hemm tahlita inevitabli ta' patrijotizmu laburista, fis-sens mhux ta' partit, imma ta' haddiema.

Anton Cassar: Bhal Ġużè Ellul Mercer, Gino Muscat Azzopardi, John F. Marks, u ohrajn. Dawn ma kinux Laburisti biss. Kienu wkoll kittieba.

Il-Professur Aquilina: Saydon ma kienx imur jagħzaq jew jaħdem ta' mastrudaxxa. Imma mbagħad dahlu wkoll l-istudjużi u dahal Dun Karm.

Anton Cassar: Imma inti Profs. ma jidhirlekx inti, meta wiehed iħares lejn l-Ewropa u jara per eżempju il-Welsh miet u qed jagħmlu minn kollox biex jerġghu jqajmuh, il-Gaelic fl-Iskozja u fl-Irlanda, fejn kulhadd jitkellem bl-Ingliż, mentri l-Malti għadda minn taht tant dominazzjonijiet u baqa'. Ma jidhirlekx li l-Malti għandu xi haġa fih innifsu, qawwa kbira assimilattiva, anki meta jixrob kliem minn barra. Il-kunċett żbaljat li l-lingwa hi organizmu wieqaf.

Il-Professur Aquilina: Veru, veru. Il-Malti għandu dik li għadek kif semmejt inti forza assimilattiva, il-maqlub tal-Gaelic li spicča għal kollox. Jien jiddispijaci, avolja mhux ilsien tieghi, għax dawn huma kollha parti mill-kultura tal-popli, li għandhom dritt għalih. Il-Malti għandu wkoll kontinwita'. Issa l-iżball li jsir, mill-kunċett żbaljat li jaħsbu li l-lingwa hi organizmu wieqaf bħal ġebbla u jekk ma tibqax forma ta' ġebbla u jekk, taraha ġebbla mingħajr ma titharrek, tkun qed tithassar. Dawn jibzġhu mill-kliem li dahal fil-Malti. Dal-kliem missellef bħaż-żwieġ. Anki l-Ewropa u d-dinja huma magħmulin minn popli mħalltin ma' xulxin. U l-lingwi qegħdin, biex ingħid hekk Iżewġu hafna kliem li qed jidhol fil-lingwa. Imma mbagħad hemm żewġ realtajiet. Hemm il-lingwa tal-poplu li jitkellem biha kuljum, "ktieb", "żiemel", "bejt". Xi hadd inventahom dawn, ma nafux meta. Imma mbagħad hemm il-vokabolarju, ġabra ta' kliem fi ktieb li dejjem qed tikber mat-teknoloġija ta' żmienna, li qed tinholoq mix-xjenzjati. L-"astronawta" x'se ssejjahu? Għalhekk trid tagħmel distinzjoni. Din l-idea li għandhom li l-lingwa hija haġa wieqfa, ġebbla stazzjonarja, hija idea żbaljata. Il-politikanti ta' dari hassru hafna mhuh u lil dawk tal-lum nistedinhom li meta jithaddtu fuq l-identità jifmuha fis-sens xjentifiku. Il-lingwa hija l-identità tal-poplu u ma joqogħdux jgħidu kemm hemm kliem bit-Taljan u kemm hemm kliem bl-Ingliż, għax għall-Ingliż ma ngħidux li fih hemm kliem kważi mid-dinja kollha. Dak li jagħmel mill-mezz tal-komunikazzjoni tal-poplu, mhux l-etimoloġija li għandek tikkonsidra, imma dik il-kelma fil-komunikazzjoni tal-poplu.

Anton Cassar: Profs., jiena niringrazzjak talli lqajtna f'darek illum u tajna din l-intervista tant interessanti.

Il-Professur Aquilina: Jiena ngħid merħba bikom. Kif jgħidu d-dar żghira u l-qalb kbira.

5

Tifkiriet

Biex infakkru

Charles Briffa

Pawlu Mifsud: Kitbitilna l-mara ta' Pawlu Mifsud (1928-1996) biex tghidilna li kien ghadu kemm gie ppubblikat *Tusè u ċ-Ċapsa* ta' żewġha. Baghtet kopja lis-segretarju. Ma' l-ittra ghamlet din in-nota: "Hidma fl-Akkademja tal-Malti ta' Pawlu Mifsud. Pawlu Mifsud kien membru attiv fl-Akkademja tal-Malti. Dahal membru fl-1970, u sa mill-bidu kien beda jiehu interess kbir fir-rivista *Il-Malti*. Fil-fatt hafna mix-xoghol li tirrikjedi rivista bhal din waqa' f'idejh. Kien jiehu hsieb l-istampar, it-tqassim taghha u kultant kien jippubblika fiha xi kitbiet tieghu. Kien fil-bord editorjali u kull nhar ta' Sibt filghodu kien imur fiz-żewġ ikmamar ta' l-Akkademja f'Palazzo Caraffa biex jibghat in-numri qodma kif ukoll godda ta' din ir-rivista lill-membri u lil min ikun talabhom. Matul żewġ perjodi, bejn l-1972 u l-1980, u l-1980 u l-1986-1992 Pawlu Mifsud kien ukoll teżorier u kien jiehu hsieb is-shubija fl-istess ghaqda (ara l-qoxra ta' *Il-Malti* Ġunju 1974). Kien membru attiv u dejjem jaqdi dmirijietu sew; fitt fix-xoghol u ta' l-affari tieghu hafna, hekk li kemm-il darba qala' t-tifhir tal-membri waqt il-laqgħat generali."

Doreen Micallef: Fl-1 ta' Diċembru 2001 mietet Doreen Micallef (1949-2001). Doreen kienet dramatriċi mill-aqwa u poetessa gwappa. Awtriċi ta' *Wiċ imb Wiċċ u Drammi Oħra* (1972), *Fit-Triq ta' l-Empirew* (1975), *De Profundis* (1979), u *Kyrie* (1980). Il-poeżija taghha tixhed htieġa għall-komunikazzjoni umana u tikxef ambjent testwali ffragmentat mistikament però dejjem umanizzat. Għal apprezzament konċiż fuqha ara Oliver Friggieri, *L-istorja tal-Poeżija Maltija* (PIN, 2001), p.116-118. Lil Doreen sirt nafha personali fir-rebbiegħa ta' l-2001 (ftit xhur biss qabel ma mietet). Kienet tibghatli l-poeżiji taghha (bhal dawk li qeghdin jidhru hawnhekk) bit-tajpraġter-sieħba taghha u ċċempilli biex nitkellmu fuq il-futur tal-letteratura Maltija. Kienet hi li ħajritni sew biex nibda nattendi l-laqgħat tal-Poeżijaplus. Darba bagħtitli "kumment letterarju" fuq *Il-Malti* (2000) u se ngħibu hawnhekk biex nuri kemm kienet bniedma altruwista: "L-Akkademja tal-Malti wkoll għadha kif ippubblikat ktieb li jiġbor fih kitbiet diversi ta' kittieba Maltin ukoll editjat minn Dr Charles Briffa u dan il-ktieb gie ppubblikat mill-Klabb Kotba Maltin, u huwa ktieb importanti hafna għal dawk kollha li huma interessati fil-kitba bil-Malti. L-Akkademja tal-Malti qed twestaq xogħol importanti hafna fil-qasam tal-letteratura, u qed tghin b' mod prattiku lill-awturi Maltin; u wiehed jiehu gost hafna jsir jaf li, il-President tar-Repubblika wkoll offra wahda mill-kmamar tal-Palazz tal-President għal-laqgħat li l-Akkademja tagħmel. L-Akkademja tal-Malti hi wahda mill-ghaqdjet letterarji li, għal snin twal, tat impenn u dedikazzjoni nobbli favur l-awtur u l-letteratura ta' pajjiżna, u wiehed jiehu gost u għandu dmir serju japprezza lil din l-Akkademja b' mod konkret u fir-realtà. U jisthoqqilha l-appoġġ tal-Gvern u ta' kulhadd. U jisthoqq ukoll l-appoġġ tal-Gvern kollu u ta' kulhadd mhux biss lill-Akkademja tal-Malti u l-ghaqdjet letterarji, imma wkoll lid-Djar tal-pubblikazzjoni bhal ma huma l-KKM u Merlin talli, f'kull ċirkustanza, baqgħu jippubblikaw kotba ta' livell għoli bhala letteratura li tilhaq hafna oqsma tas-socjetà. Fil-ktieb *Il-Malti* ta' l-Akkademja tal-Malti u l-KKM, insibu, fost kitbiet tajbin oħra, il-kitba

ta' l-EDITOR u awtur Charles Briffa li ghandha valur importanti hafna, u fil-fehma tiegħi, Briffa huwa wiehed mill-aħjar esponenti tal-letteratura ta' pajjiżna. F'dan il-ktieb insibu wkoll tagħrif important dwar xogħol ippubblikat tal-Prof. Oliver Friggieri li, baqa' kontinwament jiddedika haġtu kollha għat-tixrid tal-letteratura. Forsi wiehed jista' jifhem il-bżonn li, l-awturi kollha, ta' kull ġeneru letterarju, jibdwew jiltaqgħu flimkien u spiss fuq livell informali biex jikkomunikaw ma' xulxin l-ideat u x-xogħlijiet u l-impenn kollu letterarju tagħhom u johlqu b' mod konkret il-klima letterarja u intellettuali tant bżonjuża għas-soċjetà bħalma kienet inholqot fis-snin sittin bit-twaqqif tal-Moviment Qawmien letterarju u t-teatur ta' Francis Ebejer u Ġużè Diacono."

Ma kontx naf li Doreen ma kinitx tifla. Fit-2 ta' Diċembru 2001 Mario Azzopardi ċempilli biex jgħidli li Doreen hallietna. L-ghada morna għall-funeral tagħha. Konna nofs tużżana awturi (O. Friggieri, P. Mizzi, V. Fenech, M. Azzopardi, C. Flores, J. Felice Pace, u xi oħrajn li ma nafx x'jisimhom) u l-Ministru Louis Galea u Alex Sciberras Trigona, u hadd aktar għax qraba ma kellhiex. Kien funeral vojti. F'qalbi għedt: lil Doreen il-letteratura kellha tagħtiha l-aħħar qima qabel id-difna; kieku ma kinitx il-letteratura, Doreen kienet tindifen bla hadd hlief il-qassis. Kif mort lura lejn l-Università nsib ittra kattiva tistenniemi minghand Sergio Grech tgħidli li Doreen kienet l-isptar u għandha bżonn hafna min iqawwilha qalbha, u staqsiest fost oħrajn għalija, u tkellmet fuq il-kotba tagħha u kienet qiegħda titqabad mas-solitudni.

Reinhold Kontzi (22.12.24 - 12.12.01): Kif konna qegħdin nistampaw *Il-Malti* rċevejt kartolina ta' niket minghand il-familja tal-Professor Kontzi tgħidli li kien miet. Kien habib u studjuż kbir tal-Malti u membru kburi ta' l-Akkademja. Niftakar fit-tmeninijiet kien ġie Malta u qagħad jispjegalna bil-Malti x-xogħol li kien qed jagħmel fuq ilsienna. Kellu proġett biex jifli l-Malti u d-djaletti Gharbin halli jstabbilixxi f'it aktar dettalji fil-ġeografija lingwistika li kien qed jizviluppa. Fost hwejjeġ oħra semma kif il-Malti, bħad-djaletti Gharbin, huwa differenti mill-Gharbi klassiku u kif il-Malti għandu hafna mill-Gharbi tal-Maghreb. Dan is-suġġett baqa' mwahhal f'moħħi (ukoll jekk il-kumplament ta' l-argument insejtu) għax kien impressjonani hafna li wiehed barrani kien (a) jtkellem daqshekk tajjeb bil-Malti, u (b) jinteressa ruhu fil-istudju tal-Malti, meta fostna hawn Maltin li la jtkellmu tajjeb bil-Malti u lanqas jinteressahom l-istudju tal-Malti.

Victor Apap (1913-2001), attur u awtur halliena nhar l-20 ta' Awissu 2001. Beda l-karriera tar-reċtar tiegħu fl-1934 mal-kumpanija drammatika *Gioventù Cattolica*, u kien jiehru sehem kemm fuq il-palk u kemm fuq ir-radju. Fl-1970 rebah il-Gold Star bħala l-aħjar attur tas-sena fuq ir-Rediffusion. Fl-1931 kien wiehed mill-fundaturi ta' l-Azzjoni Kattolika (Malta) u fl-1944 ma' Mons Mikiel Azzopardi waqqaf il-fergħa ta' l-irġiel. Għamel habta fuq il-bord editorjali ta' *Lehen is-Sewwa*. Sar membru ta' l-Akkademja tal-Malti fl-1940 u fl-2000 ingħata mill-Akkademja tal-Malti it-trofew tat-tmenin f'serata li saret fil-Palazz tal-President f'Diċembru 2000 għas-sehem tiegħu fil-kitba bil-Malti. Pubblikazzjonijiet: *Blanżuni* (1945), *Uljed ta' l-Azzar* (1960), *Dar il-Hena* (1975), *F'Bieb il-Hajja* (1975), *Misraħ Qawsalla* (1983), u *Triq Fawwara 22* (1984).

Vincenzo Maria Pellegrini (1911-1997) kien awtur prolificu hafna. Ippubblika kotba ta' poezija, drammi, *radio-plays*, libretti għall-opri, oratorji, u esejs f'rivisti lokali u barranin. Għall-kontribut tiegħu fil-qasam ta' l-arti mużikali, il-Gvern Taljan onorah b'medalja tal-fidda u hatru Cavaliere della Stella Solidarietà Italiana. Bħala kotba bil-Malti għandu: *Malta Rebbieħa* (1952), *Bjuda bil-Lejl* (1955), *Marcellino Hobż u Nbid* (1957), *L-Epopea ta' Ġensna* (1971), *Xefaq bla Tmiem* (1975), *San Vincenz Ferreri* (1982), *Kwiekeb ta' Sliem* (1984), *Shakespeare għat-Tfal* (1989). Kiteb ukoll xi kritika bit-Taljan.

Il-Professur Dun Ġużepp Calleja

Alfred Massa

Hal Tarxien ta lil Malta diversi saċerdoti li ghamlu ġieħ lil art twelidhom f'oqsma differenti tal-hajja. Insemmi b'eżempju lill-Mons. Ġużeppi Schembri, Latinista mill-aqwa; lill-Kan. Perit Dun Ġużepp Bonnici, pradikatur prim u għal xi snin Assistent Ekkleżjastiku Ġenerali ta' l-Azzjoni Kattolika Maltija; u lill-Mons. Prof. Karm Sant, studjuż kbir tal-Kotba Mqaddsa u haddiem hawtiel fil-qasam tal-Malti. Ma' dawn ma nistghux ma nżidux saċerdot iehor li bena isem sabiħ għalih, għal Hal Tarxien u għal pajjiżu; qed nirreferi għall-Professur Dun Ġużepp Calleja, li fis-sena 2001 jahbat il-260 anniversarju tat-twelid tiegħu.

Dun Ġużepp Calleja twieled f'Hal Tarxien fl-1741 minn Anġlu u Duminka mill-familja mlaqqma Ta' Ganà.¹ Din kienet familja sinjura li kellha d-dar tagħha fuq il-lemin tal-knisja parrokkjali, in-naħa tal-kampnar fejn hemm Iż-żewġ qniepen il-kbar. Sa minn ċkunitu, Ġużeppi wera hajra kbira għat-tagħlim. Tant hu hekk, li wara li ġie ordnat saċerdot madwar is-sena 1762, huwa ssokkta minnufih l-istudji tiegħu fl-ilsna klassiċi, il-Latin u l-Grieg, u fl-ilsna orjentali, l-Gharbi, is-Sirjak, il-Kaldajk, u t-Tork. Barra minn lingwista, huwa kien meqjus ukoll bhala arkeologu u studjuż tax-xjenzi naturali.

It-tagħlim tal-Gharbi f'Malta

L-interess fit-tagħlim tal-Gharbi fost il-kattoliċi nibet fil-bidu tas-seklu XVII. Kien żmien meta l-Imperu Ottoman kien wasal fi tmiemu, għax fis-sewwa kollha baqa' ma hax ruh wara t-telfa li ġarrab fil-battalja ta' Lepanto (1571). Sadattant l-Ewropa bdiet tqum fuq tagħha sewwa b'mod partikolari ekonomikament. Bdiet sensiela ta' attivitajiet kummerċjali bejn il-pajjiżi Ewropej u dawk Gharab li halliet hafna frott.

Il-Knisja nnutat dan u tefgħet għajnejha fuq il-popli musulmani bil-għan li tibgħat missjunarji biex jikkonvertuhom għall-Kristjaneżmu. B'hekk ingħata

bidu ghat-tagħlim ta' l-ilsien Gharbi, halli dawk il-missjunarji setgħu jkunu kapaċi jikkomunikaw mal-popli li kienu sejrjn jahdmu fosthom. Fl-1622 is-Sagra Kongregazzjoni ghat-Tixrid tal-Fidi waqqfet kullegġ f'Ruma għal dan il-ghan. F'Malta l-istudju tal-Gharbi twaqqaf fl-1632 mill-patrijiet Franġiskani tal-Belt.² Uhud isostnu li anki fil-kulleġġ tal-Ġizwiti kien beda jiġi mgħallem l-Gharbi għax kienet ix-xewqa tal-fundatur Injazju minn Loyola li jibgħat f'Malta membri tal-Kumpanija ta' Ġesù (kif inhuma magħrufin il-Ġizwiti) biex ixerrdu t-tagħlim nisrani fost il-misilmin.

Fl-1632 ukoll beda t-tagħlim ta' l-ilsien Gharbi fil-kunvent tat-Tereżjani gewwa Bormla. Għalkemm mhux magħruf min kien l-ewwel għalliem, iżda fl-1637 dan l-inkarigu nġhata lil ċertu Patri Dumink Pace, li ma damx ma waqqaf skola, seminarju, għal dawk li xtaqu jmorru jxerrdu l-vanġelu fost il-musulmani. Din l-iskola twaqqfet bis-saħħa ta' l-inkwizitur Fabio Ghigi li aktar tard sar papa, bl-isem ta' Alessandru VII.

Fis-seklu XVIII imbagħad it-tagħlim tal-Gharbi beda jsir biss fis-seminarju ta' l-Imdina u fil-kunvent tal-Franġiskani, il-Belt, fejn kien jiġi mgħallem "għal siegħa kuljum barra l-Hdud u l-festi kmandati".³ Wara l-mewt ta' dun Girgor Carbone, li kien jokkupa l-post ta' lettur, fl-1773 sar konkors f'Ruma, li minnu nġhażel Dun Ġuzepp Calleja biex ikun il-lettur il-ġdid. Issa dun Ġuzepp kellu jgħallem l-Gharbi ġimgha l-Belt u oħra l-Imdina. Din kienet biċa xogħol tassew iebsa għalih; l-aktar minhabba raġunijiet ta' skariġġ bejn Hal Tarxien, il-Belt u l-Imdina. Iżda sena wara huwa nġhata l-permess li jgħallem sitt xhur fl-iskola tal-Belt u sitt xhur fis-seminarju ta' l-Imdina.

Fl-20 ta' Settembru 1795, il-Papa Piju VI (1775-99) habbar li t-tagħlim tal-Gharbi kellu jagħmel parti mill-programm ta' l-Università. Dan kien ifisser li min kien igawdi l-benefiċċju ta' l-isqof seta' jibbenefika bit-titlu ta' lettur fl-Università. Għalhekk, Dun Ġuzepp Calleja nħatar l-ewwel lettur fl-Università ta' pajjiżna. Barra minn dan, issa l-iskola tal-Gharbi fi hdan il-Knisja, imwaqqfa mis-Sagra Kongregazzjoni ghat-Tixrid tal-Fidi spicċat bl-aħħar lettur tagħha, Dun Ġuzepp Calleja.

Għalliem ta' Mikiel Anton Vassalli

Dun Ġuzepp Calleja dam jgħallem l-Gharbi għal 25 sena shaħ; sentejn minnhom fl-Università. Fost l-istudenti li kellu kien hemm Mikiel Anton Vassalli (missier l-ilsien Malti), li tgħallem l-għarbi mingħandu bejn l-1780-87 fis-seminarju ta' l-Imdina. Fl-1785 Vassalli nmxxielu jiehu l-premju li l-Professor kien obligat jagħti ta' kull sena lill-aħjar student. Huwa kompla l-istudji tiegħu b' mod partikolari fl-Gharbi għax kien jemmen li ma tistax tidhol fil-profond ta' l-ilsien Malti jekk ma tkunx taf tajjeb l-ilsien Gharbi. B'danakollu, ma nsibu mkien li M.A.Vassalli qatt inġhata l-inkarigu li jgħallem l-Gharbi fl-Università. Għaldaqstant wiehed ma jasalx biex jifhem imnejn kien ha t-titlu ta' professor.

Dun Ġuzepp Calleja miet fid-19 ta' mejj 1798, ftit ġimghat biss qabel ma l-Franċiżi waslu Malta. Jingħad li fit-taħwid ta' dak iż-żmien, ftit xhur wara

mewtu, waqt żjara li l-Francizi kienu ghamlu f'Hal Tarxien, huma dahlu fid-dar fejn kien joqghod Dun Ġużepp u harbtu kullimkien. Fost hwejjeg oħra huma qerdu għadd ta' kotba u manuskritti li min jaf kemm minnhom setghu kienu siewja. Kulma fadal huwa dizzjunarju Għarbi-Tork li jinsab fil-Biblijoteka Nazzjonali tal-Belt. Ta' min jghid li s-suċċessur ta' Dun Ġużepp Calleja bhala professur tal-Għarbi fl-Unviersità kien ċertu Antonio Fadl Allah. Dan sar wara li Malta kienet għaddiet taht il-hakma Ingliża.

Dun Ġużepp miet f'Hal Tarxien fl-età ta' 57 sena. Hu jinsab midfun fil-knisja parrokkjali kif wiehed isib miktub fil-*Liber Defunctorum* numru 5 paġna 14 li jinsab fl-uffiċċju parrokkjali ta' l-istess raħal. Uħud jghidu li hu midfun fil-qabar tal-familja Calleja li hemm fil-kappella ta' l-Immakulata Kuncizzjoni; Izda oħrajn isostnu li l-qabar tal-familja Ganà kien jinsab taht il-prezbiterju ta' l-altar maġġur. Dan l-aħħar f'Hal Tarxien issemmiet triq għal dan il-qassis għaref; din tinsab qrib is-Salib tad-Dejma fi Triq San Tumas. Ritratt tieghu jinsab fis-sagristija tal-kappella tal-Madonna ta' l-Abbandunati, il-Wardija. Mons. Professur Karm Sant ha ħsieb li jagħmel kopja tieghu fl-uffiċċju tal-kappillan, li hemm fis-sagristija tal-knisja Marija Annunzjata ta' Hal Tarxien.

Tkun haġa xierqa kieku kellha titwahħal lapida mal-hajt tad-dar fejn dan il-qassis għaref twieled, għex u miet; dar li kif għedna tinsab fil-ġenb tal-knisja parrokkjali ta' Hal Tarxien, magħrufa bhala id-Dar ta' Ganà.

Noti

1 Karm Sant, *Tarxien* (Għadd 79), p.10.

2 D.A. Agius, *Malta, Ċentru għat-Tagħlim tal-Għarbi fil-Mediterran* (KKM, nru 102), p.1.

3 *ibid.*, p.6.

6

Hidmiet I-Akkademja

Il-Hidma ta' l-Akkademja tal-Malti favur l-Ilsien Malti

Lejn Tishih ta' l-Identità Nazzjonali permezz ta' l-Ilsien Malti Memorandum ghas-seklu XXI imhejji mill-Akkademja tal-Malti

Charles Briffa B.A. (Hons), Dip. Ar., PGCE, M.A., Ph. D. (President)

Carmel Azzopardi B.A. (Gen.), M.A. Dip. Educ. (Adm & Mgt) (Segretarju)

Mario Serracino Ingloft B.A. (Econ.), RCA, WSA (Harrow) (Membru tal-Kunsill)¹

F'laqgħa li l-president ta' l-Akkademja tal-Malti kellu, nhar il-21 ta' Lulju 2000 fid-9.00 a.m. fil-Palazz il-Belt, ma' l-Onorevoli Dr Louis Galea, Ministru ta' l-Edukazzjoni, l-Akkademja giet mistiedna thejji memorandum li kellu jinkludi abbozz ta' Ligi għal aktar tishih ta' l-Ilsien Malti. Fil-laqgħa tal-Kunsill ta' l-istess jum il-membri hatru sotto-kumitat, magħmul mit-tliet membri msemmija hawn fuq, biex jahdem fuq dan il-memorandum. Ix-xogħol beda minnufih u saru: sessjonijiet shah ta' tiftix fil-Biblijoteka Nazzjonali l-Belt, fil-Melitensja ta' l-Università, u fl-Arkivji ta' Santu Spirtu r-Rabat; ricerki fuq l-internet u f'kotba relevanti; kuntatti ma' xi persuni li setgħu b'xi mod jghinu f'din il-biċċa xogħol; u diskussjonijiet fuq il-materjal miġbur. Ix-xogħol kollu tlesta fil-25 ta' Settembru 2000 u tressaq quddiem il-Kunsill nhar id-29 ta' Settembru 2000. F'din il-laqgħa, il-Kunsill unanimament għadda r-rapport kif ipprezentat hawnhekk.

Introduzzjoni

Fil-kuntest tal-globalizzazzjoni li qed isehh fi zmienna wasal iż-żmien li l-Akkademja tal-Malti² (qabel magħrufa bħala l-*Għaqda tal-Kittieba tal-Malti*), li fis-seklu XX kienet għaqda volontarja, tingħata funzjoni regolatorja³ dwar il-kitba u l-użu ta' l-Ilsien Malti u ssir enti pubblika, b'personalità legali distinta minn dik ta' l-istat. Din il-funzjoni tissokta ssahhah l-Ilsien Malti bħala dritt uman ta' nazzjon u tissokta sseddaq l-identità ta' ġensna.

Dan il-memorandum jittratta dawn is-sugġetti:⁴

- Għaliex l-Akkademja tal-Malti?

- Il-Hakma ta' l-Ilsien Nazzjonali
- L-Akkademji tal-Lingwi
- L-Ghanijiet ta' l-Akkademja tal-Malti
- L-Appoġġ tal-Gvern fl-1924
- Gharfien Uffiċjali fl-1932 u fl-1934
- Aktar Gharfien Uffiċjali fl-1984 u fl-1992
- Rispett Uffiċjali lill-Akkademja
- Il-Bżonnijiet tal-Lum
- Struttura

Ghaliex l-Akkademja tal-Malti?

Ghaliex ghandha tkun l-Akkademja tal-Malti li jkollha din ir-responsabilità? It-tweġiba fil-qosor hija għax l-Akkademja tal-Malti hija laboratorju demokratiku. Bl-itwal tradizzjoni ta' hidma favur l-Ilsien Malti u l-Letteratura Maltija, l-Akkademja dejjem gawdiet ir-rispett tal-gvernijiet (Kolonjali, Nazzjonalista, u Laburista) u l-fiduċja tal-poplu shih, u fl-istess hin baqgħet maqtugħa mill-politika partiġġjana u ġibdet biss lejn l-ideal nazzjonali. L-awtonomija tagħha kienet il-qawwa tagħha u fil-preżent qiegħda sservi biex tohloq xibka ta' kuntatti ma' oqsma essenzjali fis-soċjetà halli jinżamm u jithares il-wirt lingwistiku.

L-Akkademja tal-Malti, li tul it-tmenin sena ta' hajja li kellha kisbet identità ta' għaqda nazzjonali, qed tissokta thabrek sabiex il-pajjiż ma jintrikibx mill-indifferenza: dan kien l-għan ewlieni tas-seminar "Ilsien Qadim f'Millennju Ġdid" li l-Akkademja, b'kollaborazzjoni mal-Ministeru ta' l-Edukazzjoni, organizzat f'Novembru ta' l-1999. Bl-Akkademja nibqgħu konxji ta' Isienna u l-iżvilupp tiegħu f'għejjieni kumpless.

Tul il-biċċa l-kbira tas-seklu XX l-Akkademja serviet bhala l-istituzzjoni ewlenija li rawmet fil-poplu r-rispett lejn l-ilsien u d-dritt li dan l-ilsien jgħix fil-libertà u fil-paċi. Kienet l-Akkademja li sostniet, b'mod konsistenti għal tmenin deċennji shah il-htieġa li l-Malti jkollu s-sigurtà soċjali f'pajjiżu f'dak li għandu x'jaqsam ma' l-użu u ma' l-iżvilupp tiegħu - żvilupp li sehħ l-ewwel bl-istandardizzar ta' l-ortografija u l-għarfien uffiċjali tagħha, imbagħad bit-thabrik għall-użu aktar tal-Malti f'kull qasam, u fl-aħħar bl-għarfien kostituzzjonali tal-Malti bhala l-ilsien nazzjonali u lingwa uffiċjali.

Fil-preżent l-Akkademja għadha tiegħu l-ilsien Malti b'impenn u qed thares lejn l-użu tal-Malti bhala parti mid-demokrazija u bhala aspett mir-responsabilità tan-nazzjon biex jikkultiva l-wirt nazzjonali u kulturali. Jiġifieri l-Akkademja tagħraf l-importanza li żżomm l-irbit lingwistiku tradizzjonali halli tissahħa l-identità kulturali tal-pajjiż. U dan fid-dawl tal-politika tad-differenza li teżisti kullimkien fid-dinja, għax illum il-ġurnata hawn enfasi kbira fuq x'jagħżel poplu minn iehor: fuq it-tradizzjoni, l-identità, u l-awtentiċità'. Imma l-Akkademja tifhem ukoll li l-ilsien Malti jehtieġ iwieġeb għar-realtà u l-isfidi tas-soċjetà Maltija li trid tippartecipa f'dinja kumplessa li tagħraf il-htieġa tal-globalizzazzjoni u l-interdipendenza. Sadattant tinhass sewwa l-htieġa li pajjiżna jibqa' miexi ċl quddiem bl-identità nazzjonali tiegħu minkejja l-pressjoni ta' din il-globalizzazzjoni u tas-soċjetajiet multi-kulturali u pluralistiċi.

Dan kollu jehtieġ jidhol fl-isfera storika u soċjali ta' Malta.

II-**Hakma ta' l-Ilsien Nazzjonali**

Qabel nibdew nistaqsu lilna nfusna: hemm bżonn li l-lingwa nazzjonali tiġi kkontrollata jew imharsa? F'soċjetà normali, il-kontroll fuq il-lingwa mitkellma (ukoll meta nirreferu ghal-lingwa uffiċjali) huwa diffiċli u f'tit jista' jirnexxi. Bosta drabi l-poplu jagħmel il-lingwa u jibdilha skond il-htieġa u l-moda. Il-lingwa tinbidel, u hija haġa normali li tinbidel għax aktar hemm konvenzjoni milli loġika fl-użu tal-lingwa. Ukoll meta ngħidu hekk, irridu noqogħdu attenti minhabba l-bilingwiżmu. Sa fejn għandna naslu bl-influenza ta' lingwa fuq ohra? Il-proċess ta' tahlit tal-kodiċi huwa aċċettat f'kull sitwazzjoni? U rridu nqisu fenomenu ieħor tas-soċjetà kontemporanja: ix-xandara bl-użu tal-lingwa tagħhom qegħdin jinfluwenzaw lill-poplu. Mela jista' jkun li huma x-xandara li qegħdin ibiddlu l-lingwa u jxerrdu, b'mod hafif, il-bidla. Hemm ukoll il-Liġi li tiddetermina ċerti forum (bhall-ismijiet ta' l-ibliet u l-irhula) li mbagħad jinfiltraw fiċ-ċirkulazzjoni.

Mentri l-kontroll fuq il-lingwa miktuba huwa anqas diffiċli. Dan jitolb osservanza shiha tar-regoli tal-kitba li min-naħa tagħhom jitolbu aktar hsieb laborjuż fil-produzzjoni. Il-mistoqsija hawnhekk għandha tkun: sa fejn għandna naslu bl-influenza tal-mitkellem fuq il-miktub? Żgur li rridu nżommu f'moħħna l-prinċipju kardinali li meta l-ksur tar-regoli jsir spiss is-sistema tista' tiġġarrarf (bhal f'kodiċi legali). Hemm bahar x'jaqsam bejn għarfien ta' bidla kontinwa fil-lingwa u tishih tal-proċess biex kulhadd jitkellem kif irid.

Il-fatt ukoll li bosta drabi n-nies jitolbu gwidi ta' kif jinqadew bil-lingwa, gwidi li juru l-espressjoni "korretta" jew l-aħjar mod ta' kif tghid jew tifnem haġa, jindika li għandu jkun hemm xi element ta' kontroll (anki jekk ikun f'għamla ta' gwida) għax dejjem hemm limitu fuq il-livell ta' libertà u x-xorta ta' libertà li tithalla. Pereżempju, nistgħu naqtagħuha li l-użu ta' "dwar" u "fejn" għandu jithalla meta jiehdu post "fuq" u "meta"; imma l-bidla fil-ġens ta' dak li hu stabbilit ("dan ix-xemx") m'għandux jithalla.

Mela ma rridux ngħidu li kollox jgħaddi, li m'għandux ikun hemm standards. Irridu ngħidu li għandu jkun hemm standards li huma ta' għajjnuna (mhux ta' tfixkil). Il-korrettezza fl-użu edukat tal-lingwa hija ta' għajjnuna għax huwa użu aċċettabbli aktar u komunikabbli aktar minn dak l-użu meqjus skorrett minn xi whud. Li tikkundanna xi użu partikulari (ngħidu ahna, it-tlihhin ta' l-akka fil-pronom meħmuż tal-femminil) bosta drabi ma jkunx realistiku u ta' għajjnuna, għax huwa użu li jeżisti u li jista' johloq distinzjonijiet li mhux ta' min iwarrabhom.

Mela t-tweġiba għal dik l-ewwel mistoqsija għandha tkun: hemm bżonn ta' kontroll bil-qies u dan għandu jiġi b'mod uffiċjali halli jnissel fiduċja fin-nies. Il-lingwa trid tespandi b'mod naturali, imma fil-kuntest Malti (fejn jeżisti l-bilingwiżmu) il-kontroll irid isir fuq iż-żewġ lingwi - il-Malti u l-l-Ingliż - biex nevitaw dak li ġara fl-imghoddi meta t-Taljan kien il-lingwa uffiċjali u kulturali ta' Malta u l-Malti kien biss il-lingwa tal-poplu ż-żgħir u fqir.

L-Akkademji tal-Lingwi⁵

Issa, kif jista' l-kontroll fuq il-lingwa jkun uffiċjali u meqjus? L-istat jista' jikkontrolla jew ihares il-lingwa uffiċjali b'diversi modi, ngħidu ahna:

- ikun dittatorjali u jinqeda bil-Liġi biex min jikser ir-regoli uffiċjali jkollu jsofri xi piena: il-periklu hawnhekk huwa li jista' jkun hemm kontroll fuq il-lingwa li jwassal għal kontroll fuq il-hsieb sabiex jintrebaħ xi vantaġġ politiku, u allura dan il-mod jaf imur kontra l-libertà tal-bniedem;
- jikkontrolla l-lingwa fix-xandir: pereżempju jelimina kull lingwa offensiva u goffa biex ma tinxteridx mas-semmiegha, telespettaturi, u qarreja; fi kliem iehor, ix-xandar jithalla jxandar biss dak li jahseb li hu normali u aċċettabbli għas-soċjetà; f'dan il-każ ix-xandir ma jibqax jirrifletti l-lingwa reali tal-poplu;
- jinfluwenza lil min jikkompila d-dizzjunarji, jikteb xi grammatika, jedittja u jippubblika kotba u rivisti: dan jista' jsir permezz ta' għaqdiet professjonali ta' qarreja tal-provi u edituri; hawnhekk ukoll jista' jkun hawn l-eliminazzjoni ta' aspetti reali fl-użu tal-lingwa;
- jippermetti aġenziji (bhall-edukazzjoni, ix-xandir, l-industrija, is-sistema bankarja, u l-kumplement) li jfasslu l-kontroll tagħhom sa ma fl-ahħar dan il-kontroll isir uffiċjali bl-użu; fil-każ ta' Malta, hekk ġara fil-Kurrikulu Minimu Nazzjonali (1999) li speċifika l-funzjoni tal-Malti u ta' l-Ingliż fl-iskejjel;
- jinkuraġġixxi l-eżistenza ta' akkademja tal-lingwa biex tifli lsen il-poplu u żżomm speċi ta' kontroll uffiċjali/ semi-uffiċjali jew għallanqas tapprova elementi ġodda li jidhlu minn barra.

Nifthu daqsxejn fuq dan l-ahħar punt.

Fl-Ewropa nsibu diversi akkademji tal-lingwi li twaqqfu minn żmien għal iehor. B'eżempju nsemmu dawn li ġejjin (bid-dati ta' meta twaqqfu):

- l-akkademja Taljana (Accademia della Crusca ta' Firenze: 1552; Accademia dell'Arcadia ta' Ruma: 1690)
- l-akkademja Ġermaniża (Fruchtbringende Gesellschaft: 1617)
- l-akkademja Franciża (Academie Francaise: 1634)
- l-akkademja Spanjola (Real Academia Espanola: 1714)
- l-akkademja Svediża (1786)
- l-akkademja Ungeriza (1825)
- l-akkademja Rumena (1879)
- l-akkademja Ingliża (British Academy: 1901; fl-1712, Swift, Pope, u Congreve ippruvaw jiffurmaw wahda imma għal xi raġuni l-idea mietet fuq ommha)
- l-akkademja Baska (mingħajr għarfien legali: 1918)
- l-akkademja Maltija (l-Akkademja tal-Malti: 1920; qabel kien hemm l-Akkademja Filoloġika Maltija (1843) u x-Xirka Xemija (1880); l-Akkademja tal-Malti bniet fuq dawn it-tnejn u allura hija kontinwazzjoni tagħhom)

F'nahiet oħra tad-dinja nsibu:

- l-akkademja Russa (1783)
- l-akkademja Kolombjana (Academia Hispano-Colombiana de la Lengua: 1817)
- l-akkademja Venezweljana (Academia Venezolana de la Lengua, 1882)
- l-akkademja Cilena (Academia Chilena de la Lengua: 1885)

- l-akkademja Amerikana (American Academy of Arts and Letters: 1904)
- l-akkademja Ebrajka (1953)

Akkademja tal-lingwa ghandha hafna potenzjal u siwi. Tista' sservi biex tiddekrivi l-użu attwali tal-lingwa u tikkritika ksur eċċessiv ta' regoli stabbiliti (bhalma taghmel l-akkademja Franciża); tista' sservi ta' centru ghar-riċerka fuq il-lingwa (kif qed taghmel l-akkademja Taljana); tista' tkun il-korp awtoritattiv fuq il-lingwa (bhalma hi l-akkademja Spanjola); tista' ssahhah id-dritt uman li pajjiż ikollu lsien nazzjonali (bhalma ghamlet u ghadha qed taghmel l-akkademja Maltija); u tista' sservi ta' pulizija fuq forom korretti, mislufa, u arkajċi (kif inhi l-akkademja Ġermaniża). Ġeneralment akkademja tal-lingwa jkollha sehem kbir fl-istandardizzar ta' l-ilsien tal-pajjiż u fil-promozzjoni tal-letteratura nazzjonali. Illum il-ġurnata, il-biċċa l-kbira ta' dawn l-akkademji jitqiesu b'rispett mill-awtoritajiet u mill-poplu u saru parti mill-istituzzjonalizmu. Akkademja tal-lingwa jista' jkollha sehem ewlieni f'xi deċiżjoni fuq ilsien il-poplu bhalma kellha l-Accademia della Crusca meta fl-1862 għaddejt is-suggerimenti taghha dwar it-Taljan standard lill-kummissjoni mmexxija minn Alessandro Manzoni; u bhalma kellha wkoll l-Akkademja tal-Malti meta taht il-presidenza ta' Dun Karm ħabirket sabiex l-ortografija taghha tkun ufficjali - haġa li giet fl-1934.

L-aħjar idea li nistghu niehdu ta' akkademja tal-lingwa hija mill-Academie Francaise. L-akkademja Franciża, limitata għal 40 membru biss, bdiet bhala ghaqda informali ta' xi dilettanti, imma l-awtoritajiet mill-ewwel intebhu x'potenzjal kellha u appena saret ghaqda formali l-parlament Franciż approvaha. Wiehed mill-ghanijiet taghha fil-bidu kien li tistandardizza l-lingwa biex din tkun tista' tintuża fil-letteratura u x-xjenza u tkun tista' taqdi sew lill-gvern. Ippruvat ukoll tikkontrolla l-istil letterarju imma ma tantx kellha suċċess. Harġet regolarment id-dizzjunarju taghha biex turi l-ortografija u tirreġistra xi bidliet ortografici, imma fejn tidhol korrettezza grammatikali ma tantx kellha suċċess tant li meta stampat il-grammatika taghha fl-1932 irċiviet bosta kritika mil-lingwisti. Fil-prezent xogholha huwa li tiehu ħsieb l-użu tal-lingwa u tikkritika lill-gvern f'dak li tarah eċċessiv. Tqassam ukoll xi premjijiet letterarji. Ta' min iżid ma' dan li l-akkademja Ġermaniża ta' Weimar ippruvat fil-bidu tnaqqi l-lingwa standard biex ma jkollhiex aspetti djalettali u allura bdiet tiddeċiedi x'kellu jkun korrett u skorrett fil-lingwa. Kienet tifli s-self minn lingwi ohra u tara x'sehem kellhom l-arkaiżmi fil-lingwa attwali.

Dawn l-akkademji mhux dejjem ikunu effettivi. Kulmeta jkollhom xi membri prestiġjużi x'aktarx li l-vuċi taghhom se tinstema'; imma meta ma jkollhomx membri prestiġjużi, l-awtoritajiet f'it li xejn jaghtu widen għall-ideat taghhom. Għandhom it-tendenza li jkunu puristi u kultant jaraw il-bidla fil-lingwa bhala korruzzjoni, għax donnu hemm fihom bixra elitista u konservatista li titqies neċessarja bhala kontroll fuq l-iżvilupp tal-lingwa.

U l-Akkademja tal-Malti: x'sehem kellha s'issa?

L-Ghanijiet ta' l-Akkademja tal-Malti

Il-htieġa soċjali tas-seklu XIX biex ikun hemm ortografija tal-Malti standardizzata wiritha s-seklu XX li welled lill-Akkademja tal-Malti formalment fl-14 ta' Novembru 1920 biex jissawwar alfabet Malti fuq sisien xjentifiċi, biex jinghaqdu l-kittieba tal-Malti, u biex tinbena letteratura xierqa għall-Maltin.⁶ Dawn it-tliet ghanijiet intlahqu u nistgħu nfissruhom hekk:

- *biex jissawwar alfabet Malti fuq sisien xjentifiċi* - “Dan l-alfabet⁷ ġie mfassal fuq l-istess hsieb ta' Zerafa, ta' Vassalli, tax-Xirka Xemija, u saħansitra ta' Panzavecchia, u fuq kollox ta' nies ghorrief fl-ilsna ta' xehta wahda bħal tal-Malti,”⁸ jiġifieri tfassal billi ntgħamel użu mill-esperimentazzjoni tas-seklu XIX u ġew studjati sistemi ortografiċi ta' ilsna semitiċi oħra;
- *biex jinghaqdu l-kittieba tal-Malti* - fost il-membri ta' l-Akkademja nsibu l-aqwa personalitajiet letterarji tas-seklu XX: Gużè Muscat Azzopardi, Dun Karm, Ninu Cremona, P.P. Saydon, Ġużè Aquilina, Temi Zammit, Rużar Briffa, Ġużè Bonnici, Anton Buttigieg, Ġużè Galea, l-Imhalled Wallace P. Gullia, Erin Serracino Inglott, Francis Ebejer, Ġużè Chetcuti, Achille Mizzi, Frans Sammut, Oliver Friggieri, Lino Spiteri, Rena Balzan, Kilin, l-ex-President Ugo Mifsud Bonnici, Oreste Calleja, u hafna oħrajn;⁹
- *biex tinbena letteratura xierqa għall-Maltin* - fir-rivista ta' l-Akkademja, *Il-Malti*, li ilha tohroġ mill-1925, insibu minjiera ta' materjal siewi.

Il-htieġa soċjali tas-seklu XXI hija ta' hidma kulturali li thares il-wirt lingwistiku u letterarju u fl-istess hin tibni programm nazzjonali matur li jinkludi l-ambjent attwali, jiġifieri ambjent li jqis il-qagħda bilingwa u li qed iġarrab bidliet importanti minhabba li n-nazzjon irid jissieheb f'komunitajiet akbar. L-Akkademja lesta li tidhol għal din il-hidma b'appoġġ akbar minghand il-Gvern.

Tul it-tmenin sena li ilha hajja l-Akkademja dejjem gawdjet l-appoġġ tal-Gvern.

L-Appoġġ tal-Gvern fl-1924

L-Akkademja, fit-18 ta' Diċembru 1921, ressqet l-alfabet fonetiku propost quddiem laqgħa ġenerali u wara hatret kummissjoni halli titfassal grammatika xierqa. Fis-7 ta' Mejju 1922 għadda l-ewwel statut u fl-1924 tlesta x-xogħol fuq il-grammatika minn Ninu Cremona u Ġanni Vassallo. Din il-grammatika ssejthet it-*Tagħrif fuq il-Kitba Maltija*. Imma billi l-Akkademja ma kellhiex finanzi, saret talba biex johroġ l-ispejjeż il-gvern. “Wara hafna talb u tahbit iehor li ma sewa għalxejn, is-sur Turu Mifsud, li dik il-habta kien Membru fil-Parlament u li hu Viċi-President tal-Għaqda tagħna qala' fis-Seduta tat-22 ta' Novembru 1923 li l-Gvern jistampah fl-istamperija tiegħu.”¹⁰

Biex tippopolarizza l-ortografija tagħha, fl-1925 l-Akkademja bdiet tohroġ rivista, *Il-Malti*. Minkejja li dik il-habta l-kwistjoni tal-lingwa kienet għadha tbaqbaq ġmielha, l-Akkademja ma riditx li jkollha x'taqsam mal-politika biex ma twaqqa' qatt il-lealta' tagħha lejn din l-art helwa u lsienha. Għalhekk, fl-ewwel editorjal ta' *Il-Malti*, Ġużè

Muscat Azzopardi kiteb li l-²"kittieba ta' kull lewn u ta' kull bixla, merhba bihom kollha: imma, qabel ma jirfsu l-ghatba ta' darna, iridu jinżghu kull ġibda li tbiegħed minn hsiebna u jhalluha wara l-bieb ta' barra, għax inkella ma nkunux nistgħu nilqgħuhom, inqas jekk ikunu l-aqwa hbieb ta' l-ilsien Malti u tagħna nfusna."¹¹

Għarfien Uffiċjali fl-1932 u fl-1934

Fil-5 ta' Diċembru 1929, l-Akkademja talbet lill-Gvern biex jagħraf l-ortografija tagħha b' mod uffiċjali billi jibda juża din is-sistema fil-pubblikazzjonijiet tiegħu bil-Malti. Imma ma ttehdet ebda deċiżjoni fuq din it-talba.¹² Tliet snin wara, jiġifieri fl-1932 il-Gvern dahhal l-ortografija ta' l-Akkademja fl-iskejjel, imma fis-6 ta' Settembru 1932 il-Ministru tat-Tagħlim Pubbliku hareġ ordni li l-Malti kellu jinkiteb kif jitekallmuh u kif jinħass fuq il-widna u bhala għajjnuna għat-Taljan. U allura l-ortografija ta' l-Akkademja kellha titwarrab mill-iskejjel. L-Akkademja flimkien ma' sehbitha l-Għaqda tal-Malti (Università) ipprotestaw.

Sadattant reġa' ha t-tmexxija f'idejha il-Gvern Kolonjali u saret talba oħra biex il-Gvern jagħti għarfien uffiċjali lill-ortografija ta' l-Akkademja. Ir-risposta giet mingħand il-Gvernatur Sir Harry Luke li minn dak in-nhar, it-2 ta' Jannar 1934, l-ortografija ta' l-Akkademja kellha tibda tintuża fil-pubblikazzjonijiet kollha tal-Gvern u tibqa' tintuża fl-iskejjel. Mit-2 ta' Jannar 1934 il-*Gazzetta tal-Gvern* bdiet tinqeda bl-ortografija ta' l-Akkademja. Aktar tard, fit-28 ta' Settembru 1934, insibu ċirkulari mahruġa mill-Uffiċċju tal-Gvernatur li tgħid li fis-servizz pubbliku kellha tintuża l-ortografija ta' l-Akkademja.

Id-deċiżjoni tal-Gvernatur li mit-2 ta' Jannar 1934 tibda tintuża l-ortografija ta' l-Akkademja kienet fatt storiku li bosta studjużi rreferew għalih.

Mill-1934 l-ortografija ta' l-Akkademja nfirxet ma' kullimkien u meta, fis-sena skolastika 1937-38 issawwar l-ewwel sillabu tal-Malti għall-Matrikola, il-kandidati li riedu jidhlu l-Università kellhom jgħaddu minn eżami tal-Malti u juru li jafu r-regoli ta' l-ortografija ta' l-Akkademja.¹³

Aktar Għarfien Uffiċjali fl-1984 u fl-1992

Maz-żmien bdiet tinħass il-htieġa li jiżiedu xi regolamenti li jitekallmu fuq il-kliem ġdid li dahal mill-ghoxrinijiet 'l hawn. Tfasslu xi ideat mill-Kummissjoni tal-Lingwa ta' l-Akkademja u mbagħad tressqu, fl-14 ta' April 1984, għal seminar ta' diskussjoni taħt il-presidenza tas-S.T. l-Imhalled Dr Wallace Ph. Gulia. Ir-riżultat kien il-pubblikazzjoni taż-*Żieda mat-Tagħrif: L-Ortoġarfija ta' Neoloġiżmi Anglo-Sassoni u Rumanzi fil-Malti*.¹⁴ L-Akkademja minnufih talbet lill-Ministru ta' l-Edukazzjoni, Dr Karmenu Mifsud Bonnici, għall-għarfien uffiċjali u dan l-għarfien wasal bla dewmien. Mhux talli hekk imma l-aġent Direttur ta' l-Edukazzjoni hareġ iċ-Ċirkulari Nru 5/85 (7 ta' Jannar 1985) għall-kapijiet ta' l-iskejjel kollha governattivi u privati jirrakkomanda ż-*Żieda* u jfakkar lil kulhadd fuq it-*Tagħrif*.

Kif waslu d-disgħinijiet inħass li kellu jkun hemm aġġornament iehor. Saret il-proċedura tas-soltu bil-kummissjoni u s-seminar u r-riżultat kien il-hruġ fl-1992 ta' l-*Aġġornament tat-Tagħrif fuq il-Kitba Maltija*.¹⁵ Din il-pubblikazzjoni harġet

bil-ghajjnuna tal-Ministru ta' l-Edukazzjoni u r-Rizorsi Umani u giet stampata fil-Istamperija tal-Gvern. Il-Ministru ta' l-Edukazzjoni, Dr Ugo Mifsud Bonnici, ta sahha ufficjali lill-*Aġġornament* u ċċirkolah mal-ġhalliema għall-ġid ta' l-istudenti.

L-Akkademja, permezz tal-Kummissjoni Lingwa, baqghet thabrek u fl-1998 harget ir-regoli mqassra fi ktieb wiehed: *Regoli tal-Kitba tal-Malti*. Dan kien mahsub għatfal ta' l-iskola, għax-xandara, għall-kittieba ta' kull bixra, għad-dipartimenti, u għal dawk kollha li jridu jtejbu l-kitba bil-Malti. Jehtieg li dan il-ktieb jidhol f'dawn l-oqsma kollha b'mod aktar ufficjali.

Ta' min ifakkar li kulmeta jinhatar kunsill ġdid ta' l-Akkademja (jigifieri kull sentejn) dan jithabbar fil-*Gazzetta tal-Gvern* b'avviz legali.

Nghidu wkoll li "Is-Sillabu tal-Malti: Junior Lyceums u Sekondarji: Mill-Ewwel sal-Hames Klassi" jinsisti kull sena fuq it-tagħlim ta' l-ortografija kif imfissra u aġġornata mill-Akkademja tal-Malti.¹⁶

Rispett Ufficjali lill-Akkademja

Għal ċertu żmien l-Akkademja kienet tirċievi sussidju nominali minghand il-Gvern.¹⁷

Il-membri tal-Kunsill ta' l-Akkademja kienu mistiedna biex jiltaqgħu mal-President tar-Repubblika fiż-żmien tal-hatra rispettiva tagħhom: E.T. is-Sur Pawlu Xuereb, Dr Vincent Tabone, Dr Ugo Mifsud Bonnici, u l-Professur Guido De Marco.

Fl-1995 il-President Mifsud Bonnici offra lill-Kunsill ta' l-Akkademja l-użu tal-Kamra ta' l-Avukati fil-Palazz tiegħu l-Belt għal-laqgħat ta' darba fix-xahar tal-Kunsill.¹⁸ Il-President ta' l-Akkademja kien Achille Mizzi li dik il-habta kien ukoll is-segretarju personali tal-President Mifsud Bonnici.

Fl-1996 il-Prim Ministru, Dr Alfred Sant, talab lill-Akkademja biex thejji abbozz ta' Liġi dwar l-ilsien Malti. Il-kunsill ta' l-Akkademja, taht il-presidenza ta' Achille Mizzi (u s-Segretarju Frans Sammut li dik il-habta kien ukoll is-segretarju personali ta' Dr Sant) għamlel sentejn jahdem fuq att biex jithares l-ilsien nazzjonali u fl-istess waqt hadmet biex l-istatut tagħha jinbidel skond it-termini ta' dan l-att. Dan ix-xogħol li kien wasal biex jintemm qatt ma tressaq quddiem l-awtoritajiet minhabba l-bidla fil-Gvern li kien hawn fl-1998.

Mal-hatra tal-President De Marco, l-offerta biex il-Kunsill ta' l-Akkademja jibqa' jiltaqa' fil-Palazz il-Belt iġġeddet.

Fl-1999 il-Ministru ta' l-Edukazzjoni, Dr Louis Galea, ta appoġġ shih lis-seminar "Ilsien Qadim f'Millennju Ġdid" li organizzat l-Akkademja f'Dar il-Mediterran nhar it-13 ta' Novembru 1999. Il-*papers* li nqraw u xi kummenti siewja ta' l-udjenza f'dan is-seminar ingabru fi ktieb *Ilsien Qadim f'Millennju Ġdid* (2000) li ġie ffinanzjat mill-Ministeru ta' l-Edukazzjoni.

Fis-sena 2000 saru bosta hwejjeġ li jkattru l-istima ta' l-Akkademja:

- l-Akkademja giet ikkonsultata mis-Central Information Management Unit ta' l-Ufficċju tal-Prim Ministru sabiex titfassal *keyboard* Maltija;
- fuq talba tal-Ministeru ta' l-Edukazzjoni u l-Kultura, l-Akkademja fasslet pjan ta' kultura bl-isem "Politika dwar il-Lingwa Maltija u l-Letteratura Tagħha" li ntbagħat lill-ufficjal kulturali tal-Ministeru;
- il-Ministeru ta' l-Affarijiet Barranin talab lill-Akkademja tinnomina l-ahjar xogħol

klassiku bil-Malti tas-seklu XX biex jirrapprezenta l-letteratura Maltija f' Madrid; intgħażel ix-xogħol ta' Dun Karm bil-Malti li ntbagħat lis-Segretarju Permanenti tal-Ministeru ta' l-Affarijiet Barranin li kellu jgħaddih lill-Ambaxxata Maltija għewwa Madrid sabiex jidhol fil-*Casa Municipal de Cultura* f' Madrid halli jirrapprezenta l-Letteratura Maltija fir-reġjun Ewro-Mediterranju;

- l-Akkademja qiegħda tagħmel parti mill-Kumitat Nazzjonali tas-Sena Ewropea tal-lingwi (2001) li għandu l-għan li jseddaq il-prinċipji demokratiċi li jridu jsaħhu l-wirt kulturali u lingwistiku ta' l-Ewropa u jxettel atmosfera interattiva f' kontinent multikulturali u multilingwu.
- qegħdin jissahhu l-kuntatti ma' l-emigranti Maltin; ta' l-Awstralja jixtiequ jkollhom fergha ta' l-Akkademja hemmhekk; saru kuntatti ma' *Cercel Vassalli* (għaqda ta' nies b'konnessjonijiet Maltin li tinteressahom il-kitba bil-Malti) ta' Pariġi fuq hidma bilaterali.¹⁹

II-Bżonnijiet tal-Lum

Il-hsad huwa hafna imma l-haddiema ftit.

Hemm diversi fatturi li wiehed irid iqis meta jiġi biex jara x'inhuma l-bżonnijiet tal-lum ahna u nharsu lejn il-futur. Insemmu xi whud minnhom.

- Minhabba l-bilingwiżmu trabbew ċerti attitudnijiet kontra l-Malti. Dan il-fattur qiegħed jinfluwenza t-tagħlim tal-Malti: hemm xi whud li qegħdin ikunu sfurzati biex jitgħallmuh bir-riżultat li bosta minnhom jehlu mill-eżami taċ-Ċertifikat għall-Edukazzjoni Sekondarja. Filwaqt li bl-Ingliż ihossuhom li jistgħu jadvanzaw soċjalment, bil-Malti jhossuhom li m'għandhomx sigurtà biżżejjed. Għaldaqstant *hemm il-ħtieġa li jinqerdu dawn l-attitudnijiet negattivi kontra l-Malti għax jistgħu jaffettwaw l-użu komuni ta' l-ilsien nazzjonali.*
- L-iżolament ta' Malta qiegħed kulma jmur jonqos minhabba l-politika (il-mixja għal tishib f'komunitajiet akbar), il-kummerċ (it-partit ekonomiku ma' nhawi ohra), u t-teknoloġija (l-internet). Dan ifisser li qed ikun hemm bosta influwenzi politiċi u ekonomiċi fuq il-Malti li jistgħu jnaqqas l-importanza tiegħu fil-Gżejjer Maltin. Mhux għax huwa nieqes lingwistikament, imma għax il-ġenerazzjonijiet il-godda qed ifittxu li jinqdew bih anqas u anqas. Mela għad *hemm il-ħtieġa li l-poplu jagħraf id-dritt tan-nazzjon għal ilsienu u li jissahhu l-aspetti kulturali.* Il-Malti jinsab fil-qalba ta' l-identità kulturali li trid tikkontribwixxi għad-diversità kulturali li d-dinja qed thambaq fuqha. Mela t-tradizzjoni trid tithares biex ma tintlifx.
- Kull lingwa għandha l-ġrajja tagħha u allura hija mahżen uniku ta' għerf, kuncetti, u esperjenzi ta' komunità li nġemgħu matul is-sekli. Ukoll fil-Malti hemm hażna kbira ta' taġħrif li għad trid tiġi studjata. Għalhekk *hemm il-ħtieġa li nibqgħu nistudjaw il-Malti biex niskopru kemm nistgħu minn dan l-għerf mahżun.* Dan il-bżonn jishaqq fuq il-harsien tal-wirt lingwistiku bhala għajn ta' studju.
- Għandu jkun hemm analiżi deskrittiva ta' l-użu attwali tal-Malti fl-oqsma differenti tas-soċjetà. Nghidu ahna, ix-xandir qiegħed jinfluwenza hafna l-użu komuni tal-Malti tant li spiss jiġu nmutati bidliet sintattiċi, verżjonijiet fonoloġiċi godda, u innovazzjonijiet lessikali u semantiċi; barra minn hekk, it-traduzzjonijiet ta' l-ahbarijiet mhux dejjem jipproduċu Malti li jinftiehem sew; fid-dipartimenti tal-

gvern qed isiru bosta traduzzjonijiet ta' termini mill-Ingliż u jehtieg ikun hemm standardizzazzjoni; il-lingwa tad-dokumenti legali ma tilhaqx lill-klijenti kollha; fl-edukazzjoni hemm il-htiega ta' grammatika gradata ghal kull sena tat-tagħlim fil-primarja u fis-sekondarja - din il-grammatika gradata għandha tasal biex tagħmel għażla ta' aċċettabilità fl-edukazzjoni²⁰, għażla li ma tkunx wisq preskrittiva. Jiġifieri, *il-htiega hija ta' deskrizzjoni xierqa attwali ta' l-użu tal-Malti* li trid twassal biex ikollna lingwa aktar ċara u sempliċi (għandna nibdew b'kampanja għal-lingwa ċara u sempliċi fix-xandir), standardizzazzjoni fit-traduzzjoni u l-użu ta' termini tekniċi (forsi wasal ukoll il-waqt li jinbena bank tat-terminologija bil-Malti), u grammatika gradata għall-iskejjel (li tersaq lejn aċċettabilità fl-edukazzjoni formali minghajr ma tkun preskrittiva żzejjed). Id-deskrizzjoni għandha tinkludi aspetti soċjali u psikoloġiċi li jiġbru fi hdanhom tagħrif fonoloġiku, morfoloġiku, lessikali, sintattiku, u semantiku, l-akkwist u l-iżvilupp tal-lingwa, spjegazzjoni ta' reġistri, u dettalji fuq il-varjetajiet tal-lingwa.

- *Hemm bżonn ta' investment kbir fil-letteratura Maltija.* Il-letteratura qiegħda tikkontribwixxi għall-ekonomija tal-pajjiż (ara dokument 12) u l-kultura letterarja Maltija tista' tkun mezz ta' divertiment f'oqsma turistiċi wkoll. Hawnhekk ukoll għad hawn hafna xi jsir bħal riċerka fi żviluppi letterarji u stilistiċi, traduzzjonijiet ta' xoghlijiet Maltin, għajnuma għall-awturi, għarfien tal-letteratura tat-tfal, priservar ta' xoghlijiet klassiċi, u użu aktar ta' l-internet. Jista' wkoll jinholoq, b'mod regolari, simpożju letterarju għall-istudji kritiċi.
- *L-ortografija Maltija għandha l-karatteristiċi tagħha bħalma għandhom ortografiji ta' lingwi oħra.* Aspett ewlieni fl-ortografija Maltija huwa l-alfabett li jinqeda b'sinjali dijakritiċi fil-kazijiet taċ-“ċ”, taż-“ż”, tal-“g”, tal-“h”, u ta' l-aċċent “ġ” fuq l-aħħar vokali meta aċċentwata li jrid jingħażel mill-apostrofi li fil-morfologija Maltija għandu valur ta' għajn. Dawn il-karatteristiċi għandhom jibqgħu jintużaw il-hin kollu u kullimkien kulmeta jinkiteb il-Malti. Imma spiss ninnutaw li fuq l-istazzjonijiet tat-televiżjoni, fil-gazzetti bl-Ingliż (meta jkollhom bżonn jiktbu xi kelma jew frażi bil-Malti), u f'xi ċirkularijiet uffiqjali dawn l-għeljem qed jithallew barra bir-riżultat li l-alfabett Malti qed jiġi injorat. F'lingwi oħra jekk għeljem bħal dawn jithallew barra jitqiesu bi żbalji; u allura anki fil-Malti għandu jkun hekk. Mela, *hemm il-htiega li nħarsu l-ortografija Maltija.* Ma' din il-htiega ta' min iżid li għandna bżonn ta' kompilazzjoni ta' kliem diffiċli biex il-pubbliku jkun jaf kif jispelli ċerti kliem: mhux dejjem din il-funzjoni jaqdiha d-dizzjunarju, u barra minn hekk din il-kompilazzjoni trid tkun aġġornata kontinwament minhabba l-kliem gdid li qed jidhol b'ritmu mgħaġġel.

Struttura

Biex niehdu hsieb dawn il-bżonnijiet kollha qegħdin nissuġġerixxu li l-Akkademja tal-Malti tingħata funzjoni regolatorja²¹ dwar il-kitba u l-użu ta' l-Ilsien Malti u ssir enti pubblika, b'personalita' legali distinta minn dik ta' l-istat. Trid taħdem “full-time” u ma tridx tkun biċċa għodda f'idejn il-gvern. Irid ikollha funzjoni li twaqqaf lil min jabbuza u tikkritika lil min jipprova jiddetta kif għandha tiżviluppa l-lingwa minghajr

l-approvazzjoni tal-lingwistiċi esperti. B' din il-funzjoni tkun tista' wkoll twestaq ahjar id-dmir li thares il-wirt lingwistiku u letterarju, tiddekrivi l-użu tal-lingwa, tistandardizza t-terminoloġija (teknika, xjentifika, amministrattiva, eċċ), u tikkontrolla t-traduzzjoni.

Imma l-Akkademja ma tistax taħdem waħedha.

Il-gvern għandu jagħraf id-dritt ta' l-Akkademja tal-Malti li toffri gwidi f' dak kollu li għandu x'jaqsam ma' l-użu tal-lingwa fl-oqsma soċjali kollha (eż. ix-xandir, il-ġurnalizmu, il-banek, ir-riklamar, il-pubblikazzjonijiet, l-amministrazzjoni, il-politika, l-edukazzjoni, il-kummerċ, is-sinjali pubbliċi). Jehtieġ għalhekk li l-Akkademja taħdem id f'id ma' istituzzjonijiet oħra bħall-Università, id-Divizjoni ta' l-Edukazzjoni, u l-għaqda tal-ġurnalisti sabiex tistudja u tanalizza l-htigijiet tal-lingwa. Għal dan il-ghan hemm htieġa urgenti biex tinholoq sistema li tassigura koordinament bejn kulhadd. It-twaqqif ta' konferenza permanenti (li tinvolvi l-istituzzjonijiet rilevanti f' dan il-qasam) jista' tkun parti minn din is-sistema biex jagħti kontribut siewi lill-kultura f' dak kollu li jirrigwarda lil-lingwa Maltija. Din il-konferenza permanenti tlaqqa' kull sena lil kulmin hu kkonċernat biex jitressqu l-ideat fuq il-lingwa Maltija u l-letteratura tagħha, u għalhekk għandha twitti t-triq għal politika kulturali aġġornata. Din il-konferenza permanenti, taħt il-kappa ta' l-Akkademja, għandha tippjana u tippromwovi l-lingwa u l-letteratura. B'hekk ikun hemm aktar standardizzazzjoni u aġġornament meħtieġa għal sistema effiċjenti u moderna tal-lingwa. Tgħin ukoll sabiex iżżomm l-identità letterarja tal-Gżejjer Maltin u b'hekk tikkontribwixxi għall-kuncett ġenerali tad-diversità kulturali.

Is-suġġerimenti tagħna jidhru fl-abbozz imsejjah l-"Att biex Jithares l-Ilsien Malti, l-Ilsien Nazzjonali", imma qabel xejn ta' min isemmi l-abbozz ta' Ligi msejjah l-"Att biex isahhaħ il-qagħda ta' l-Ilsien Malti u l-Identità Nazzjonali Maltija" li kien tfassal xi ftit ta' snin ilu u għal xi raġuni qatt ma mexa.

Noti

- 1 Dawn it-tliet membri ntgħażlu biex jahdmu fuq dan il-memorandum minhabba li għandhom konnessjonijiet mill-qrib ma' aspetti differenti ta' l-Edukazzjoni: Dr Charles Briffa huwa l-Uffiċjal Prinċipali tal-Lingwi fil-Matsec; Is-sur Carmel Azzopardi huwa assistant kap fil-Liċeo tal-Bniet *Maria Regina* (il-Blata l-Bajda); u s-sur Mario Serracino Ingloft huwa għalliem fl-iskola tal-Knisja, il-Kulleġġ ta' *Stella Maris*.
- 2 Minn issa 'l hemm il-kelma "Akkademja" f' dan ix-xogħol tirreferi għall-Akkademja tal-Malti.
- 3 B' "funzjoni regolatorja" nifhmu t-tmexxija ta' kull haġa li għandha x'taqsam mal-lingwa, bħall-harsien tal-wirt lingwistiku u letterarju, studji analitiċi u deskrittivi ta' l-użu tal-Malti u tal-letteratura, monitorjar tal-lingwa fl-oqsma kollha tas-soċjetà, u l-ghoti ta' pariri fuq elementi innovattivi fil-lingwa.
- 4 Ma' dan il-memorandum kien hemm ukoll ipprezentati d-dokumenti u l-abbozz ta' Ligi.

- Hawnhekk thallew barra minhabba l-ispezju.
- 5 F'din il-parti se naghsu fuq daww l-akkademji li twaqqfu biex iħarsu l-lingwa u l-letteratura ta' pajjiż, u se nħallu barra daww l-għaqdiet u s-soċjetajiet kollha li twaqqfu biex imexxu x-xogħlijiet ta' l-awturi u biex ikattu l-istudji u l-kritika letterarja.
 - 6 Il-ġrajja f'aktar tul tat-tneissil ta' l-Akkademja tinsab fid-dahla, imsemmija "Kelmtejn ta' qabel fuq il-Kitba Maltija", tat-*Tagħrif fuq il-Kitba Maltija* (Għaqda tal-Kittieba tal-Malti, Stamperija tal-Gvern, Malta, 1924), p.xi-xix; Angela Fenech, *Analizi tar-Rivista "Il-Malti" (1925-1969)*, tezi m'hix ippubblikata u pprezentata fl-1974 għall-Grad ta' B.A. (Hons) fid-Dipartiment tal-Malti ta' l-Università ta' Malta, l-Ewwel Kapittu; Frans Sammut, "Hidmet l-Akkademja b'Riżq il-Malti", f'*Il-Malti* (Akkademja tal-Malti, Ottubru 1992), p.5-14.
 - 7 L-ortografija ta' l-Akkademja għadha sal-lum magħrufa bħala "l-alfabett tal-Għaqda".
 - 8 *Tagħrif* (1924), op.cit., p.xix.
 - 9 Ara l-lista shiha tal-membri f'parti oħra ta' din il-ħarġa.
 - 10 ibid., p.vi.
 - 11 L-Akkademja għadha sal-lum iżżomm din il-bixla tal-ħsieb, jiġifieri li ma xxaqlibx lejn xi politika partikulari imma thegħeġ fiha biss il-missjoni tal-ġens li thares u ssedaq l-identità nazzjonali permezz tal-lingwa u l-letteratura.
 - 12 "Zewġ Anniversarji" f'*Il-Malti* (Akkademja tal-Malti, Jannar-Ġunju 1984), p.9.
 - 13 *University Calendar* (1937-38), p.125.
 - 14 Fil-qosor magħruf bħala *ż-Zieda* (1984).
 - 15 Fil-qosor magħruf bħal *l-Agġornament* (1992)..
 - 16 Ara "Is-Sillabu tal-Malti: Junior Lyceums u Sekondarji: mill-Ewwel sal-Hames Klassi" (Dipartiment ta' l-Edukazzjoni), p. 21, 34, 48, 62, 71.
 - 17 Erin Serracino Inglott, *Il-Miklem Malti* Vol IX (Klabb Kotba Maltin, 1989), p.171.
 - 18 Il-kamra li l-Akkademja għandha f'Palazzo Caraffa m'hix xierqa għax tinsab fi stat tal-biki hafna.
 - 19 Ninnutaw ukoll li l-kittieba Maltin iħossuh unur għalihom meta f'xi nota awtobijografika jniżżlu li huma membri ta' l-Akkademja. Dan il-fatt juri r-rispett li l-kittieba għandhom lejn l-Akkademja.
 - 20 Din l-għażla ta' aċċettabilità fl-edukazzjoni għandha tiggwida lill-għalliema biex ikunu jafu sa fejn għandhom jaċċettaw ċerti elementi tal-lingwa li t-tfal iġibu magħhom. Fi kliem ieħor tipprowa wieġeb il-mistoqsija diffiċli: fejn tiġbed linja bejn it-"tajjeb" u l-"ħazin" f'termini ta' skola?
 - 21 Għal aktar dettalji wiehed għandu jara l-abbozz ipprezentat ma' dan ir-rapport.

Id-Dokument Konsultattiv dwar l-Ilsien Malti fix-Xandir mahruġ mill-Awtorità tax-Xandir

Is-Suggerimenti ta' l-Akkademja tal-Malti

F'laqgħa tal-Kunsill ta' l-Akkademja tal-Malti li saret apposta fil-Palazz tal-President nhar l-Erbgħa 16 ta' Mejju 2001 fil-5.30 p.m., il-membri ddiskutew id-dokument dwar l-Ilsien Malti fix-Xandir mibgħut minn Dr Kevin Aquilina, Chief Executive ta' l-Awtorità tax-Xandir (Ref. 73/01).

Is-suggerimenti li ġew proposti hawn taht għandhom jittiehdu fid-dawl ta' l-għanijiet ta' l-Akkademja tal-Malti (imwaqqfa fl-1920) u l-istruttura tagħha.

“L-Għanijiet ta' l-Akkademja tal-Malti huma dawn:

- i. li thares il-jeddijiet ta' l-ilsien Malti bhala lingwa nazzjonali u uffiċjali tar-Repubblika ta' Malta u tindokra l-iżvilupp tiegħu;
 - ii. li tkabbar u xxerred il-letteratura Maltija u l-istudju xjentifiku u lingwistiku ta' l-ilsien Malti;
 - iii. li żzomm sħiħa l-ortografija tal-Malti kif imwaqqfa mill-Għaqda tal-kittieba tal-Malti fl-1924, u fl-1934 magħżula mill-Gvern ta' Malta bhala l-ortografija uffiċjali tal-Malti: u li taġġornaha kif jixra qull meta l-Akkademja jidrilha li dan jinhtieg.”
- (Statut, para.2.1)

Parti mill-istruttura eżistenti ta' l-Akkademja hija l-Kummissjoni Lingwa li tistudja l-ortografija, it-traduzzjoni, u l-użu tal-Malti ġenerali. Servizz iehor li tista' toffri l-Akkademja huwa għażliet ta' xogħol letterarju.

Is-suggerimenti:

1. L-Awtorità tax-Xandir torbot lix-xandara kollha li jsewgu r-regoli u d-direttivi li tohroġ l-Akkademja tal-Malti. Il-bidu ta' din il-hidma għandha tkun l-obbligu ta' l-użu tal-fonts bil-Malti: kulmin ixandar xi messagg bil-Malti għandu jinqeda bl-alfabett Malti. Min għad m'għandux il-fonts bil-Malti (li fis-seklu XXI hija redikola) għandu jinstallahom minnufih. Infakkru li dawn jistgħu jtinizzlu minn xi *web page*. L-Akkademja tal-Malti diġa' harget ir-*Regoli tal-Kitba tal-Malti* (Klabb

Kotba Maltin, 1998), li huma ġabra ta' regoli fundamentali mfissra b' mod hafif li l-istudenti ta' l-iskola sekondarja u l-pubbliku ġenerali kapaċi jlahhqu magħhom minghajr għajjnuna. Dan il-ktieb għandu jkun f'idejn ix-xandara kollha. Minn żmien għal żmien ukoll l-Awtorità tax-Xandir tista' titlob lill-Akkademja tagħtiha linji gwida aġġornati fuq il-Malti mitkellem u miktub. Forsi din l-aħhar idea tista' titwettaq billi l-Awtorità tax-Xandir iżomm servizz ta' telefon miftuħ bla hlas għall-pubbliku biex dan jagħti l-ideat tiegħu fuq il-lingwa li mbagħad jitressqu quddiem l-Akkademja tal-Malti għall-verżjoni tagħha.

2. L-Awtorità tax-Xandir tara li jkun hemm konsulent espert tal-Malti (jekk jista' jkun *full-timer*) f'kull istituzzjoni li twassal ix-xandir lill-pubbliku. Dan il-konsulent irid ikun ikkwalifikat xieraq fl-istudji tal-Malti (kemm lingwistiċi u kemm letterarji). Il-konsulenti ta' kull istituzzjoni għandu jkollhom laqgħat spissi u regolari (taħt il-harsien ta' l-Akkademja) biex tinzamm standardizzazzjoni xierqa.
3. Jekk it-tieni sugġeriment ma jsirx, l-Awtorità tax-Xandir tikkonsulta b' mod regolari u formali ma' l-Akkademja tal-Malti kulmeta jkun hemm il-bżonn ta' xi deċiżjoni fuq aspetti tal-Malti mitkellem u miktub (eż. termini ġodda, użu ta' Malti korrett, ortografija). Jekk, mill-banda l-oħra, it-tieni sugġeriment isir l-Awtorità tax-Xandir xorta għandha tiltaqa' ma' l-Akkademja tal-Malti regolament biex taċċerta ruhha li kollox ikun miexi sew.
4. Jekk it-tieni sugġeriment ma jsirx, l-Awtorità tax-Xandir tobligha lil kull istituzzjoni tax-xandir li tahtar persuna kkwalfikata fil-Malti sabiex tagħmel xogħol ta' *monitoring* tal-programmi ta' l-istazzjon tagħha. Din il-persuna, ikkwalifikata kif imsemmi fit-tieni sugġeriment, għandha tikkonsulta ma' l-Akkademja tal-Malti. Jekk it-tieni sugġeriment isir, allura x-xogħol ta' *monitoring* għandu jkun parti mid-mirijiet tal-konsulent espert.
5. L-Awtorità tax-Xandir tiehu hsieb li l-għażla ta' xandara ġodda tkun b'eżami f'kull aspekt tal-lingwa skond il-kriterji ta' l-Akkademja
6. L-Awtorità tax-Xandir tiehu hsieb lix-xandara eżistenti billi torganizzalhom attivitajiet ta' tahrig li jgħallimhom u jaġġornahom. Dan it-tahrig għandu jiehu għamla ta' (a) korsijiet intensivi fil-lingwa (l-Akkademja tal-Malti lesta li toffri dettalji fuq dawn) - forsi l-Awtorità tax-Xandir tista' tara li jitjeb il-kors tal-Komunikazzjoni fl-Università; u (b) seminars li jkunu perjodikament biex jaġġornawhom (il-materjal tas-seminars jiġi stampat wara halli kull seminar jibni fuq ta' qablu). Il-proċess ta' taġlhim għax-xandar għandu jkun wiehed kontinwu u ma jieqaf qatt; għalhekk ukoll nahsbu li x-xandara għandhom ikunu mħallsa tajjeb hafna sabiex il-livelli ta' professjonizmu li nixtiequ fil-lingwa (i.e. livell ta' speċjalizzazzjoni għax il-lingwa hija l-ghodda essenzjali għax-xandar) jintlaħaq bil-qalb.
7. L-Awtorità tax-Xandir, bhala incentiv, għandha tohloq premju għall-aħjar kitba bil-Malti fix-xandir.
8. L-Awtorità tax-Xandir għandha tinsisti, fejn jidhlu riklami bil-Malti li l-lingwa tkun tajba. Għal dan il-ghan tista' tissuggerixxi li l-aġenziji tar-riklamar ikollhom il-konsulent espert fil-Malti li jimxi mar-regoli ta' l-Akkademja.

Tnedija tat-Tipa Maltija

(Konferenza ta' l-ahbarijiet fil-15 ta' Ġunju 2001
il-Biblijoteka Nazzjonali l-Belt, fis-1.00 p.m.)

**kelmtejn mill-President ta' l-Akkademja tal-Malti kif imqabbad
mill-Ministru tal-Ġustizzja Gvern Lokali**

Dr Charles Briffa

Kien tmenin sena ilu, fl-1921, meta l-Akkademja tal-Malti, (dik il-habta maghrufa bhala l-Ghaqda tal-Kittieba tal-Malti) bis-sahha ta' Ninu Cremona u l-kummissjoni tieghu, tat lin-nazzjon sistema ta' alfabet mahdum apposta ghal ilsienha. L-Akkademja li ghamlet kien li kompliet fuq l-isforzi tas-Socjeta' Filologika Maltija u tax-Xirka Xemija tas-seklu XIX u fasslet alfabet li seta' jaqdi bis-shih il-hsejjes Maltin kollha. Fl-1934 il-Gvern gharaf dan l-alfabet ufficjalment u beda juzah (kif ghadu) fil-pubblikazzjonijiet dipartimentali tieghu kollha. Minn hemmhekk imbaghad beda jintuza kullimkien.

Bit-tfassil ta' sistema ta' alfabet, l-Akkademja kkondizzjonat l-izvilupp tal-kitba tul is-seklu XX. L-alfabet Malti, fil-grajja ta' pajjizna, kien pass essenzjali lejn l-istandardizzazzjoni. It-tipa Maltija fil-kompjuter hija kisba ohra ghall-Malti: hija l-ghodda aggormata ta' kull kittieb. L-Akkademja tal-Malti tilqa' t-tipa Maltija bil-ferh ghax bl-użu tal-kompjuter (li d-dinja tal-lum ma tistax twarrab) seta' ntilef l-alfabet Malti, dak l-alfabet li sewa wisq gharag ghal missirijietna.

L-iskuza li wiehed ma jkollux it-tipa Maltija issa trid tinqata' ghal kollox. Min jikteb bil-Malti minghajr id-djakritici xierqa ma jkunx qieghed juza l-alfabet Malti u jkun qed jibghatna lura mill-anqas tmenin sena ghaż-zmien meta ma kellniex is-sistema taghna. It-tnedija tat-tipa Maltija fil-kompjuter, f'gheluq it-tmenin sena mit-twelid ta' l-alfabet Malti, hija parti mill-mixja wteqqa ghal aktar standardizzazzjoni u huwa ghalhekk li llum qeghdin nifirhu b'din l-attivita' u nirringrazzjaw lil kull min hadem fuq is-success ta' din l-idea biex it-tastiera tkun Maltija. Dan hu l-bidu. B'aktar hidma naslu zgur biex ikollna wkoll id-dizzjunarju elettroniku Malti li jaqdina fl-insig ta' hsibijietna fis-seklu XXI.

Nawgura lill-kittieba kollha tal-Malti aktar hidma tajba bil-kompjuter (digà qed nisimgu b'poeziji u rumanzi elettronici) u nawgura wkoll aktar ricerka halli fi lsienna jkollna (f'dak li ghandu x'jaqsam ma' kitba elektronika) dak kollu li ghandhom pajjizi ohra.

Politika dwar il-Lingwa Maltija u l-Letteratura Taghha

(Ghadd ta' proposti mressqin mill-Akkademja tal-Malti lill-Ministeru ta' l-Edukazzjoni u Kultura f'April 2000 u li wara, jigifieri fl-2001, ghaddeu formalment lill-Bord tal-Malti)

Politika Kulturali ghal Malta

Bil-ghan li tistaghna l-kultura Maltija ghandu, b'mod immedjat, jitwaqqaf Kunsill ta' l-Arti ghal Malta (KAM) li jkollu rappreżentanti ġejjin minn istituzzjonijiet inkarigati minn dawn li ġejjin:

- lingwa u letteratura
- teatru
- mużika
- arti (pittura, skultura, incizjoni)
- attivitajiet folkloristiċi
- snajja'
- iffilmjar
- fotografija
- il-mezzi tax-xandir (televixin, radju, stampa)
- forom ohra ta' arti

L-Akkademja tal-Malti bi dritt taghmel parti mill-KAM f'kull haġa li ghandha x'taqsam mal-Lingwa Maltija u l-Letteratura taghha.

L-Akkademja tal-Malti

Mindu twaqqfet fl-1920, l-Akkademja tal-Malti habirket bi shih favur l-Ilsien Nazzjonali u l-Letteratura Maltija l-aktar permezz tar-rivista taghha *Il-Malti* u permezz ta' attivitajiet letterarji ohra. L-Akkademja tal-Malti temmen li s-sivi intrinsiku tal-letteratura jinsab fil-fatt li biha l-hajja umana tistaghna u r-ruh tintrefa' aktar 'il fuq. Temmen allura li kulhadd ghandu d-dritt li jfittex, johloq, jiddefinixxi, jikkomunika, u jmexxi attivitajiet letterarji kif joghgob lulu.

Il-letteratura qieghda kulma tmur ssir parti integrali mill-kultura Maltija. Attivitajiet kulturali jinkludu:

- serati letterarji biex jikkomemoraw xi avveniment jew xi persunaġġ
- tnedijiet ta' kotba
- laqgħat letterarji għall-qari ta' xoghlijiet letterarji

- diskussjonijiet fuq il-letteratura
- preżentazzjonijiet letterarji fuq ix-xandir
- analiżi letterarji fuq ir-radju u t-televisin
- konkorsi letterarji
- premjazzjonijiet ta' kotba
- premjijiet letterarji għal xoghlijiet
- fieri ta' kotba

Hemm ukoll hidma ta' promozzjoni tal-Letteratura Maltija barra minn Malta, l-aktar fost l-emigranti Maltin.

Il-Lingwa Maltija

Għal dawn l-ahħar 80 sena, l-Akkademja tal-Malti

- fasslet u stabiliet ortografija waħda għan-nazzjon
- habirket sabiex il-Malti jkun lingwa uffiċjali fl-amministrazzjoni
- saħħet l-użu tal-Malti fl-oqsma kollha tas-soċjetà

L-ideat u l-opinjoni ta' l-Akkademja fuq il-lingwa u l-letteratura bosta drabi tressqu quddiem il-pubbliku permezz ta' *Il-Malti*, rivista li ilha toħroġ mill-ghoxrinijiet. Għandha wkoll kummissjoni li tiddiskuti l-iżviluppi fl-użu tal-lingwa (l-aktar fejn jidhol il-progress soċjali) u minn żmien għal iehor tistampa l-ideat u tiċċirkulahom fejn hemm il-htieġa (l-aktar fl-iskejjel u qalb il-ġurnalisti). Jiġu organizzati wkoll xi seminars meta jkun hemm il-htieġa.

Il-pubblikazzjonijiet ta' l-Akkademja huma:

- *Il-Malti* (1925-) - publikazzjoni li ġġib xoghlijiet kreattivi u studji analitiċi
- *Tagħrif fuq il-Kitba Maltija* (1924) - il-ktieb klassiku li stabilixxa l-ortografija għall-Ilsien Malti
- *Żieda mat-Tagħrif* (1984) - ġabra ta' regoli ortografici dwar il-Malti non-Semitiku
- *Aġġornament tat-Tagħrif fuq il-Kitba Maltija* (1992) - regoli li jaġġornaw is-sistema ta' l-alfabett
- *Regoli tal-Kitba tal-Malti* (1998,) - taqsira tat-tliet publikazzjonijiet ta' hawn fuq dwar l-ortografijassirssir
- *Ilsien Qadim f'Millennju Ġdid* (2000) - ġabra ta' taħditiet ippreżentati fis-seminar organizzat mill-Akkademja f'Novembru ta' l-1999 fuq l-Ilsien Malti

Il-Letteratura Maltija

Il-Letteratura Maltija neħduha bhala dik il-letteratura (poeżija, narrattiva, drama, esejs) miktuba originalment bl-Ilsien Nazzjonali. Imma jitqiesu wkoll bhala aspetti tal-Letteratura Maltija dawn li ġejjin:

- letteratura miktuba minn awturi Maltin bl-Ingliż jew bit-Taljan (i.e. letteratura Maltija bl-Ingliż / letteratura Maltija bit-Taljan)

- traduzzjonijiet mill-Malti ghal lingwi ohra (i.e. letteratura Maltija tradotta)
- traduzzjonijiet ghall-Malti minn lingwi ohra (i.e. letteratura barranija bil-Malti)

Hemm min (ghax ma jaqrax bil-Malti) jghid li l-Letteratura Maltija hija inferjuri ghal letteraturi ohra. Imma jekk nitfgħu il-Letteratura Maltija fil-perspettiva storika tagħha naraw li għamlet progress kbir. L-iżvilupp letterarju kien kontinwu u sa l-aħħar tas-seklu XX Malta setgħet tiftaħar b'letteratura ta' kwalità għolja. Anki l-letteratura tat-tfal żviluppat hafna fl-aħħar tliet deċennji tas-seklu XX.

L-Akkademja tal-Malti ssegwi politika maħsuba biex tkattar il-fiduċja ta' kulhadd fil-letteratura. Tgħin biex tiddefinixxi l-kultura letterarja tal-gżejjer Maltin bl-appoġġ li tagħti għall-istudji tal-Malti u tal-Letteratura u bl-iżvilupp li twestaq fil-Lingwa u l-Letteratura. Din il-kultura letterarja tikkontribwixxi għall-identità nazzjonali u fuq il-livell internazzjonali ssir fattur iehor ta' diversità kulturali; u hawn nagħrfu l-importanza ta' xogħlijiet Maltin maqluba f'lingwi ohra.

Il-Letteratura Maltija, għalhekk, għandha sehem essenzjali fil-kunċett ta' identità u diversità. Il-letteratura m'hijex statika (u lanqas il-kultura m'hi statika); tinbidel u tadatta ruhha skond iċ-ċirkustanzi l-godda li qed tqanqal il-globalizzazzjoni. Hija l-espressjoni u r-rappreżentazzjoni ġenwina ta' hsibijiet profondi u ta' kreattività msawra fi żmien u f'post - hwejjeg li jgħinuna nagħmlu sens minn hajjitna. Nifhmu aktar għemil il-bniedem. Barra minn hekk, meta nippriservaw u nsahħu l-kultura letterarja nkunu qegħdin nikkontribwixxu globalment għad-diversità kulturali, speċjalment fid-dawl ta' l-omogenjetà li tista' toħroġ mill-globalizzazzjoni.

Aktar benefiċji tal-Letteratura

Barra minn dawk li diġà semmejna, nistgħu nsemmu dawn li ġejjin:

- il-letteratura tkattar il-kreattività u tinkuraġġixxi t-talenti kreattivi Maltin
- il-letteratura tgħarbel il-problemi psikoloġiċi u soċjali
- il-qari tal-letteratura jiżviluppa t-tisħih personali
- il-letteratura hija mezz ta' divertiment
- il-letteratura tistimula lin-nies biex jinbidlu u tibnilhom fiduċja
- il-letteratura tirrifletti s-soċjetà u tipprezenta lil Malta bħala pajjiż dinamiku li jħares 'il quddiem
- il-letteratura twessa' l-għarfien għall-identità kulturali Maltija: dan huwa importanti għall-profil Malti fix-xena internazzjonali u għas-sens ta' identità nazzjonali għax hija l-letteratura li tgħin sabiex niddefinixxu l-identità Maltija
- għaqdiet letterarji johlqu sens ta' impenn u għaqda: tressaq lill-Maltin flimkien, anki lill-emigranti sabiex jaqsmu wirt lingwistiku komuni

- il-letteratura tikkontribwixxi għall-ekonomija tal-pajjiż:
 - tuża l-industrija ta' l-istampar (*setters*, qarreja tal-provi, stampaturi...)
 - tinqeda b'talenti artističi għall-illustrazzjonijiet u d-disinj tal-qoxra
 - tgharrex it-teknoloġija tas-*sound* (*CDs*)
 - tagħti lok għall-kreattività fuq it-televisin
 - tassoċja ruhha mal-ġurnaliżmu
 - mezz biex twassal profil pożittiv Malti barra minn xtutna, l-aktar permezz tat-traduzzjonijiet (u għalhekk hemm hteġa kbira biex niżviluppaw l-industrija tat-traduzzjoni)
 - l-*sponsorships* ta' attivitajiet letterarji joffru opportunitajiet kummerċjali lill-oqsma tan-negożju.

Mela neta ninvestu fondi publiċi f'attivitajiet letterarji nkunu qegħdin inżidu l-benefiċċji soċjali għan-nazzjon; inkunu wkoll qegħdin niżviluppaw ix-xogħol ta' l-awturi, nipprovd u aktar gost għall-poplu, u nżidu l-parteciċipazzjoni f'attivitajiet letterarji.

Suġġerimenti

L-Akkademja tal-Malti tixtieq tara dawn l-affarijiet:

- promozzjoni ta' xogħlijiet letterarji
- riċerka fi żviluppi letterarji li titlob evalwazzjoni kritika u analiżi stilistika
- traduzzjonijiet ta' xogħlijiet Maltin
- kompilazzjonijiet ta' antoloġiji b'xogħlijiet qosra
- tqegħid ta' xogħlijiet fuq l-internet
- priservar tal-wirt letterarju
- tishih ta' l-identità letterarja
- promozzjoni tad-diversità letterarja fuq ix-xena internazzjonali

Dawn jistgħu jkunu possibbli fi hdan il-KAM li tista' thaffef l-affarijiet, bħal ngħidu ahna:

Promozzjoni tal-Letteratura Maltija -

Flimkien ma' hwejjeġ li diġà semmejna, għandu jkun hemm aġenzija li tippubblika tagħrif u biblijografiji fuq il-Letteratura Maltija bil-Malti u bl-Ingliż; jew almenu *newsletter* fuq il-Letteratura Maltija biż-żewġ ilsna - jekk l-Akkademja se tkun din l-aġenzija jehtieġ ikollha l-fondi.

Għajjnuna soċjali u ekonomika lill-awturi -

Nippromwov l-letteratura sabiex ngħinu ekonomikament lill-awturi. Mizuri promozzjonali għandhom jinkludu *allowances* (eż. *grants* għax-xogħol u/jew għall-ivvjagġar), *grants* li jhajru lill-awturi jiddedikaw ruħhom għal karriera letterarja, fondi biex jagħtu għajjnuna ekonomika lill-kittieba. Tajjeb ukoll li jkun hemm xi *sabbatical* għal daww il-kittieba li jahdmu.

Ghandu jkun hemm ghajnuna mill-istat biex l-awturi jipubblikaw xogholhom, biex ikun hemm aktar traduzzjonijiet ta' letteratura, u biex ikun hemm aktar kritika u ricerka fil-letteratura. (Il-fieri tal-kotba jistghu jintuzaw sabiex jghinu lill-awturi.)

Fond għat-traduzzjoni -

Wasal il-waqt li jkollna Assoċjazzjoni tat-Tradutturi sabiex tiehu hsieb it-traduzzjonijiet ta' xoghlijiet letterarji, u *grants* għandhom jinghataw lit-tradutturi, u għandu jkun hemm fond biex jghin it-traduzzjoni.

Tkun xi tkun il-politika kulturali, l-ghan għandu jinkludi t-titjib tal-kondizzjonijiet għall-produzzjoni tal-Letteratura Maltija. Għandu jkun hemm ukoll aktar speċjalizzazzjoni fl-istess taqsima - pereżempju, tinghamel id-distinzjoni bejn letteratura tal-kbar u letteratura tat-tfal.

Naghrfu l-Letteratura tat-Tfal -

Il-Letteratura tat-Tfal għandha tkun parti essenzjali mill-politika letterarja. U għandu jkun hemm gwida għal-Letteratura Maltija tat-Tfal.

Il-Bżonnijiet ta' l-Akkademja tal-Malti

It-tfassil ta' Politika Kulturali fi hdan il-Ministeru ta' l-Edukazzjoni jehtieg ikun segwit b'leġislazzjoni (bhala prerogattiva tal-gvern ċentrali) u assistit, meta jkun possibbli, mill-kunsilli lokali (b'daqxejn ta' awtonomija). Anki l-KAM għandu jkollu ftit ta' l-awtonomija.

Legislazzjoni -

Fil-każ ta' l-Akkademja tal-Malti għandu jkun hemm leġislazzjoni li tagħraf lill-Akkademja bhala l-Awtorità uffiċjali fuq l-Ilsien Malti - għarfien ibbażat fuq mertu letterarji u storiċi. Barra minn hekk, din il-leġislazzjoni għandha ttella' lill-Akkademja tal-Malti għall-istatus legali ta' Awtorità professjonali. Din timplika li jkun hemm impjegati *full time* ma' l-Akkademja, imħallsin mill-Gvern.

Sede Xieraq -

U timplika wkoll li l-Akkademja jkollha s-sede tagħha (nistgħu nsejhulu għall-konvenjenza, Dar il-Malti) li jkun xieraq għall-ideal tagħha u għaż-żminijiet, bil-faċilitajiet kollha meħtieġa - librerija, teknoloġija aħħarija, postijiet fejn jinżammu r-rekords, *board room*, sala għall-konferenzi eċċ.

Funzjoni -

Meta jkollha sede xieraq, fondi biżżejjed, u tishih leġislattiv l-Akkademja tal-Malti tista' ssir ċentru bi struttura tajba biex

- jistorja sew manuskritti u dokumenti qodma

- ikun hemm ċentru ta' riċerka fil-Malti
- ikun għamla ta' klabb soċjali għall-awturi u kittieba ta' kull xorta
- iservi konsulent f'dawk l-affarijiet li għandhom x'jaqsmu mal-Malti
- jippromwovi l-awturi Maltin
- itella' attivitajiet letterarji
- iservi ta' vetrina letterarja li turi l-imghoddi u l-preżent

Konferenza Permanenti -

Il-Gvern għandu jagħraf id-dritt ta' l-Akkademja tal-Malti biex toffri gwidi f'dak kollu li għandu x'jaqsmu ma' l-użu tal-lingwa fl-oqsma soċjali kollha (eż. ix-xandir, il-ġurnalizmu, il-bank, ir-riklamar, il-pubblikazzjoni, l-amministrazzjoni, il-politika, l-edukazzjoni, il-kummerċ, is-sinjali pubbliċi). Jeħtieġ għalhekk li l-Akkademja taħdem id f'id ma' istituzzjonijiet oħra bhall-Università, id-Divizjoni ta' l-Edukazzjoni, u l-għaqda tal-ġurnalisti sabiex tistudja u tanalizza l-htigijiet tal-lingwa. Għal dan il-għan hemm htieġa urġenti biex tinholq sistema li tassigura koordinament bejn kulhadd. It-twaqqif ta' konferenza permanenti (li tinvolvi l-istituzzjonijiet rilevanti f'dan il-qasam) tista' tkun parti minn din is-sistema biex tagħti kontribut siewi lill-kultura f'dak kollu li jirrigwarda l-Lingwa Maltija. Din il-konferenza permanenti tlaqqa' kull sena lil kulmin hu kkonċernat biex jitressqu l-ideat fuq il-Lingwa Maltija u l-Letteratura tagħha, u għalhekk għandha twitti t-triq għal politika kulturali aġġornata. Din il-konferenza permanenti, taht il-kappa ta' l-Akkademja, għandha tippjana u tippromwovi l-lingwa u l-letteratura. B'hekk ikun hemm aktar standardizzazzjoni u aġġornament meħtieġa għal sistema effiċjenti u moderna ta' lingwa ta' soċjetà li qed taspira li tingħaqad fl-Unjoni Ewropea. Tgħin ukoll sabiex iżzomm l-identità letterarja tagħna u b'hekk tikkontribwixxi għall-kunċett ġenerali tad-diversità kulturali.

Konkluzjoni

Biex nagħlqu nġhidu li hemm żewġ problemi marbutin ma' xulxin li jiddefinixxu l-isfidi ta' l-Akkademja tal-Malti: riżorsi (umani, finanzjari, u materjali) inadegwati, u nuqqas ta' analiżi u informazzjoni fit-tixrid tal-Letteratura Maltija u biex tikkumbatti l-impresjoni hażina li hawn fuq il-Letteratura Maltija. Il-problemi jintrabtu man-nuqqas ta' fondi u man-nuqqas ta' infrastruttura għar-riċerka.

Dr Charles Briffa

President ta' l-Akkademja tal-Malti

7

Proza u Poezija

Kavallier

Kavallier tal-bnazzi
Protagonist prominenti
F'siti abbandunatiesperti f'kalvarji vjolenti.

Tiegħi d-demghat
Bla kulur
Misjuba mgerrxa
Jikkonfoffaw
Għal xitwa ehfef.

Tgħid niformola appell
Lir-ruhi
Ballerina mmankata
Biex tagħżel
Is-satin tal-mewt
?

Sergio Grech

Tigrib

Bil-qalb lest ingarrab.

Ukoll li kont qanfud
imwerwer bil-biża'
li għad trid tmiss lili
dix-xorti hekk kiefra
u mcaftar nispiċċa
taht rota ta' trakk;

xorta naghżel rasi
nixref halli naqsam,
imqar miljun darba,
biex niekol sa nixba'
mill-frotta misjura
ta' sigret-il-Eden
li żgur għad trid taqa'
fil-harifa ta' hajti.

Bil-qalb lest niġgarrab.

Toni Aquilina

Kappella Pprofanata

Minn ghala n-nies
din il-kappella pprofanata
bil-ġebel imbarata
issorr ġo fiha dlam perfett

iżda kuljum preċett
strixxa dawl irqiqa
tiżżerżaq
minn taht it-tieqa
u tibqa' diehla
sa ġewwanett.

Ġorġ Borg

Lehhiet

Iż-żerriegħa li żrajt ma nibtetx kollha;
nibtet dik biss li kellha d-dqiqa hajja
u meta l-fosdqa ta' madwarha tnawret
bit-tira tal-hamrija, harġet minnha
ras in-nebbieta 'l fuq, qasmet il-qoxra
u xirfet hadranija, tarja, tilma
bin-nida tleqq tal-ghodwa fi twelidha.

Hemm żmien sabih fil-hajja ta' kull bniedem
u hemm żmien ikrah li jixxeblek miegħu
bħal ma jqabbd l-gholliq fil-wied maċ-ċawqli
biex jerda' minnu l-hlewwa bnina tiegħu.
Tegħleb is-siġra lill-gholliq li ggranfa,
jew isehhlu l-gholliq jerda' ċ-ċawqlija
qabel nilhaq induqu nsoff hlewwitha?

Fejn marru tal-kitarri? F'qamar kwinta
ghaddew flimkien idoqqu f'nofs ta' lejl
mit-toroq dojq ta' rahalna hiemed,
iwensu l-qlub u jhallmu ċl maħbubin...
X'hena sawwabt fija b'daqq il-kordi;
kemm twieqi tbexxqu... kemm tnehid hanin...
kemm żerżaq jilma dmugh il-ferh fl-ghajnejn!

Sahhartni fi tfuliti meta lmahtek
fil-hitan tas-sejjieh tixghel fid-dlam,
musbieh il-lejl! Bhal tren ckejkuni hlomtok
bil-lajma ceklem bejn ix-xquq tač-čint
li jhaddan l-ghalqa w lili ferhan maghha;
b'dawlek wenniesi ksibt serhan il-qalb.
Urini int biex nasal fejn nixtieq.

Pawlu Aquilina

Fir-Raqda Hadra

Fir-raqda hadra
Tal-ghadajjar,
Fix-xibka-disinn
Ta' brimba bla sabar,
Fl-ilma mifqugh minn naghal
Ta' zwiemel imlebbta,
Fiż-żelqa tas-sriep
Qalb huxlief niexef
...fil-fond ta' mhabbtek...

Carmel Calleja

Epigrammi: X'Dinja Din!

Xtara villa l-gmiel taghha
U karozza ghal wahda tnejn,
Ġej u sejjer, spiss isiefer
halli tghidx kemm ghandu dejn.

Ghall-iskola l-hmar ta' Żeppi
Imma llum sar sinjurun,
Li taf tikteb, li taf taqra
Mhux ta' htieġa ghall-imbruljun.

B'xagharha isfar, wičča mpitter
Donnha pupa ta' Marsilja.
Dan miraklu ghax qaluli
l-ikrah wahda tal-familja.

X'gara llum f'Pjazza Reġina:
Nies Iharsu ghaddejjin,
Sieq fuq sieq bid-dublett dejjaq
Kalamita x'wahda din.

J.J.Camilleri

Karnival 1999 (Għawdex)

Ix-xalar wil-briju nhobbhom,
Dawn jergħghu jaghmluni tfal;
Kont insejt illi Frar wasal
W ghalhekk reġa' l-karnival.

Ma' l-irhula kollha taghna
In-nies tiekol u tiddandan
Sa bil-lejl tibqa' tiġġerra
Tiddeverti u tizzarġan.

U la darba qieghed maghna
Dan iż-żmien ta' ferh u bluha
Niddevertu, niżfnu żifna,
U ninsew tal-hajja l-kruha.

Ghadd sabih ta' tfal u zghazagh
Maghhom dawn ukoll il-kbar
Ghal mument donnhom jiġġennu
U jagħtuha għax-xalar!

Maskra nxiddu, kostum nilbsu
Niġġerrew mat-toroq taghna
Xi perlina wkoll inwaddbu:
Araha ġejja! Inghaqdu maghna.

Wara kollox, o hbieb tieghi,
Mhux hekk forsi sejra l-hajja!
Żgur li intom taqblu mieghi
li din kollha nżul u tlajja'.

Fl-isports *Complex* kbir spettaklu
Itellgħuh tfal ta' l-iskola
Minn kull rokna ta' gżiritna
Maskerati tiżfen, toghla.

Din il-festa ġġib maghha
Dik l-imbierka prinjolata
Kollha lewż, zokkor u hlewwa
Tajba daqs Iċ-ċikkulata!

U fi Pjazza Indipendenza
ix-*show* żgur li ma tonqosx;
trid tkun qalbek iebsa żonqor
biex dal-ferh inti ma thossx!

Wara daharna llum nitfgħu
Kull tilwim, niket u dwejjaq;
Karnival, int l-aqwa duwa
Illi mrar u hemm itfejjaq.

Baned u maskri grotteski
Jimlew kull rokna tal-misrah.
Karrijiet, kostumi mżewqa
In-nies kollha ċċapċap, tifrah.

Ejjew mela ġo l-*enclosure*
Gawdu, idhku w ixxalaw;
Wara kollox, darba nghixu
Ibqghu żgur m'ahnix għal hawn.

Kav. Joe M.Attard

Harsti lejn l-art

Harsti lejn l-art u bl-ikbar qima f'qalbi
irrodt il-hajr għall-hniena tal-Mulej
li għal nofs seklu shIh semgħet 'il talbi
biex nibqa' sas-smewwiet dejjem qaddej.
Lilkom ukoll inrodd il-hajr, u nwiegħed
li fit-talb tiegħi ma ninsiekom qatt.
Lilkom li l-għemil tagħkom f'qalbi qiegħed
U minn ġo qalbi m'hu se jwarrab hadd.

Ġorġ Zammit

(22 ta' Awissu 1989)

Lill-Mewt

Issaltan fuq kulhadd u fuq il-hajja
Wahdieni mal-bnedmin l-amar ta' dinek,
Issejjah lil min trid bla hadd jaf hinek
Sabiex f'art in-nessejja jtemm il-ġrajja;

Xejn int bħas-sebh mistenni f'waqtu u miegħu
Iġib bbiex lilna twennes b'dija u shana
ix-xemx hanina tghaddi s-siġhat magħna
sa jġi l-lejl darb'ohra bid-dlam tiegħu;

Dejjem tal-waqt ir-rieda; b'idha mdehba
Kemmxejn tmissha l-harifa u taqa' l-werqa,
U hekk id-dielja taqbad tinza' b'herqa,
Biss int bla heda tghix tal-hsad ir-regħba;

Bla waqt u bla twissija l-mingel tiegħek
habrieki dejjem bla ma jgħejja driegħek.

J.Zammit Tabona

Tifkira

Meta kont ghadni tfal
U f'hoġrok kont insib kulma nixtieq,
U niftakar, darba minnhom,
Fil-wens tal-bitha sajjija
Ghad-dell tal-lewża ghammilija,
hargħet minn fommi l-mistoqsija:
“Meta mmutu, bilfors il-ġenna
çrridu mmorru, Ma?
Għaliex ma nibqghux dejjem hawn
Ingawdu l-kenn li tagħti din il-bitha?”

Niftakar sew tjubitek, ghax
Kif rajtni mhassba żzejjed
Fuq problema ta' dis-sura
Qbadt qtajtli fil-qosor:
“la mmutu mmorru fejn irridu,”
ghedtli, -u jien u int fil-bitha nergħu lura.”

U issa li jien kbirt, u sib
Il-kenn f'hoġor ħaddieħor,
U issa li inti tlaqt
U taf tassew twegibli l-mistoqsija,
Tinsinix minn fejn tinstabb
Sabiex fil-waqt li mfassal hemm għaliya
Nkun nista' nagħraf dik it-triq mohbija
Li twassal hdejk, fil-ġenna tat-tfulija.

Lillian Sciberras

Il-Pitirross

...Dok l-ghasfowr...
l'ghandik hemgawwa...
ruħaj!
dok qisew il-pi-tir-russ,
ghasfowr tal-bnazzo
dok...
jiġi biss ghas-soj

ta' San Martujn!
Jitle' jitperreç fuq sigre
Qishe dejk tiegħew biss,
jiġġieled ġliede
mal-ghasowfar killhe
u x'hin jiftellew
jitleq!

Ipassoj u jmiwr mnejn ġie.
Meta tfittxerw,
Ma ssibiwx
Jekk issibiw,
Xejn ma jiswe
Jekk tmiss miegħew
Jitkerċeh!
ġwenhejh idendel
u ftejt wara,
imiwt

Dok...
Għasfowr
Tal-bnazzoj biss
l-enqes il-liġej
ma ttojki li taqbdow,
hamgawwa żżommow
u trabbojh!
Dok,
Ruħaj,
Ma fiħ xi trabboj!

Baruni K.Vella Haber

Lill-Irgiel Mizzewġa

Biex tinhabb mal-mara sewwa,
Hemm bżonn tagħmel bosta hwejjeġ,
Tkellem magħha wisq bil-hlewwa,
Mill-ġurnata stess li ttejjeġ.
Jekk ikollok xi tgħid magħha,
Ftakar dejjem, raġun tiha
Għax ma ssibx irkaptu tagħha,
U jkollok x'tiħabat biha.
Għandek toqghod b'għajn miftuħa,
Li tfahhrilha kulma ssajjar;
Jekk ikun jagħti fl-imluħa,
Għid l'hu helu, qatt titgħajjar.
Indokra mis-snin tkabbarha,
Daqs tmien snin dejjem naqsilha;
Ftakar tajjeb illi ċl mara
Fis-snin l-aktar li tfixkilha.
Qis lil niesha dejjem tfahhar,
Biex sabih tarak quddiemha,
Tibza' xejn, urajk tissahhar,
helu miegħek ikun kliemha.
Dejjem maqdar lin-nies tiegħek,
Sew lil hutek, sew lil ommok.
Inkella tehodha miegħek,
Ma thallixx biss tiftah fommok.

Hwejjeġ dawna ġa ppruvati,
tant mill-fqar kemm mis-sinjuri.
Nies ir-raġel dejjem stmati
Mas-saqajr, bhala sefturi.
Tibqa' dina bħal tifikira,
'L irġiel kollha miżżewġin,
biex b'imhabba iżjed kbira
dawna jkunu mahbubin.

Ġanni A. Cilia

(1935: din il-poeżija qatt ma xxandret qabel; tahlina t-tifel ta' Ġanni Cilia, flimkien ma' farsa li nxandru f'harġa ohra ta' *Il-Malti*)

Meta Hamlet u l-Fjuri Eterni Jiltaqgħu

dal-fjuri eterni li jwarrdu sobrija
llum bkew fis-skiet
u dahlu f'qoxrithom bir-reżha tal-lejl
imtappan bis-sirda mnikkta ta'
frar
u l-lejl kien ċar hafna
kważi kjaru-skur
fejn l-ispirtu divin ta' hamlet
jiġġerra bla paċi
għal dak li kien tiegħu
dar-raġel qalbieni
eroj
dar-raġel qalbieni
sultan
dar-raġel qalbieni
ghandu qalbu tal-kwiekeb
u harstu tax-xemx
jiġġerra fit-toroq ġodda bit-tarmak
fl-isqaqien taż-żonqor u s-siment
fil-vjal twil twil taht qamar biċċa felli
u kwiekeb...
mill-qalba tal-lejl profond u kobalt
tohroġ dija misterjuża
kull meta l-bniedem jitgħallem jgħożż
l-għerf
u jsib it-toroq ġodda

f'dir-realta' sublimi
 kull meta l-bniedem jitghallem jghoxx
 l-gherf u jhoss il-hniena
 fuq wiċċu
 tad-dija misterjuża
 xi hadd b'qalb tad-deheb
 itenni l-ġrajja sublimi ta' hamlet u l-fjuri
 eterni li jwarrdu
 minn fuq il-palk tad-dinja
 mit-teatru tal-ġustizzja
 xi hadd b'qalb tad-deheb
 itenni dil-ġrajja glorjuża
 ta' bniedem eroj tal-qlubija
 imlibbes bix-xemx
 b'għajnejh 'il bogħod 'il bogħod
 fuq medda baħar wiesa'...
 u all jistrieħ
 u jtella' qawsalla tal-paċi
 f'kull triq ta' l-intellett
 f'kull misraħ ta' l-imġhoddi
 u hamlet u l-fjuri eterni li
 jwarrdu
 jiltaqgħu mill-ġdid
 taħt qamar biċċa felli
 f'kull triq ta' l-intellett
 minn kull misraħ ta' l-imġhoddi
 id f'id
 mill-ġdid
 harsithom niffieda 'l fuq lejn
 il-kwiekeb

Doreen Micallef

It-Tren Iżomm il-Hin

It-tren iżomm il-hin, kulhadd hekk qalli,
 U jiena mxejt fit-tul sa wasalt hawn.
 Dan l-ahhar stejg. Riglejja tqalu jimxu
 U jkolli nirkbu żgur biex nasal hemm,
 Fejn qed imur kulhadd b'dan it-tren iswed
 Bil-faħam u d-duhħan t'eluf ta' snin.
 Missieri w ommi w in-nanniet u l-bqija

Li rikbuh qabli żgur insibhom hemm.
Minn hawn sa hemm m'hemmx tul daqskemm ikejlu;
It-tren jagħmilha f'tebqa t'ghajn u jerga'
Idur, jgħabbi u jhott bla jaqta' xejn.
Lura ma jifilhux jimxu riġlejja
U laqnas 'il quddiem. Se nibqa' hawn
biex nirkeb ma' dat-tren li jżomm il-hin.

Pawlu Aquilina

KEMM TISWA TARBIIJA?

Novella ta' Ġorġ Mallia

“Kemm tiswa tarbija?”

Tal-hanut baqa' ċassat lejha. Tfajla helwa. Kemmkemm safra, donnha ghadha kif harġet minn xi marda, imma helwa. L-aktar xagharha twil iswed jaqta' mal-ġilda pallida ta' wiċċha.

“Skuzi?”

“Tarbija. Kemm tiswa?”

“Tarbija. Dan mhux il-Milied? Mhux tarbija hemm fil-maxtura? Jien irrid tarbija.”

“Ee, issa fhimt. Pasturi. Bambin għall-maxtura. Le, dawk ma nbighuomx. Jekk tixtieq ipprova n-Knick-Knacks fil-kantuniera. Dak ikollu żgur.”

Ma setax jifhimha.

Lanqas dan.

Ma kienx waħdu.

Ma qaltlu xejn aktar u harġet barra mill-hanut.

Il-kesha ma kinitx hemm. Anzi, l-ghomma, donnu s-sajf ta' San Martin gebbidha sa Diċembru. U t-tgħakkir ta' rih isfel jinten li Milied f'Malta biss jaf jaghtina.

Is-sena l-oħra kienet il-kesha. Hassitha f'daqqa x'hin rat id-demmi iqattar mal-liżar tas-sodda. Hassitha tkexxilha s-sinsla x'hin intebbet li d-dabra hamra kienet hierġa minnha.

U barra kien hemm banda qed iddoqq il-*Jingle Bells*. Illum ma tistax tifhem kif f'dak il-mument ta' terror, l-unika haġa li għadditilha minn mohħha kienet kemm instemgħet barranija dik il-melodija ... dawk il-kliem jitkellmu fuq borra li f'Malta qatt ma nbarmet ma' l-irjihat spissi. Barranija.

Daqs it-tarbija f'ġufha.

Tant barranija dik, li ma kinitx riedet tibqa' hemm.

U issa, thares ġo tieqa mixgħula minn dwal iteptpu tegħmiza kulur, hasset il-kesha mill-ġdid isserrep tul is-sinsla, u l-ġilda t'għonqha, xewk xewk, tfakkarha.

It-tabib kien qalilha biex ittajjar. Tedha fix-xogħol li, darba waħda, tant kien għal qalbha. U kultant kien jirnexxilha, imma mhux fil-Milied.



Ma' l-ewwel sigra tal-plastik imlibbsa x-xuxa ta' aluminjum ileqq fil-geġwija tal-bozoz; ma' l-ewwel hjut mitluqa ta' noti familjari li jitfarfru kull sena ma' sbieh Dicembru; mal-kelma "Milied" jew "Krismiss" imdeffa fir-reklami jinfilaw irwiehhom qalb il-programmi tar-radju u t-televisin, sa ma joktru f'katina li ssensel maghha xi programm kultant;

mal-wiċċ dahkan tat-tfal...

... tat-tfal...

(GHALIEX WEĠĠAJTNI DAQSHEKK? X'QATT GHAMILT JIEN AGHAR MINN HADDIEHOR BIEK SPIĊĊAJT MIĊHUDA MILL-HAJJA LI QASMET MIEGHI GHAL ŻMIEN L-EŻISTENZA? LI KELLMITNI B'LEHEN MUTU KULL SEKONDA TA' NIFSI GHAL HAMES XHUR IMQADSSA ... MIJA U HAMSIN JUM TA' HAJJA QALB ERBGHA U GHOXRIN SENA TA' MEWT? GHALIEX?)

Hemm kor barrani fil-misrah.

Ġabuh tal-Kultura. L-ilhna hlejja, u jinfdu l-ghomma bi kliem dwar il-kessa tal-borra, artijiet imbieghda, drawwiet imqanqla darba f'sena, tama ta' paċi, tama ta' hena.

Kor barrani.

Il-hajja barranija f'ġufha kienet itteptep bhad-dwal hajja li serrpu tul l-arti ta' l-artiġġjan illitterat li hadem l-armor tat-triq mimlija hwienet li mxiet fiha.

Kienet hajja li spiss tahsadha bid-daqqa tal-berqa hiemda ta' l-istilla fuq l-ghar tal-presepu. Ta' l-istilla b'dawl iterter li xtrat ghat-tieqa ta' kamritha ftit sigħat qabel mal-hmura tal-lizar serqitilha d-dawl minn qalbha.

Libsin xalpi homor it-tfal fi grupp imhallat f'kantuniera jkantaw għanjiet minn pitazzi qodma, sofor biż-żejt tas-swaba' u bi truf innukklati. Is-superjur tal-mużew li jmexxihom jimsah l-gharaq b'maktur imzarrat li ra kemm-il Milied u li issa hareġ mill-but għal iehor.

Imma t-tfal helwin. In-nies jieqfu u jiggustawhom. Il-kant żġangat, imma l-uċuħ homor mis-šhana tal-flokkijiet tas-suf u l-ghomma tax-Xlokk.

(GHALIEX? FORSI GHAX IT-TNISSIL TIEGHI MA KIENX VERĠNI BHAL TA' DIK T'ELFEJN SENA ILU? GHAX L-IMHABBA TIEGHI KIENET BISS GHALL-FROTT U MHUX GHAŻ-ŻERRIEGHA U ANQAS U ANQAS GHALL-ĠARDINAR LI HAWWILHA? MIN JOQGĦOD JAHSEB FIŻ-ŻARA' HU U JIEKOL FROTTA? NAHTI B'DAQSHEKK? GHALHEKK TGHID? JEKK LE ... GHALIEX?)

Fuq banketta żlugata hemm raġel bil-farretti tas-snin ihaffrulu wiċċu liebes it-tajjar flok daqna, u għall-bqija mzejjen mill-abjad u l-ahmar. Ahmar bati mill-ħasil u t-toghlija ta' darba f'sena għal tant snin, imma ahmar xorta waħda.

Hemm kuruni ta' weraq aħdar ileqq, kif il-plastik ileqq fid-dawl. Hemm ċirasa ta' plastik aħmar imdendlin magħhom.

U s-siġar mimlijin boċċi artiċjali ta' kull lewn, imma l-ahmar jahbat ma' għajnejha ... boqoq ta' ahmar, qtar ta' ahmar, jaqta' ma' l-isfond abjad silġ tal-kartolina stampata barra, b'lingwa barranija, li tiġi għal ftit, thenni lil xi hadd u mbagħad tinheba qalb l-imbarazz sa ma titqatta' u tintrema.

Għax il-barrani m'hawnx postu hawn.

Hux hekk, tarbija tax-xemgħa f'maxtura ta' tiben sintetiku?

Il-barrani nilqgħuh għal ftit ... ngħidu ahna darba f'sena, imbagħad nippakkjawn qalb l-imbarazz tar-raff.

Bogħod mill-għajn, bogħod mill-qalb?

Le...

Għax l-aħmar iteptep tal-bozza ma jhallihx. Is-sikta mhanna mit-teptip ta' l-ilhna ma jiftiehmux tan-nies għaddejja ... ilhna li joghlew u jinżlu f'sinfonija li kulhadd jifhimha skond xibru, timla l-arja tifgak mid-dwal tal-halogen u r-rih isfel.

Qalb l-agma hemm laguna ta' sikta madwarha, imma hemm l-istorbju fi ħsibijietha ... storbju mlewwen u iswed, mghattan mit-toqol tat-tifkira hajja li xiddet il-mewt u sabet it-tmien fil-bidu. U kobba xewk fl-istonku ttella' l-imrar f'gerzumitha, jimbotta l-hmura quddiem għajnejha.

L-ghana tat-tfal miexi 'l hemm, u hi taqbad it-triq in-naħa l-oħra. 'Il barra minn hemm. 'Il bogħod mill-għar materjalistiku mixgħul mit-teknoloġija, imberfel mill-għajta elettronika tokrob għall-konsumatur.

Xtaqet tmiss siġra ta' veru ... hadra, bla boċċi homor magħha. Xtaqet thaddan ħajjet is-siġra magħha biex tiftakar xi tkun il-hajja li ma tinxtarax irrumblata u mgeżwra.

Xtaqet il-Milied it-tajjeb lil ġufha għeri ... kważi sterili, u żejnit u b'demgħa tteptep mid-dawl ta' qamar hi u niezla.

U stenniet l-għada jisbah, jum is-sitta u għoxrin, biex tiċċelebra l-Milied.

11 ta' Diċembru, 1999

Jien Naf

Jien naf

li, kif jghiduha biex itaffu l-wegħha,
int m'ghadekx maghna. Izda
meta f'lejla xitwija jien sibt ruhi
fost ġemgħa nies iżuru knisja mwarrba
xi mkien f'Venezja
jien lilek rajtek
fi kwadru kbir qadim, kollok misthija,
wara nett nett (li kelli ngħid fuq ponot
subgħajk) tittawwal
wara rassa ta' nies ilkoll medhija
f'xi martirju mudlam. Kulhadd kien jagħqad
u jdur fost imbuttar u għajjat. Izda inti
kont wieqfa, ċassa u hiemda, wara nett.
Għajnejk biss kienu jidhru 'l fuq mill-kotra,
dawk għajnejk lewżin biss.
Izda jien naf fiċ-ċert li dik kont inti
b'harstek tofrok is-sekli għal ġo fija.
Meta ħarist mill-ġdid lejn dik il-ġrajja
int ma kontx iżjed hemm, iżda mbagħad meta
imraħt mat-trejkat dojq wahdi wahdi
jien naf
li inti kont, fid-dlam, miexja warajja.

J.J.Cremona

(*din hija l-ewwel poezija bil-Malti ta' l-ex-President tal-Qrati, il-Professur J.J.Cremona wara l-hafna li kiteb bit-Taljan u bl-Ingliż)

Odessa

(waqt vjaġġ fuq vapur fil-Baħar l-Iswed)

Hawn minn halq l-Ukranja
dehlin
herġin kuljum
bil-qmuħ tal-ġuħ l-istivi tal-baħhara

u Pushkin bejn is-siġar
 ta' belveder bilwieqfa
 jgħasses lil Shevchenko tal-hadid
 iferra' taht għajnejh
 il-għatx
 fuq l-art-i ta' madwar
 minn hawn il- "Babi Yar" ta' Yevtushenko
 rat id-dawl fil-belt 'il fuq
 li titma l-Iswed
 u jgelgel l-ghana mill-qalb għall-fomm
 mil-lvant sa truf dal-globu
 jaf Pushkin li b'għajnejh
 'il bogħod ifittex fil-Krimea
 lil ohrajn
 hemm se jehodni l-mewġ (lejn Jalta sbejha
 nixxaxxah fid-dell ta' Chekov fl-aħħar jiem
 nistrieħ fejn Tolstoi gebbeb ruħu fil-mizien
 tal-fama
 ninheba fil-ballut u s-siġra mnezzgħa
 u nfittex fil-Palazz ta' Lakadija
 l-ilhna tat-Tlieta l-Kbar
 li darba
 kitbu l-paċi...

Charles Coleiro

(*F' din il-poezija l-poeta jagħmel dawra shiha mal-letteratura Russa u jitfa' hjiel ta' storja skond il-perċezzjoni tiegħu meta kien fl-Ukraina li hija mimlija monumenti. "Pushkin bejn is-siġar" tfisser il-monument tal-bronż fil-park nazzjonali ta' Odessa; "Shevchenko tal-hadid" hija riferenza għall-vapur li kien fuqu, imsemmi għall-awtur Taras Schevchenko; "il-Palazz ta' Lakadija" huwa l-post fejn Churchill, Roosevelt, u Stalin iffirmaw il-ftehim għat-tmiem tat-Tieni Gwerra Dinjija.)

L-Isptar

Minn tieqa miftuħa tad-dar
 jidher b'elf oħra magħluqa
 l-isptar
 vapur bla tarf
 għaddej
 fuq dmugh l-umanità

isug iġsma mtertqin
- uhud mherr'in bil-mard
- ohrajn b'mixjet is-snin
lejn portijiet l-eternità:
dehlin, sejrin
it-tfal, il-kbar, il-ghonja u l-fqar
u dawk li qatt ma holmu b'mewt
fuq sodod kiesha mimdudin
fuq twavel iebša
imsammrin
misjuqin
mal-mewġ
fuq dmugh
l-umanità

Charles Coleiro

Agunija

Elfejn u wahda ġew
u l-elfejn nixfu fir-rih
jahraq nirien
fuq l-art li rmiethom
- tghid tmut ukoll għada
l-ahħar imhabba?

Charles Coleiro

Milied XXI

Mixgħula s-siġar u l-presejju
miżgħuda l-hwienet bix-xerrejja
mifsula n-nies fil-ghażla tar-rigali
mehuda t-tfal fis-swali kollha mzejna
magħduda l-flus jintefqu fl-ikla t-tajba
mikula l-hsibijiet
miċhuda mill-ġenwin
u l-wiċċ tal-verità

ghaliex il-paċi giet
ghal ftit
u ghada tkun għaddiet.

Charles Coleiro

Entużjażmu

Kull sena f'gheluq sninu nannuh jiehdu
miegħu l-belt - is-shana tqattar bħal xamgha -
jjsimgħu quddiesa u jieklu l-pastizzi.
Il-mixja tax-xwejjah u t-tfajjel fethet
- triq nies u hsibijiet, riglejn, hlewviet... -
separju ta' anġlu għama jittawwal
u jberraq fih innifsu -għatx u aptit -
ixomm ir-riħa tal-knisja mudlama
u jtiegħem bil-qima l-pizelli shan.
Mahkum b'xi alla - statwi bil-kuluri -
f'xi alla t-tfajjel terraq wahdu mahdem
il-gherf halli jibni "database" shiha
bl-isfiljurata tal-furnar nannuh.
Sab li n-nuqqas huwa hoss u għall-ahħar
darba dahal fi tfulitu, bħal karba,
bil-hegga t'alla ttih nifs qawwi shun.

Charles Briffa

(* il-kelma "entuzjażmu" hawnhekk trid tintfiehem fis-sens etimoloġiku tagħha: "en theos",
f'alla.)

Londra

The air filled with the tune
of feed the birds,
u l-harsa tal-bniedem
magħluqa bil-bini
qanqlet il-mohħ,
ghax fil-belt il-mohħ jaqbeż u jitqabbeż.
Ta' min hi din il-belt
fejn l-ilsien

f'daru ghandu ghafsiet differenti
li jgaghlek thoss
il-kesha ta' min bla flus f'daru?
Tibqa' miexja t-Thames.
It's a jolly holiday with you, mate,
ghax il-belt hija tal-belt!

Charles Briffa

Dal-Ġebel Kbir

Dal-ġebel kbir li jostor lili
ma nlahhaqx miegħu.
Hawn l-ilma biss
jitektakar lejja
bil-qajl il-qajl u jersaq hdejja
sakemm imissni;
hafif hafif imissni
u jerga' lura misthi misthi.

'Mma meta jrid jista' jsabbatni
mal-ġebel kbir li jostor lili
sa ma jehodni
'il barra miegħu
u jien nintemm
fil-kobor tiegħu
'il bogħod 'il bogħod
fil-kobor tiegħu...
... U l-ġebel kbir li jostor lili
jibqa' hu biss
jistenna lili;
jibqa' hu biss
fis-skiet jibkini!

Emanuel Attard

Lit-Teatru Rjal

Hekk illum nisthajlek,
Xedaq artritiku
Ta' xwejjah popletiku
B'zewg sinniet, weqfin solitarji
go halq sfregjat,
imtartra bis-snin.
Iharknu fil-fakra
l-l-istaġuni ta' l-opri
u l-melodiji ta' dawk l-operetti
li kienu jgennu 'l-irġiel,
u t-tbahrid tal-Veljuni
bl-ilwien tal-paguni
li jsahhru bil-gmiel.

Għadhom jidwu
Fil-garigor ta' widnejja
Jitregħdu bis-snin,
l-akuti ta' Scacciati s-soprano
jidwu mtewma
ma' dawk ta' Beviario t-tenur,
imewgu fil-milja sonora
tat-Trovator;
u Ganna Pederzini
tiddandan fil-Carmen
ta' mezzo sopran,
waqt li Hilda Reggiani
tiggorgeċċja d-delirju
tal-Lucia l-genn,
f' "serata d'onore", miksija bil-ward...
u divi ohra midfuna
fin-nisga taż-żmien.

Ja gawhra mitfija,
Waqt li nibkik
Insaqsik:
Jekk waqt il-briju ta' żmienek
Qalbek qattx hebritek

Li għad tisfa skeletru,
Parthenon fl-Acropolis,
Iżżejjen bl-istorja
Lill-Belt tat-tigrif?
Kieku ma' Aureliano Pertile
Kont tintona l-Otello
U tteni li temmen
F'alla kiefer
Li jxejjen suretek
Bil-porvli u l-azzar.

Qed nara fuq podju ta' qabar
Lil Maestro Luigi Cantoni,
F'nofs ir-radam,
Wieqaf b'xagħar borra,
Twil imsella,
Bil-bakketta mtella'
Jistenna l-millennju
Jibnilu r-Rjal.

Maurice Mifsud Bonnici

Fl-Ewropa Magħquda

(Schengen irridu mhux l-oqsma ta' Flanders imxarrba bid-
demm)

Thallihomx jidfnuh id-dawl tiegħek
tiskotx
ghax tkun komplici
int qed tghallem is-sewwa
u min isikket is-sewwa
agħtih id-dawl tiegħek

iċċedix mingħajr ma tiġġieled sa l-ahhar
bix-xabla nobbli tiegħek
tal-verità u s-sewwa

lili tajthieli u
nibqa' nemmen fiha
u nibqa' mbierkek

u nibqa' nfittex dad-dawl Ewropew sublimi
dat-twemmin qaddis taghna...hanin

f'did-dinja fejn kollox hu biss
dak li wiehed jemmen
tibzax ixxerred it-twemmin tieghek
li hu tieghi ukoll

ahna idealisti u ahna saqajna fl-art
u nafu sew mill-verita' x'ghazilna u x'emminna
u ghandna d-dawl gewwa qalbna
li bih nisfidaw l-irwiefen li jqumu
u ma nhallux lil min jidfen id-dawl...
Ewropew it-twemmin
Ewropew l-ideal
Ewropew it-twegiba ta' kollox
Ewropew l-iskop ewlieni ta' hajjitna
annuna
flimkien... taht tnax-il kewkba jlellxu
fl-Ewropa Maghquda.

Doreen Micallef

Fil-Mewt ta' Ġorg Pisani

Gzira tat-Tliet Gholjiet ghal min ghannielek
Sikket fil-wied hadran, tal-ghasfur l-ghana,
Istor l-ilwien tal-ward li s-sebh ghaddielek,
Warrab id-dehra sbejha ta' Sultana.

Iibes tal-vistu star u holl lil dlielek
Tislma xierqa 'l dan, poeta taghna
B'rispett u qima lejha ahbi ftit gmielek
Ghax dan l-ghannej tal-qlub illum mhux maghna.

Illum, int tlift missier li habb lil niesu
Aktar mill-istess dawl t'ghajnejh dahkana
U hadem bla mistrieħ, bla qata' jiesu

Ghal holma ta' nazzjon b'tant irġulija

Biex jara 'l artu hielsa, art ferhana
"Malta f'islien, u l-qalb, Malta Maltija."

Carm Cachia

(ghalliem tal-Malti Ghawdex)

Lejl id-19 ta' Dicembru

(jum li fih miet missieri)

Missier,
hallini ninghalaq fija nnifsi
u nitqabad ma' l-ispirtu li sawwarni,
biex nehilsu...nilliberah mill-umanità tieghu.

U mieghu
Niġġerra, nixxabbat, nitqabad
Sa ma nsibek ma' l-ispirti pre-konceptiti.

Ismaghni nsejjahlek missier;
La tinhebiex minni
Izda hares lejja fl-istrata spiritwali!

Hallini nerga' nilmah fik
dik il-flemma ta' żmien tfuliti,
u kompli mieghi fil-harsien ta' mixjieti.

"Ma le taqtaghli barra,
bhal lejlet grajjet tmiem umanitek,
meta ridtni mmur nistrieħ...
ghax l-ghada qed tistennieni hidmieti!

U lanqas tistaqsini ghar-raġel liebes l-abjad
Li hemm fil-kantuniera.
Dak ukoll, jaf ikun pre-konceptit,
Messagġier, li wasal biex iwasslek
Fid-dinja ġdida,
Fejn l-uman hu miċhud id-dhul
Ghax imniġġes b'xedd id-dnub tan-nisel.

Charles B. Spiteri

(ġurnalista)

Kont Waħdi

Kont waħdi
Meta l-kesha mielha tal-baħar
hadet magħha l-passi
li hallejt jien.

Bqajt miexja,
U mxejt sa tarf il-bajja
Imma bħal f'mera l-qamar urieni
Li bħal zokkor fin imraxxax fl-ilma jbaqbaq
Il-passi tiegħi għosfru fix-xejn.

Haffift il-pass,
u bħal tifel żgħir ġrejt fir-ramel b'ras iebsa.
Imma l-baħar, bħall-majjistral li jqaċċat il-petali tal-lellux frisk,
Isawwat il-medda dehbija
U jneżżaghha minn kull tiġrib.

Tlaqt mill-bajja, imma ma tlaqtx waħdi
Għax il-passi baqghu miegħi.

Suzanne Gatt

(Studenta universitarja, it-2ni sena Malti)

Imħabti

Jien nibkik,
B'qalbi maqsuma,
Nofsha fi grizmejja
U l-iehor f'għajnejja,
Waqt li jqatru
Qtar tal-ħgieġ
Li jaqghu ma' l-art
Bħal muniti tal-fidda
U jinfaqghu bħal bettieha
Mimlija żerriegħa.

Daqs sperma ġrejt jien
Biex nasal l-ewwel
halli nkattar.

Bhall-ewwel astronawta
Int deffist il-bandiera
Ta' pajjizek ġo qalbi

U issa jien bħal utru vojta
Mudlam u kiesah,
Inixxi d-demmi, wara korriment,
Qed inhossni.

Nathalie Micallef
(Studenta universitarja, it-3et sena Malti)

Xi Ġralek, Ma?

Għaliex ma tridxi illejla tilgħab miegħi,
u lanqas m'int thallini nersaq lejki?
Xi ġralek, ma? Għajnejk qegħdin jhmaru
u d-dmugh qiegħed iqattar ma' haddejki.

Mamà, għaliex illejla
Ma trid tkellmni xej',
U bqajt hemmhekk fit-tieqa
Tistenna l-hin għaddejki?

Is-soltu tgħidli storja
Li ma jkun jafha hadd,
U tant tkun storja twila
Li ma tispicċa qatt...

Mamà, mamà, is-soltu,
Is-soltu mhux bħal-lum.
Is-soltu żżommni f'ħogrok
Bla ma thallini nqum.

Is-soltu kull ġurnata,
Kif tgħid int stess, ittir.
Illejla m'hemmx li jidlam
U m'hemmx li l-hin isir.
Illejla, ma, xi ġralek?

Illejla ma nafekx.
Qed nibża' li se nfittxek
U nibqa' ma nsibekx.

Xi ġralek, ma? Jien nahseb li hemm f'qalbek
Xi storja twila li ma tghidhilix,
Bhal dawk li inti stess irrakkontajtli
Kif rajtni nibki w ghedtli ma nibkix.

Oliver Friggieri

Anki t-Tislima

“Adieu! Adieu!” Idejja t-tnejn imtelligha
ghal-lest biex insellmilkom l-ahhar darba,
il-festa li stennejt dan iż-żmien kollu.
“Adieu! Adieu!” Imhabbti kollha nfaqtha,
fadalli ftit tbissim, u forsi harsa,
u forsi xewqa, forsi xi tislija.
Kellimt lil kull ghasfur, sellimt kull sigra,
U magghom bkejt u magghom xtaqt li nifrah
Xi darba ma nafx meta. Staġun tieghi!
Illum bilkemm illaqqat bikja shiha
mid-dmugh qadim li fadal f'din in-nixfa.
Stennejt f'kull ajruport, u aktar, aktar,
Ma fadal xejn hlief din il-mistennija.
Hawn jien, “Adieu! Adieu!” b'idejja mtelligha,
Turist mitluf, ikolli nbaxxi rasi,
Insellem kif sellimt digà, u nitlaq,
Izd'ghadni f'dan il-kju, skantat inhares
U nghodd is-snin, u nteni kelma wahda
Li naf bl-amment, imbezża' li ninsieha.
Jekk jghaddi aktar hin, anki t-tislima
Ma tiswa xejn, u jkolli nnizzel idi.

Oliver Friggieri

Fuq Xifer Nimxu

Fuq xifer nimxu, nghoddu s-snin b'subghajna,
Infittxu f'qiegh il-but il-flus li fadal,
U nirkantaw xortina skond kif jaqbel
Fis-suq tal-prezzijiet. Fuq xifer, holma
Nahdmuha biex issir hrafa sabiha
Li mbaghad nirrakkontawha. Kelma tifdi
Lil min itterraq sa ma jasal, miexi
Fuq habel twil stirat minn naha ghal ohra.
Fuq xifer nisternnew minghajr ma naqghu,
Nistaghgbu kemm il-qalb tiflah tittama,
Nixtiequ bla ma qatt tinhlielna x-xewqa.
Wellidna x-xewqa, hi tibqa' tghejjixna,
U kif tinhela kollha tkun il-waqgha.
Fuq xifer niskuntaw din is-sentenza
U nhabbtu l-bieb tas-sema biex taslilna
l-ahbar li malli l-vjagg jintemm insibu
tbissima li taghtin l-merhba. Tidhol
fil-port ix-xewqa w hemm tankra fil-bnazzi.

Oliver Friggieri

Afrika

Hemm l-arti fik, sahhara tal-pjaneta.
Idejk isellmu 'l-ghodwa tax-xemx tielgha,
Dirghajk jilqghu 'l-irjieg deklin sa gewwa,
Ghajnejk joghlew fis-sema jfittxu l-qofol
Sakemm jarawh jinhall bit-talb u t-tama.
Saqajk ma jistrihux u jizfnu dejjem
Mal-ghanja tal-buffuri, mat-thaxwixa
Li titla' sal-gholjiet u thuf fl-imsagar,
Il-knejjes li mill-gholi Tieghu Alla
Jaghzilhom biex jistrieħ 'il boghod mill-bqija.
Il-vibrazzjonijiet ta' qalbek wiesgha
Jinstemghu f'kulma taghmel, tizfen, tghanni,
Tixxennaq, titlob, tohlom u tistenna
Li ruhek darba tqum u tmexxi dinja.
Il-hazna tieghek m'hix fil-gid ta' issa,

Hemm fik zerriegħa ġdida li trid tinbet,
 Hemm ruhek li timmarka l-istaġuni,
 Ruhek ilsiera, ruhek hielsa, ruhek
 Ir-ruh ta' dil-pjaneta kollha t'ghada.
 Is-sebh u l-wegħha tiegħek haġa wahda,
 Int wahda biss li tġħanni, wahda tokrob.
 Ġidek ma jinħażinx fil-ġarar tagħna,
 jingabar f'qalb li tnixxi d-demmm u xorta
 b'taħbita fissa lejl u nhar tistenna.
 Din l-ġhodwa sseħħ ġħax hemm miktub fuq ġbinek,
 Hemm fuq ġenbejk u hemm fuq qalbek berah.
 Hemm l-arti fik biex tkellem 'l-istaġuni,
 U biha tkellem lill-ħaxix u 'l-bhejjem,
 U l-kelma tiegħek wahda: poeżija,
 Il-kelma t'Alla lil uliedu kollha.
 Mistur xi mkien fi ħdanek il-holm tiegħek,
 Itir mar-riħ fir-ramel tad-deżerti,
 Jistenna l-waqt li jkaxkar dinja miegħu.
 Riesaq il-hin u d-dinja kollha thares
 Tissemma r-ritmu tiegħek, fantasija
 Ġħal dir-raġuni xiha, mnikkta tagħna.
 Il-wegħha tiegħek tagħna, kull miraklu
 Li johroġ minnek se jagħmilna wliedek,
 Imsaħħra bik, midjuna lejk, sa fl-aħħar.
 Qalbek ġħajjiena ma tegħjiex ittektek
 U żzomm pjanaeta sħlha ttektek magħħa.
 Hemm Alla hdejk fil-ferħ u fid-duluri,
 U f'ismu nhallsu d-dejn ġħalik, omm helwa,
 Sakemm bid-dejn skontat niddejnu aħna.

Oliver Friggieri

Il-Malti 2001

*“... qatt ebda ħjiel ta’ partiti ma xiref
minn Il-Malti, qatt ma għawwigna, qatt
ħadd ma daħal f’ darna, li ma kienx,
jaqbel ma’ fehmitna”*

Dun Karm


I-editorjal ta' *Il-Malti* (l-Ewwel Ktieb ta' L-1934)

*“Fejn jindaħal il-ġid ta’ l-ilsien Malti
ma għandux ikun post għal nuqqas ta’
ftehim; fejn tilħaq l-imħabba lejn art
twelidna ma għandhiex tasal firda.”*

Il-Prof. Ġużè Galea

I-editorjal ta' *Il-Malti* (Dicembru 1972)

ISBN 99932-39-03-8



9 789993 239031

**PUBBLIKAZZJONI
L-AKKADEMJA TAL-MALTI
klabb kotba maltin**